

म. ग्रं. सं. ठाणे

विषय

सं. नं.

महानिष्ठा

बुंदेलखंड प्रकरण.

There are many who fought in gallant actions

As gallantly as ever heroes fought

But buried in the heap of such

Their names are rarely found nor




9-3

511

मराठ्यांचे पराक्रम

बुंदेलखंड प्रकरण



हे पुस्तक

दत्तात्रय बळवंत पारसनीस

ह्यांनी लिहिलें,

तें

मुंबईत,

'निर्णयसागर' छापखान्यांत छापून प्रसिद्ध केलें.

सन १८९५.



प्रकाशकः—रामचंद्र आपाजी चितळे,

शुभसूचकचे मालक, सातारा.

कागदी बांधणी १। रुपया.

कापडी बांधणी १॥ रुपया.

(ह्या पुस्तकासंबंधी सर्व हक पुस्तककार्याने सन १८६७ च्या २५ व्या
आकटाप्रमाणे रजिस्टर करून आपणाकडे ठेविले आहेत.)



हे पुस्तक

स्वदेशाच्या इतिहासाविषयीं

अभिमान व प्रीति बाळगणाऱ्या

सर्व

देशबांधवांस

प्रेमपूर्वक


समर्पण केले आहे.

ग्रंथकर्ता.

“Here are men who fought in gallant actions
As gallantly as ever heroes fought,
But buried in the heap of such transactions
Their names are rarely found nor often sought.”

—*Byron.*

संग्रामीं रणधीर वीर करिती तैशा करोनी कृती
हा ! हा !! हे असती इथें पडले योद्धे प्रतापी किती
गेल्या कालवशें पराक्रमकथा त्यांच्या विनाशाप्रती
होते कोण कुठील ते न उरली ह्याचीहि आतां स्मृती !



इतिहासोत्तमादस्माज्ज ते कविवुद्धयः ।
पंचभ्य इव भूतेभ्यो लो रधयस्त्रयः ॥ १ ॥
इतिहासप्रदीपेन मोहावरणघातिना ।
लोकगर्भगृहं कृत्स्नं यथावत् संप्रकाशितम् ॥ २ ॥

महाभारत.

स्वदेशाच्या इतिहासापासून राष्ट्रास किती फायदे होतात हे आज निराळें सांगण्याची आवश्यकता राहिली नाही. सांप्रत ज्ञानप्रसाराच्या योगानें आह्मास जी थोडीशी जागृतावस्था प्राप्त झाली आहे, तिच्यामुळें आमच्या पूर्व स्थितीचें आह्मास थोडें थोडें स्मरण होऊं लागून आमच्या प्रतापी पूर्वजांच्या कर्णप्रिय कथा व त्यांच्या अलौकिक कृति अवलोकन करण्याची इच्छा होऊं लागली आहे ही मोठ्या आनंदाची गोष्ट आहे. आजपर्यंत ह्या विषयाची अभिरुचि आमच्या ठिकाणीं व्हावी तितकी उत्पन्न न झाल्यामुळें आमच्या देशाचा (विशेषतः महाराष्ट्रीयांचा) खरा इतिहास प्रसिद्ध करण्याकडे एतद्देशीय विद्वानांचें लक्ष लागलें नव्हतें. तथापि महाराष्ट्रीयांचा परिचय असणाऱ्या ग्रॅण्ट डफ आणि स्कॉट वेरिंग ह्या दोन आंग्ल गृहस्थांनीं तो यथामति लिहिला आहे. त्यामध्ये त्यांनीं पुष्कळ परिश्रम करून चांगली माहिती दिली आहे. परंतु त्यांच्या देशभिन्नत्वामुळें, आचारभिन्नत्वामुळें व इतर कित्येक कारणांमुळें त्यांत बरेच दोष राहिले आहेत व तसें होणें साहजिकच आहे. ह्या

परकीय लोकांनीं लिहिलेल्या इतिहासावरच आजपर्यंत चालढकल चालली होती; परंतु मध्यंतरीं निस्सीम स्वदेशाभिमानी व इतिहासभक्त कै० विष्णुशास्त्री चिपळूणकर ह्यांनीं महाराष्ट्रजनांच्या ठिकाणीं स्वदेशाच्या इतिहासाचें महत्व उत्तम प्रकारें ठसविल्यामुळें एक दोन विद्वान् गृहस्थांस मराठ्यांच्या इतिहासाचें खरें साधन ज्या ऐतिहासिक वखरी, पत्रें, यादी वगैरे, त्या जुन्या लोकांकडून मिळवून प्रकाशित करण्याची इच्छा उत्पन्न झाली. त्याचें उत्तम फल 'काव्येतिहाससंग्रह' हें होय. ह्या संग्रहामध्यें ज्या वखरी व जे लेख प्रसिद्ध झाले आहेत, त्यांच्या योगानें महाराष्ट्राच्या इतिहासाचें वरेंच पुनरुज्जीवन झाल्यासारखें होऊन पुष्कळ लोकांच्या अंतःकरणांत आपल्या विक्रमशाली पूर्वजांविषयीं व त्यांच्या अलौकिक कृतींविषयीं अभिनंदनीय पूज्यबुद्धि उत्पन्न झाली आहे, व त्यांना त्यांच्या रमणीय चरित्रकथा वाचण्याची वरीच गोडी लागली आहे ह्यांत शंका नाही. तथापि तेवढ्यानें महाराष्ट्राच्या इतिहासाची परिपूर्णता झाली असें समजून स्वस्थ वसणें योग्य होणार नाही.

'काव्येतिहाससंग्रह'द्वारें महाराष्ट्राच्या खऱ्या इतिहासाची वरीच सामुग्री प्रसिद्ध झाली आहे, व तिच्या योगानें त्याची योग्यता अधिक व्यक्त झाली आहे. तथापि ज्याच्या योगानें बहुजनसमाजाची चित्तवृत्ति उल्लसित होऊन त्यांच्या अंतःकरणांत स्वदेशाभिमान व स्वदेशप्रीति ह्या दोन अमूल्य गुणांची स्फूर्ति होईल व आपल्या प्रतापी पूर्वजांच्या उत्तम गुणांचें अनुकरण करण्याची विशेष प्रेरणा होईल अशा प्रकारचे इतिहासग्रंथ अद्यापि प्रसिद्ध झाले नाहीत, एवढेंच नव्हे, तर अत्यंत दुःखाची गोष्ट ही कीं, महाराष्ट्राच्या इतिहासाचे कित्येक भाग अद्यापि अंधकारांत लोळत पडले आहेत ! महाराष्ट्राचा इतिहास ह्यणजे छत्रपतींच्या कारकीर्दी किंवा पेशव्यांनीं मारलेल्या दहापांच प्रसिद्ध लढाया एवढ्यांत समाविष्ट होत नसून तो सागरासारखा अत्यंत विस्तीर्ण आहे. ज्यांनीं आपल्या बाहुबलानें व बुद्धिकौशल्यानें स्वतंत्र राष्ट्र निर्माण केलें व शेदोनशें वर्षे सर्व हिंदुस्थानावर साम्राज्य चालवून

खातंत्र्याचा उपभोग घेतला त्यांचा इतिहास अत्यल्प कसा असेल ? शास्त्रीवावांनी 'निबंधमाले'मध्ये एके ठिकाणी महाराष्ट्राच्या इतिहासाचें स्वरूप वर्णन करितांना तो कसा असला पाहिजे ह्याबद्दल पुढील उद्गार काढिले आहेत:— "प्रथमारंभीं मराठे लोकांची स्थिति शिवाजीमहाराजांच्या पूर्वी कशी होती, त्यांस पुढें जें एवढें वैभव प्राप्त झालें, त्यास कारणभूत असे त्यांच्या अंगीं मुळचे गुण कोणते व कितपत होते, व वरील राज्यस्थापकानें त्यांचा विकास कोणते प्रकारानें केला, हिंदुधर्माची स्थिति त्या वेळेस कशी होती व तिनें यवनांच्या अपकर्षास कितपत साह्य केलें, इत्यादि गोष्टी मूळ उपोद्धातांत आल्या पाहिजेत. नंतर मावळे लोकांचें वर्णन, शिवाजीचे संवगडे तानाजी, बाजी, येसाजी यांचे वृत्तांत, शिवाजीचें शिक्षण, सैन्यव्यवस्थेचा व राज्यव्यवस्थेचा प्रकार, आरमारी फौजेची तयारी, अवरंगजेवाचा दरवार, मोंगलांचें लष्कर, भगवांझेंडा, रामदासाचा राजनीतिपर व धर्मपर उपदेश, तुकारामबाबांचें कीर्तन, वामनाचें पांडित्य व कवित्व, परभू लोकांचें शौर्य, इत्यादि गोष्टी शिवराजाच्या वृत्तांतांत दाखल झाल्या पाहिजेत. नंतर संभाजीपासून शाहूपर्यंतच्या इतिहासांत, सैन्यव्यवस्थेंत व राज्यव्यवस्थेंत झालेले फेर, कलुषाचें वर्चस्व, फिरंग्याची सत्ता, वेगमसाहेबांची हकीकत व शाहूचें आपल्या शत्रूच्या घरीं वाढणें, चित्पावनांची पूर्वस्थिति व उत्कर्ष, ब्राह्मणांच्या व मराठ्यांच्या झटापटी, बाळाजीचें चातुर्य व वक्तृत्व, त्याचे दोषे वच्चे याज्ञिकीच्या किंवा कारकुनीच्या कामांत फार तर वाकवगार व्हावयाचे ते हानिवाल व हासडुवल यांसारखे महावीर वनून शत्रूंचे काळ कसे होऊन राहिले तो प्रकार, दोघां भावांची परस्पर प्रीति, मस्तानी व समशेरवहादूर, शूद्र अधिपतींचा अभ्युदय, महाराष्ट्रांतील जातिभेदजन्य वैमनस्य मोडून सर्वांचा कट करण्याविषयीं पेशव्यांचा कटाक्ष, शाहूच्या गळ्यांतील केवळ ताईत वनून गेल्यामुळें त्यानें अंतकाळीं सर्व राज्याधिकाराचें त्यांस केलेलें समर्पण, इत्यादि गोष्टींचा या दुसऱ्या भागांत अंतर्भाव झाला पाहिजे. यापुढें तर मराठ्यांचा इतिहास ह्यणजे साऱ्या हिंदुस्थानचाच इतिहास;

कां कीं चारी मुलखांत त्यांचे सत्ताधारी कायम होऊन राहिले. तेव्हां नदीचें पात्र रुंदावत जातां जातां समुद्रसंगमाच्या स्थानीं जसें अफाट होऊन सागराशीं एकात्मक होऊन जातें, त्याप्रमाणें वरील काळाच्या इतिहासांत अवघ्या भारतवर्षाच्या इतिहासाचा अंतर्भाव होतो ! यापुढें छत्रपतींचें किंवा पेशव्यांचें घराणें हें मागील सूत्र सुटून शिंदे, होळकर, गायकवाड, भोंसले, पवार, वुंदेले, पटवर्धन इत्यादि शाखांच्या पृथक् विस्तारांत शिरावें लागतें. तेव्हां या सर्वांचें यथातथ्य वर्णन झटलें झणजे पुनः वरच्यासारखा प्रत्येकाचा अवांतर परिवार झाला.” अशा तऱ्हेचा जेव्हां आमच्या देशाचा इतिहास प्रसिद्ध होईल तेव्हांच तो महाराष्ट्राचा खरा इतिहास ह्या संज्ञेस पात्र होईल.

वर सांगितलेल्या नमुन्याचा इतिहास लिहिणें हें अत्यंत महत्वाचें व विकट काम आहे. तें करण्याचें चांगले बुद्धिवान्, लेखनकुशल, व इतिहासशास्त्रनिपुण अशा विद्वानांनींच मनावर घेतलें पाहिजे व त्यास साहित्यही उत्तम प्रकारचें मिळालें पाहिजे. तसा प्रसंग ज्या वेळीं येईल त्या वेळीं आमचा भाग्योदय झाला असेंच झटलें पाहिजे. (लिहिण्यास अत्यंत आनंद वाटतो कीं, विद्वन्मुकुटमणि नामदार न्यायमूर्ति रा. व. महादेव गोविंद रानडे ह्यांनीं अशा प्रकारचा महाराष्ट्राचा इतिहास लिहिण्याचें मनावर घेतलें आहे. व त्यांच्या अमोलिक ग्रंथानें महाराष्ट्रावर अत्यंत उपकार होणार आहेत.) अशा प्रकारचे इतिहासग्रंथ तयार करण्याकडे आमच्या महाराष्ट्रीय विद्वज्जनांचें लक्ष लागेल तितकें उत्तमच आहे. परंतु त्यांच्या अभावीं ज्यांस ह्या विषयाची अभिरुचि आहे, त्यांनीं स्वस्थ न वसतां यथाशक्ति प्रयत्न करून जुने ऐतिहासिक लेख, जुन्या वखरी, जुने कागदपत्र हीं मिळविणें व त्यांच्या आधारानें अप्रसिद्ध इतिहास लोकांपुढें आणणें व तद्वारें कालाचीं अनंत पटलें वसून जीं रत्नें स्मरणांतून नाहीशीं होत चाललीं आहेत, त्यांच्या पराक्रमगुणांचें प्रकाशन करणें हें एक अवश्य कर्तव्य होय असें आमचें मत आहे. कारण, अशा रीतीनें महाराष्ट्राच्या इतिहासाशीं ज्यांचा संबंध आहे अशा सर्व सुत्सद्द्यांच्या व सरदारांच्या घराण्यांचे वृत्तांत, व इतर सर्व

राजकीय घडामोडींच्या सविस्तर हकीकती ह्या प्रसिद्ध झाल्यावाचून महाराष्ट्राचा इतिहास संपूर्ण झाला असं मानतां यावयाचें त्हांहीं.

मराठ्यांच्या इतिहासांतील जीं कांहीं प्रकरणें अद्यापि अनुपलब्ध आहेत, त्यांत तंजावरच्या राजघराण्याचा इतिहास व वुंदेलखंडांतील मराठी राज्यसत्तेचा इतिहास हीं दोन प्रकरणें मुख्य होत. सूक्ष्म दृष्टीनें पाहूं गेलें तर मराठी राज्यसत्तेचा उगम कर्नाटकांत तंजावर प्रांतीं झाला व तिची एक शाखा महाराष्ट्रांत येऊन ती तेथील देशस्थिति व कित्येक नैसर्गिक गोष्टी ह्यांच्या योगानें वळावत जाऊन इतकी विस्तीर्ण झाली कीं तिच्या योगानें सर्व भरतखंड व्याप्त होऊन तिचा एक अत्युच्च शेंडा सर्व वुंदेलखंड आक्रमण करून हिमालयापर्यंत जाऊन पोहोंचला. परंतु दुःखाची गोष्ट ही कीं, महाराष्ट्राच्या इतिहासामध्ये मराठ्यांच्या राज्यसत्तेचा हा मूळारंभांचा भाग व अगदीं शिखरास पोहोंचलेला भाग हे दोन्ही एकसारखेच अनुपलब्ध राहिले आहेत. त्यांपैकी पहिल्या भागाचें स्मरण होण्यास मद्रास येथें गेल्या वर्षी झालेली राष्ट्रीय सभा व तन्निमित्तानें तंजावर प्रांतांत झालेला प्रवास हीं विशेष कारण झालीं व त्यास वर निर्दिष्ट केलेल्या विद्वान् गृहस्थांचा 'मराठ्यांच्या इतिहासांतील एक अप्रसिद्ध भाग' ("An unwritten chapter of Maratha History.") ह्या नांवानें प्रसिद्ध झालेल्या पुणें सार्वजनिक सभेच्या त्रैमासिकांतील एका लेखानें विशेष प्रोत्साहन मिळालें. त्यामुळें तंजावरचा इतिहास ज्ञात करून घेण्याची जिज्ञासा विशेष उत्पन्न झाली व सुदैवानें तत्प्रीत्यर्थ केलेल्या प्रयत्नांस चांगलें यश येऊन त्याचे कांहीं लेख 'केसरी' वर्तमानपत्रांत प्रसिद्धही झाले आहेत व लवकरच तो मनोरम इतिहास साकल्येंकरून प्रसिद्ध होईल.

दुसरें प्रकरण, वुंदेलखंडांतील मराठ्यांची राज्यसत्ता हें होय. कालचक्राच्या विचित्र गतीनें ज्याप्रमाणें तंजावरचीं व महाराष्ट्राचीं स्नेहसूत्रें अगदीं विलुप्त झालीं आहेत, त्याप्रमाणें वुंदेलखंडांतील मराठ्यांचीही तशीच स्थिति झाली आहे. तेथें मराठ्यांनीं अनेक लढाया मारल्या; पराक्रम गाजविले; राज्यें संस्थापित केलीं; स्वातंत्र्याचा व वैभवाचा उपभोग

घेतला; परंतु त्यांची आजमितीस कालचक्राच्या फेऱ्यामुळे आह्मांस नुसती ओळखही राहिली नाही ! ज्या वाजीराव पेशव्यांनी आपल्या अतुल शौर्याचा सर्व महाराष्ट्रभरच नव्हे, पण बुंदेलखंडभर दिव्य प्रकाश पाडून तेथील छत्रसाल नामक वीर्यशाली क्षत्रिय भूपतीस यवनांच्या त्रासांतून मुक्त केलें व

संत एव सतां नित्यमापदुद्धरणक्षमाः ।

गजानां पंकमशानां गजा एव धुरंधराः ॥ १ ॥

ह्या वचनाची परिपूर्णता करून दाखविली; आणि त्या राजाकडून तीस चाळीस लक्षांचा मुलूख संपादन करून तेथें मराठ्यांचा विजयध्वज अखंड फडकत ठेविला, आणि महाराष्ट्राचा व बुंदेलखंडाचा एक-जीव करून सोडला, त्यांचें चरित्र उपलब्ध असावें आणि मराठ्यांस आश्रय देण्याच्या छत्रसाल राजाची विलकुल माहिती नसावी ही किती शोचनीय गोष्ट आहे ? त्याचप्रमाणें वाजीरावसाहेबां-जवळ शागिर्दपेशाची नौकरी करून केवळ आपल्या अलौकिक गुणांनी त्यांचें मन प्रसन्न करून तीस चाळीस लक्षांच्या प्रांताची सुभेदारी संपादन करणारे व परक्या देशांत राहून तेथील 'एक सो दुंडी न एक बुंदेलखंडी*' अशा प्रमत्त लोकांस अगदीं जेर करून सोडणारे सम-शेरवहादर गोविंदपंत बुंदेले ह्यांचा व त्यांच्या घराण्याचा इतिहास महाराष्ट्रीयंस स्वीडननार्वेच्या इतिहासा इतका अनवगत असावा काय ? ज्या पुरुषांनी महाराष्ट्राज्यसत्तेच्या अभिवृद्धीकरितां आपल्या जिवाकडे न पाहतां अनंत कष्ट सोशिले; ज्यांनीं आपलें वाहुवळ व बुद्धिवळ त्यांत सर्वस्वीं खर्ची घातलें; ज्यांनीं अनेक पराक्रमाचीं कामें करून पंतप्रधानाकडून शावासकी मिळविली; एवढेंच नव्हे, तर शिवाजीनें उभारलेल्या हिंदुपदपातशाहीच्या भव्य मंदिरावर स्वातंत्र्याचा दिव्य

* बुंदेलखंडचे लोक किती प्रमत्त आहेत त्याचें दर्शक ही ह्मण आहे. हिचा अर्थ दिल्लीचे शंभर लोक आणि बुंदेलखंडचा एक मनुष्य ह्यांची वरोवरी होणार नाही असा आहे.

कळस वसविण्याकरितां दिल्लीपदावर असंख्य महाराष्ट्र वीरांसमवेत निघालेल्या भाऊसाहेवांच्या जरीपटक्याच्या संरक्षणार्थ ज्यांनीं आपल्य प्राणांच्या आहुति दिल्या; त्यांची व त्यांच्या वंशजांची आह्वास त्रम-मात्रही ओळख असूं नये ही अत्यंत शोचनीय गोष्ट होय. रणशूर गोविंदपंत वुंदेले ह्यांचा पानिपतच्या घनघोर संग्रामांत वध झाला तरी त्यांच्या वंशजांनीं वुंदेलखंडांत मराठ्यांची राज्यसत्ता कायम ठेवण्यावद्दल अटोकाट प्रयत्न केले, परंतु दुर्दैवानें वक्रदृष्टि केल्यामुळें ते विफल झाले व कालचक्राच्या कुटिलत्वानें ती सत्ताही नष्ट झाली. तथापि आजमितीस तिचा एक अल्प अंश कायम असून तो महाराष्ट्रीयानीं तिकडे अनेक मर्दुमक्या केल्या त्यांची अद्यापि साक्ष देत आहे व त्यांचे वंशज त्या प्रांतांत वास करित आहेत. परंतु केवळ इतिहासाच्या अज्ञानामुळें त्यांची ओळख विसरली गेली आहे !

परंतु आतां विद्याप्रसाराच्या योगानें आपल्या राष्ट्रामध्यें सुधारणेचा प्रकाश हळू हळू चमकूं लागला आहे व सर्व हिंदुस्थान देशांतील विभिन्न लोकांचे पूर्वापार संबंध लक्षांत घेऊन स्वदेशप्रेमाचीं सूत्रें दृढ करण्याचा व परस्पर संघट्टनाचे मार्ग वाढविण्याचा प्रसंग सांप्रत आला आहे. तेव्हां अशा वेळीं आमच्या पूर्वस्थितीची यथायोग्य माहिती आह्वास असणें अगदीं अवश्य आहे व तशा प्रकारची माहिती आमच्या पूर्वजांच्या इतिहासावांचून कशानेंही होणार नाही. परंतु आजपर्यंत त्या इतिहासाची आह्मी विशेष पर्वा न केल्यामुळें त्याचा मागमूसही सध्या नाहीसा होत चालला आहे ही मोठ्या दुःखाची गोष्ट आहे. अर्थात् महाराष्ट्राच्या इतिहासाची जर अशी शोचनीय स्थिति आहे, तर वुंदेलखंड, तंजावर, ओरिसा वगैरे प्रांतांतील मराठ्यांच्या इतिहासाची किती शोकप्रद स्थिति असली पाहिजे ह्याची वाचकांनींच कल्पना करावी. असो. अशी जरी स्थिति आहे तरी कांहीं चमत्कारिक योग घडून आल्यामुळें वुंदेलखंडांतील महाराष्ट्रीय नररत्नांची ओळख करून देण्याचा आह्वास आज सुप्रसंग प्राप्त झाला ह्यावद्दल आनंद प्रदर्शित केल्यावांचून आमच्यानें राहवत नाही.

ज्या वेळीं झांशीच्या राणीसाहेवांची माहिती मिळविण्याचा आर्झी प्रयत्न केला त्या वेळीं प्रथमतः गोविंदपंतांचें नांव आह्मांस विशेष श्रुत झालें. महाराष्ट्राच्या इतिहासांत वुंदेलखंड प्रकरणासंबंधानें विशेष माहिती नसल्यामुळें झांशीचें नांव देखील विशेष माहित असण्याचें कारण नाहीं; परंतु सन १८५७ च्या वंडामध्यें तेथील अद्वितीय स्त्रीरत्नाच्या योगानें तें महाराष्ट्रीयंसाच काय, पण सर्व जगास माहित झालें आहे. झांशीच्या मराठी घराण्याची विशेष माहिती नसल्यामुळें तेथील रणशूर अवला ही गोविंदपंतांच्या घराण्यांतील होती असा तोंपर्यंत लोकांचा समज होता.* तथापि जेव्हां झांशीच्या राजघराण्याची आह्मांस कांहीं माहिती मिळाली, तेव्हां झांशीचे सुभेदार व गोविंदपंत वुंदेले ह्यांचीं घराणीं अगदीं भिन्न भिन्न आहेत असें दिसून आलें. परंतु त्या वेळीं नत्संबंधानें आह्मांस विशेष माहिती मिळाली नसल्यामुळें गोविंदपंतांच्या घराण्याचा इतिहास समजण्याची आमची उत्कंठा तशीच अतृप्त राहिली.

नंतर चालू वर्षाच्या (सन १८९५) एप्रिल महिन्यांत दुसऱ्या एका महत्वाच्या ऐतिहासिक ग्रंथाकरितां माहिती मिळविण्यासाठीं उत्तर हिंदुस्थानांत व वुंदेलखंडांत प्रवास करण्याचा आह्मांस प्रसंग आला. त्या वेळीं आह्मांस त्या प्रांतांतील किल्येक महाराष्ट्रीय मित्रमंडळीच्या व गोविंदपंत वुंदेल्यांच्या वंशांतील राजपुरुषांच्या भेटीचा लाभ झाला. त्या समयीं गोविंदपंतांची वरीच माहिती उपलब्ध होऊन सागर, जालवण वगैरे ठिकाणचीं राजघराणीं हीं त्यांच्याच वंशजांपैकीं असून, झांशी जिल्ह्यांतील गुलसराई नांवाचें लहानसें संस्थान अद्यापि त्यांच्या वंशजांकडे चालू आहे असें कळलें. तदनंतर आमचे प्रियमित्र व गुलसराई घराण्यांतले राजपुरुष श्रीमंत राववहादूर माधवराव जयराम खेर वी. ए., डेप्युटी कलेक्टर वांदा, ह्यांची व राजेवहादूर केशवराव दिनकर ह्यांचे चिरंजीव श्रीमंत कृष्णराव व रघुनाथराव ह्यांची व आमची भेट झाली, त्याचप्रमाणें सागरचे सुभेदार श्रीमंत गणपतराव व श्रीमंत शंकरराव ह्यांच्याही भेटी झाल्या. तेव्हां त्यांस आपल्या रणशूर पूर्वजांची

* काव्येतिहाससंग्रह— पेशव्यांची वग्वर, २८ व्या पृष्ठावरील टीप पहा.

जुनी माहिती प्रसिद्ध करून महाराष्ट्रीय लोकांक उपकार करावेत अशी आर्द्दां विनंति केली; तिचा त्यांनीं प्रेमपूर्वक स्वीकार करून वरीच माहिती व जुने कागदपत्र पाठवून दिले ही अत्यंत सतीतनीय गोष्ट आहे.

गोविंदपंत बुंदेले हे बुंदेलखंडांत 'पंत साहेब' ह्या नांवानें प्रसिद्ध असून त्यांचें नांव ज्याप्रमाणें सर्वप्रिय आहे, त्याप्रमाणें वाजीरावांस तिसरा पुत्र कल्पून त्यांस आपला राज्यविभाग देणारा महोदार राजा छत्रसाल ह्याचीही कीर्ति तिकडे विशेष दुमदुमत आहे; एवढेंच नव्हे, तर पन्ना, चरखारी, विजावर, अजयगड, सरिला, वेरी, लुगासी, जिगनी वगैरे ठिकाणीं त्याचे वंशज आजमितीस राज्योपभोग घेत आहेत. तेव्हां त्या परम विख्यात छत्रसाल राजाचीही माहिती मिळवावी अशी इच्छा झाली. त्याप्रमाणें पांच सहा महिने अंतःकरणपूर्वक प्रयत्न करून वरीच माहिती मिळविली, तों छत्रसाल राजा व महाराष्ट्रभूषण छत्रपति श्रीशिवाजी हे समकालीन असून त्यांच्या चरित्रांत विशेष साम्य दिसून आलें; एवढेंच नव्हे, तर छत्रसाल राजास नवीन राज्य संस्थापित करण्याचे कामीं प्रोत्साहन देण्यास शिवाजी महाराजच कारण झाले, असें पाहून बुंदेलखंडाच्या इतिहासाविषयीं आह्मास विशेष आदरबुद्धि वाटूं लागली. ह्मणून ह्या पुस्तकाच्या प्रारंभीं बुंदेलखंडाचा प्राचीन इतिहास संक्षेपेंकरून देऊन बुंदेले लोक व राजा छत्रसाल ह्यांची मिळाली तितकी माहिती दिली आहे.

प्रकृत विषय हा स्वतंत्र इतिहासाच्या रूपानें न लिहितां केवळ मिळालेले ऐतिहासिक कागदपत्र, वखरी, इंग्रजी ग्रंथ व मुसलमानी इतिहास ह्यांच्या आधारानें बुंदेलखंडांतील मराठ्यांच्या इतिहासाची ओळख होण्याकरितां एक स्वतंत्र लिहिलेलें टिपणच आहे असें ह्मटलें तरी चालेल. ह्याचें कारण तसा विस्तृत इतिहास लिहिण्या इतकी माहिती अद्यापि उपलब्ध नाहीं. त्यामुळें मिळाली तेवढी माहिती संकलित करून प्रसिद्ध केली आहे.

ह्यामध्ये मुख्यत्वेकरून श्रीमंत वाजीरावसाहेब पेशव्यांनीं व गोविंदपंत बुंदेल्यांनीं बुंदेलखंडामध्ये जे पराक्रम गाजविले व तेथें जी

मराठ्यांची राज्यसत्ता स्थापन केली तिचा संक्षिप्त वृत्तांत आहे, ह्या पुस्तकास स्थूलमानानें 'मराठ्यांचे पराक्रम' असें नांव दिलें आहे. मराठ्यांच्या इतिहासांतील हें प्रकरण अगदींच अपरिचित व अप्रसिद्ध असल्यामुळें ह्या संबधानें जेवढी कांहीं कागदपत्रांची व इंग्रजी लेखांची माहिती मिळाली तेवढ्यांचा उपयोग करून तें सुवोध रीतीनें महाराष्ट्र वाचकांस सादर केलें आहे. त्यांत माहितीच्या कमतरतेमुळें कांहीं दोष असण्याचा संभव आहे; तथापि बुंदेलखंडांतील झांशी, गुलसराई, जालवण, सागर, जैसिनगर, रहेली वगैरे ठिकाणघे आमचे स्वदेशाभिमाना व इतिहासप्रिय महाराष्ट्रीय वंधु ह्या संबधानें आह्वास भरपूर माहिती देऊन हा इतिहास निर्दोष व संपूर्ण करण्यावद्दल आह्वास योग्य मदत करतील अशी सवळ आशा आहे. प्रकृतचें पुस्तक हें केवळ त्या इतिहासाची दिशा दाखविण्याच्याच उद्देशानें लिहिलें आहे हें येथें सांगणें अवश्य आहे.

ह्या पुस्तकाचें श्रेय लिहिणारापेक्षां ती माहिती मिळवून देणारांकडे अधिक आहे असें प्रांजलपणानें ह्याटल्यावांचून आमच्यानें राहवत नाही. त्यांत मुख्यतः श्रीमंत सीतारामराव नानासाहेब संस्थान गुलसराई ह्यांनीं मोठ्या आनंदानें संस्थानच्या दप्तरांतील अनेक अस्सल कागदपत्र देण्याची मेहरवानी केली व आपल्या पराक्रमी पूर्वजांचा इतिहास प्रसिद्ध करण्याचे कामीं आह्वास अत्युत्तम साह्य केलें, ह्यावद्दल त्यांचे आमच्यावरच काय, परंतु सर्व महाराष्ट्राच्या इतिहासावर फार उपकार झाले आहेत. त्यांच्या सारख्या रसिक, इतिहासप्रिय व स्वदेशाभिमाना अशा इतर संस्थानिकांनीं आपापल्या घराण्याचा इतिहास प्रसिद्ध करण्याचें मनावर घेतलें तर पुष्कळ कार्य होण्यासारखें आहे. श्रीमंत नानासाहेब ह्यांच्या खालोखाल त्यांचे वंधु श्रीमंत कृष्णराव साहेब व पुतणे श्रीमंत रावबहादूर माधवराव साहेब वी. ए., ह्यांनीं व सागरचे सुभेदार श्रीमंत गणपतराव व शंकरराव ह्यांनींही प्रेमपुरस्सर साह्य केलें, तेव्हां त्यांचेही फार उपकार मानणें अवश्य आहे. श्रीमंत शंकरराव सुभेदार ह्यांनीं, सागरच्या सुप्रसिद्ध लघाटे घराण्यांतील रा.

रा. रामचंद्र कृष्ण लघाटे ह्यांनी स्वतःच्या माहितीने व दत्तरांतल्या अस्सल कागदपत्रांच्या आधाराने सागरचे राजे श्रीमंत बळवंतराव रघुनाथ ह्यांच्या आज्ञेवरून लिहिलेली 'गोविंदपंत बुद्धेच्या ज्ञानसंग्रह' रा. रा. धुंडिराज केशव लघाटे ह्यांचेकडून पाठवून दिली, तिचा आह्वास विशेष उपयोग झाला. ह्याबद्दल रा. रा. धुंडिराज केशव ह्यांचेही आह्मी फार आभारी आहोत.

ह्याखेरीज क्याप्टन पॉर्गसन, कर्नल स्लीमन, क्याप्टन फ्रांक्लिन, इत्यादिकांनी लिहिलेल्या व इतर अनेक इंग्रजी ग्रंथांचा, चरखारी संस्थानच्या राजेसाहेबांकरिता लिहिलेल्या त्यांच्या घराण्याच्या वृत्तांताचा व काव्येतिहाससंग्रह वगैरे अनेक पुस्तकांचा आह्वास फार उपयोग झाला हेंही येथें सांगितल्यावांचून आमच्यानें राहवत नाही.

ही माहिती देणारांची व ग्रंथांची गोष्ट झाली. त्याचप्रमाणें हें पुस्तक वाचण्याची मेहरवानी करून ज्यांनी योग्य सूचना केल्या असे आमचे विद्वान् व रसिक मित्र रा. सा. रावजी भवानराव पावगी वी. ए., ह्यांचे आमच्यावर फार उपकार आहेत, हें कृतज्ञ अंतःकरणाने येथें व्यक्त केल्यावांचून आमच्यानें राहवत नाही. तसेंच ज्या 'निर्णयसागर' छापखान्यांत हें पुस्तक छापलें गेलें त्याचे मालक रा. रा. तुकाराम जावजी ह्यांनी तें सुबक रीतीनें लवकर छापून देण्याची तजवीज केली तेव्हां ह्यांचेही आभार मानणें इष्ट आहे. त्याचप्रमाणें मि० विश्राम लक्ष्मण कोरगांवकर ह्यांनी प्रुफें तपासण्याचे कामीं काळजी घेतली हेंही येथें आभारपूर्वक व्यक्त करणें अवश्य आहे.

असो. शेवटीं ज्या महाराष्ट्रभाषाभिज्ञ, इतिहासप्रिय व रसिक वाचकांनी आमची पहिली अल्प कृति (झांशीच्या महाराणीसाहेबांचें चरित्र) गोड मानून आह्मांस अत्यंत आभारी केलें त्यांच्या कृपेस ही-ही अत्यल्प सेवा पात्र होवो अशी जगन्निवांल्याजवळ प्रार्थना आहे, ती तो पूर्ण करो.

मुंबई,
ता. २० डिसेंबर १८९५. } दत्तात्रय बळवंत पारसनीस.

अनुक्रमणिका.

भाग.	पृष्ठ.
१ बुंदेलखंड-देशस्वरूप व प्राचीन इतिहास... ..	१
२ राजा छत्रसाल.	२६
३ मराठ्यांची बुंदेलखंडावर स्वारी.	५०
४ बुंदेलखंडांत मराठी राज्याची संस्थापना; सुभेदार गोविंदपंत बुंदेले.	८१
५ पानिपतची लढाई आणि गोविंदपंत बुंदेल्यांचा वध.	११२
६ बाळाजी गोविंद व गंगाधर गोविंद ह्यांच्या कारकीर्दी.	१४५
७ बाळाजी गोविंद व गंगाधर गोविंद ह्यांचा मृत्यु; आणि बुंदेलखंडांतील घडामोडी.	१८३
८ बुंदेलखंडांतील मराठी राज्यसत्तेचा न्हास....	२०३
९ गुलसराई संस्थान.	२३७
परिशिष्ट अ गोविंदपंत बुंदेल्यांचा वंशवृक्ष.	२५९
परिशिष्ट व गुलसराईवाले खेर ह्यांचा वंशवृक्ष.	२६०





मराठ्यांचे पराक्रम.



भाग १ ला.

बुंदेलखंड—देशस्वरूप व प्राचीन इतिहास.

उत्तर हिंदुस्थानामध्ये विंध्याद्रीच्या उत्तरेस व यमुना नदीच्या दक्षिणेस जो सृष्टिसौंदर्यालंकृत वर्तुलाकृति रमणीय प्रदेश आहे, त्यास बुंदेलखंड किंवा भारतवर्षाचे केंद्रस्थान असें म्हणतात. उत्तरेकडून वाहत जाणारा यमुनेचा प्रचंड प्रवाह, पश्चिम वाजून मंद मंद वाहणारी चमेली अथवा चंबळा नदी, दक्षिणेस मध्यप्रांतांतील जबलपूर, सागर हे सुपीक जिल्हे, आणि बुंदेलखंडांतील रत्नांच्या खार्णांनी परिपूर्ण असलेले सुप्रसिद्ध गेवा संस्थान, व पूर्वेस आपल्या विविध रूपांनी सुशोभित करणारी व विशेषतः चित्रकूट, मिरझापूर वगैरे ठिकाणी विशाल स्वरूप भासविणारी विंध्यपर्वतावलि ही बुंदेलखंडाची मर्यादा होय. ह्या प्रदेशामध्ये सांप्रत हमीरपूर, जालवण, झांशी, ललितपूर आणि बांदा ह्या पांच जिल्ह्यांचा; ओरछा अथवा तेहेरी, दतिया आणि समथर ह्या तीन संस्थानांचा; आणि चरखारी, छत्रपूर, पन्ना, बिजावर, अजयगड इत्यादि मांडलिक राज्ये, व अष्टगढी अथवा अष्टभाई आणि तदितर लहान लहान जहागिरी इत्यादींच्या समावेश होतो. यमुना व चंबळा ह्या दोन नद्यांखेरीज

वटवा, धसान, पट्टुज, तंस आणि केन इत्यादि अनेक नद्या ह्या प्रांतांतून वाहत जातात. त्यांच्या विपुल जलाने सर्व प्रदेशास विशेष सुपीकता आली आहे. ह्या प्रांतामध्ये कलिंगर, अजयगड, जेतपूर, झांशी, काल्पी इत्यादि अनेक इतिहासप्रसिद्ध किल्ले, महोवा, खजुराह वगैरे ठिकाणचीं प्राकालीन देवालये आणि शिलालेख; वरवासागर, मदनसागर, किरातसागर, कचनेया, पचवारा इत्यादि प्रचंड सरोवरे; पन्ना, चरखारी वगैरे संस्थानांतील हिऱ्यांच्या खाणी आदिकरून अनेक रमणीय गोष्टी असल्यामुळे सृष्टिसौंदर्यविलासी जनांस हा प्रदेश अत्यंत आनंददायक होऊन राहिला आहे.

ह्या प्रांताचा प्राचीन इतिहास मुख्यत्वेकरून दंतकथा, प्राचीन शिलालेख आणि मुसलमान इतिहासकारांचे ग्रंथ ह्यांच्या आधारेनें कांहींसा उपलब्ध झाला आहे. तथापि त्यांत मतभेद व वादग्रस्त गोष्टी पुष्कळ असल्यामुळे त्या संबंधाने साधार व निश्चित अशी माहिती मिळणे कठिण आहे. परंपरेनें चालत आलेल्या दंतकथांवरून बुंदेलखंडामध्ये अगदीं प्राचीन काळां पश्चिम भागांतून आलेल्या गोंड लोकांनीं वसाहत केली असें दिसून येते. गोंड लोकांच्या मागून परिहार व काती वगैरे जातींचे लोक झांशी वगैरे प्रांतांत वसाहत करून राहिले होते; आणि त्यांच्या मागून, मुसलमान लोकांचा अंमल होईपर्यंत चंडेल नामक रजपुतांची राज्यसत्ता पुष्कळ वर्षे चालली होती, असें तत्कालीन पुराव्यांवरून सिद्ध होते. कलिंगर आणि अजयगड येथील प्रचंड किल्ले, खजुराह व महोवा येथील भव्य देवालये आणि हमीरपूर जिल्ह्यांतील अद्यापि अस्तित्वांत असलेले कित्येक मोठमोठे कालवे हे चंडेल राज्यसत्तेची उत्तम साक्ष देतात. चंडेल राजांच्या कारकीर्दीमध्ये बुंदेलखंडामध्ये अनुपम वैभव वास करीत असून उत्तरेकडून मुसलमानी राज्यसत्तेचा असह्य महौव येईतोपर्यंत त्यास बिलकूल क्षय लागला नव्हता. परंतु पुढे

मुसलमानांच्या जवरदस्त हल्ल्यांनीं चंडेल राज्यसत्ता अगदीं क्षीण होऊन गेली, व ती दिल्लीच्या सार्वभौमाची अंकित होऊन राहिली. तदनंतर कालचक्राच्या विचित्र गतीमुळे लवकरच बुंदेलखंडामध्ये महाराष्ट्रांतील परमप्रेतापी नरवीर छत्रपति श्रीशिवाजी महाराजांप्रमाणे छत्रसाल राजा उदय पावून त्यानें स्वराज्य स्थापन केलें. ह्याच छत्रमाल राजाच्या कारकीर्दीमध्ये महाराष्ट्रीयानांचा बुंदेलखंडांत प्रवेश होऊन तेथें त्यांनीं आपल्या अतुल पराक्रमानें मराठी साम्राज्याची एक शाखा संस्थापित केली, आणि महाराष्ट्रीयानांची कीर्ति बुंदेलखंडामध्ये सतत गाजत ठेविली. परंतु मध्यंतरीं सर्वच पारडें फिरलें जाऊन तेथें आंग्ल राज्यसत्ता स्थापन झाली. व सांप्रत तिच्याच कृपेनें बुंदेलखंडांतील प्राचीन बुंदेले आपल्या शेषवैभवाचा उपभोग घेत आहेत. ह्या सर्व राज्यक्रांतीचा इतिहास जरी महत्वाचा आहे तरी विशेषतः बुंदेलखंडांतील मराठी राज्यसत्तेच्या इतिहासाचें आह्मांस विस्तृत विवेचन करावयाचें असल्यामुळे त्या सर्वांचें साद्यंत कथन येथें करितां येणार नाहीं. तथापि त्याचें अल्प दिग्दर्शन केलें असतां हा अपरिचित विषय महाराष्ट्रीय जनांस बराच मनोरंजक होईल अशी आशा आहे.

बुंदेलखंड हा प्रदेश अगदीं प्राचीन कालापासून प्रसिद्ध आहे, असें रोमन भूशास्त्रवेत्त्यांच्या वर्णनावरून सिद्ध होतें. टॉलेमी नामक महाविख्यात संशोधकानें आपला सर्वमान्य भूगोलग्रंथ इ०स० १२१ च्या सुमारास समाप्त केला; त्यांत त्यानें बुंदेलखंडांतील अनेक स्थलांचा नामनिर्देश केला आहे. त्यांत कलिंजर ह्यास 'कानागोरा' असें नांव देऊन तें 'प्रसिक' (Prasiake) राज्यामध्ये यमुनेच्या दक्षिणेस आहे असें लिहिलें आहे. त्याचप्रमाणें त्यानें इतर अनेक गांवांचा व नद्यांचा उल्लेख करून ह्या प्रदेशास 'कंद्रावती' (Kandravati) असें नांव दिलें आहे. ह्या प्रदेशावर प्राचीन काळीं गुप्त राजांचा

अंमल होता, असें त्यांच्या इतिहासावरून व नरवरच्या नाग राजांच्या वेळच्या नाण्यांवरून व्यक्त होतें. विष्णुपुराणामध्ये “नऊ नाग राजे पद्मावती, कांतिपुरी ह्या ठिकाणीं, व मगध देशाचे गुप्त राजे गंगेच्या कांठीं प्रयागापर्यंत आणि साकेत व मगध देशांवर राज्य करतील” ह्मणून लिहिलें आहे; त्यावरून जनरल कनिंगह्याम साहेबांनीं असा शोध लाविला आहे कीं, पद्मावती ही ग्वाल्हेरजवळील नरवर नामक प्राचीन नगरी होय. तेथील नाग राजांचा अंमल यमुना, नर्मदा, चंबळा व केन ह्या नद्यांनीं वेष्टिलेल्या १८०० चौरस मैल प्रांतावर होता असें नरवर येथें सांपडलेल्या अनेक प्राचीन ताम्रपटांवरून व नाण्यांवरून दिसून येतें. शिवाय गणपति नाग हा समुद्रगुप्ताचा एक मांडलिक होता अशाबद्दल प्रयाग येथील प्राचीन स्तंभावर उल्लेख केलेला आहे, व ह्या जुन्या नाण्यांमध्येही त्याचेंच नांव अनेक वेळां आलें आहे. त्याअर्थी अप्रत्यक्ष रीतीनें बुंदेलखंडावर गुप्त घराण्याची सार्वभौम सत्ता होती असें स्थूल मानानें ह्मटलें तरी चालेल. इ०स० २२५ च्या सुमारास नाग राजांचा अस्त झाल्यानंतर कच्छवाह राजांचा ह्या प्रांतावर अंमल सुरू झाला. ग्वाल्हेरजवळ एक प्रचंड मूर्ति सांपडली आहे, तिच्यावरील कोरीव लेखामध्ये भुपाल (भोपाळ) आणि बुंदेलखंड ह्या प्रांतांवर तोरमन राजाचें राज्य आहे असें ध्वनित केलें आहे. ह्याच तोरमन राजानें गुप्त राजांपैकीं शेवटचा राजा बुद्ध गुप्त ह्यास इ० स० २४३ ह्या वर्षाच्या सुमारास पदच्युत केलें असावें असें दिसतें. हा राजा पूर्वी तदागत गुप्त राजाचा सेनापति असून केवळ स्वपराक्रमाच्या जोरानें पुढें स्वतंत्र झाला व त्यानें नवीन कच्छवाह घराणें स्थापित केलें. परंतु तिसऱ्या शतकापासून तो आठव्या शतकापर्यंत बुंदेलखंडाचा संगतवार इतिहास मिळत नाहीं. नाग राजांच्या मागून तोरमन राजांचा वंश ग्वाल्हेर व बुंदेलखंड वगैरे प्रांतांवर राज्य करित होता

असें अनेक पुराव्यांवरून दिसून येते. पुढें चिनी प्रवासी ह्युएनत्संग हा सातव्या शतकाच्या मध्यभागीं कनोजचा राजा हर्षवर्धन ह्याच्या कारकीर्दीत ह्या प्रांतांत आला होता, त्या वेळीं यमुना व नर्मदा ह्या दोन नद्यांच्या मधला सर्व मुलूख ह्या राजानें पादाक्रांत केला होता असें त्यानें लिहिलें आहे. मुसलमान इतिहासकारांच्या माहितीवरून असें दिसते कीं, हर्षवर्धन राजाच्या मृत्यूनंतर हिंदुस्थानामध्ये धर्म-संबंधी अनेक जुलूम व परिवर्तनें झालीं व ह्याच वेळीं सर्व हिंदुस्था-नाच्या इतिहासांत गाजलेलीं रजपुत लोकांचीं घराणीं उत्पन्न झालीं. महोत्रा व खजुराह येथील चंडेल राजे व नरवर आणि ग्वाल्हेर येथील कच्छवाह राजे ह्यांचा उदय ह्याच समयीं झाला ह्यांत शंका नाहीं, तथापि त्यांचा साधार इतिहास अद्यापि उपलब्ध नाहीं.

नवव्या शतकापासून बुंदेलखंडांतील चंडेल राजांची वरीच विश्वसनीय माहिती मिळते. छत्रपूर संस्थानांतील खजुराह नामक प्राचीन गांवीं लालजीच्या देवालयामध्ये संवत् १०५६ (इ० स० ९९९) सालचा कोरीव लेख सांपडला आहे, त्यावरून बुंदेलखंडांतील धांग नामक चंडेल राजाचा काल संवत् ११७३ (इ० स० १११६) हा सिद्ध होतो. तत्संबंधाचा उल्लेख जयवर्मादेव ह्या राजानें केला असून त्यांत राजा धांग ह्यानें काशी, कोसल, सिंहल, आन्ध्र, आंग्र, राध इत्यादि देशांतील राजांस व त्यांच्या राण्यांस कैद करून आपल्या बंदीखान्यांत ठेविलें होतें, असा त्याचा पराक्रम वर्णन केला आहे. मऊ येथें असाच दुसरा एक कोरीव लेख सांपडला आहे. त्यांत ह्या धांग राजापासून मदनवर्मा राजापर्यंत नऊ राज-पुरुषांची व त्यांच्या दिवाणांची मालिका दिली आहे. ती येणेंप्रमाणें:— धांग, विद्याधर, विजयपाल, कीर्तिवर्मा, पहिला सुलक्षण, जयवर्मा, दुसरा सुलक्षण, पृथ्वीवर्मा, आणि मदनवर्मा. ह्यावरून मदनवर्मा हाच चंडेल घराण्यांतील बुंदेलखंडावर स्वतंत्र रीतीनें राज्य करणारा

शेवट्या राजा होय. ह्या मदनवर्म्यासंबंधाने राजदेवाने तयार केलेल्या एका शिलालेखामध्ये, 'विद्वन्मुकुटमणि, राजराजेन्द्र, लक्ष्मीपति कलिंजराधिप, मदनवर्मा' असें हटले आहे. ह्या सर्व चंडेल राजांच्या कारकीर्दी अत्यंत महत्वाच्या झाल्या असल्या पाहिजेत; पण त्यांची माहिती उपलब्ध नाही, ही मोठ्या दुःखाची गोष्ट आहे. मदनवर्म्याच्या मागून दुसरा कीर्तिवर्मा व परमाराध्यदेव असे दोन राजे गादीवर बसले. व त्यांच्या कारकीर्दीत चंडेल राज्यसत्तेस उतरती कळा लागत चालली. परमाराध्य अथवा परमल राजा-संबंधाने कलिंजराच्या किल्ल्यांत नीलकंठाच्या देवालयामध्ये एक शिलालेख आहे, त्यामध्ये त्याची पुढे लिहिल्याप्रमाणे स्तुति केली आहे.

श्लोक.

आकाश प्रसर प्रसर्यत दिशस्त्वं पृथ्वि पृथ्वीभव
 प्रत्यक्षीकृतमादिराजयशसां युष्माभिरुज्जृम्भितम् ।
 अद्य श्रीपरमार्द्धिपार्थिवयशोराशेर्विकाशोदया-
 द्वीजोच्छ्वासविदीर्णदाडिममिव ब्रह्मांडमालोक्यते ॥ १ ॥
 कीर्तिस्ते नृप दूतिका मुररिपोरंके स्थितामिन्दिरा-
 मानीय प्रददौ तवेति गिरिशः श्रुत्वार्धनारीश्वरः ।
 ब्रह्माभूच्चतुराननः सुरपतिश्चक्षुःसहस्रं दधौ
 स्कंदो मंदमतिर्विवाहविमुखो धत्ते कुमारव्रतम् ॥ २ ॥
 नागो भाति मदेन कं जलरुहैः पूर्णेदुना शर्वरी
 शीलेन प्रमदा जवेन तुरगो नित्योत्सवैर्मन्दिरम् ।
 वाणी व्याकरणेन हंसमिथुनैर्नद्यः सभा पंडितैः
 सत्पुत्रेण कुलं त्वया वसुमती लोकत्रयं विष्णुना ॥ ३ ॥

* हा शिलालेख वांदा येथील पंडित कुंदरदास ह्यांनी कयापटन पॅग-सन ह्यांस दिला असून त्यांच्या ग्रंथाधारे तो आह्मी येथे दिला आहे. ह्यावर "संवत् १२०९ कार्तिक शुद्ध १० सोममंगलं महाशीः" असा शक आहे.

ह्या परमल राजाच्या कारकीर्दीत बुंदेलखंडावर पारतंत्र्याची वक्र-दृष्टि फिरली. इ० स० ११८३ मध्ये दिल्लीचा चव्हाण राजा पृथ्वी-राज ह्याने परमल राजावर स्वारी करून त्याचा पराभव केला व बुंदेलखंड प्रांतावर आपला अंमल बसविला. ह्या वेळेपासून परमल राजाने कलिंगरच्या किल्ल्यामध्ये आपले वसतिस्थान केले. तेथे व अजयगडच्या किल्ल्यामध्ये त्याच्या कारकीर्दीची चिन्हे अद्यापि दृश्यमान होतात. हे चव्हाण व चंडेल ह्यांचे युद्ध होण्यापूर्वी चंडेल राजाची राजधानी महोवा येथे असून त्यांच्याकडे उत्तरदक्षिण यमुना व नर्मदा आणि पूर्वपश्चिम रेवा व सिंध ह्यांच्या मधला सर्व प्रांत होता. परमल राजाच्या मागून त्याच्या कायस्थ दिवाणांनी ह्या प्रांतावर कांहीं दिवस राज्य चालविले, एवढेच नव्हे, पण नामधारी चंडेल राजा भोजवर्मा (किंवा भोजब्रह्म) ह्याचा कायस्थ प्रधान नाना ह्याने इतिहासांत आपले नांव उत्तम प्रकारे गाजविले. परंतु वास्तविक पाहूंगे तर पृथ्वीराज चव्हाणाचा अंमल झाल्यानंतर साहसी मुसलमानांनी त्याकडे लवकरच आपली करडी नजर वळविली. ह्यामुळे चंडेल सत्तेत पुढे कांहीं त्राण राहिले नाही

उत्तरेकडून हिंदुस्थानावर मुसलमानांच्या प्रचंड स्वाऱ्या होऊ लागल्या, तेव्हापासूनच त्यांचा विचार, कलिंगर, चंदेरी, कालपी हे बळकट किल्ले हस्तगत करून तेथून हळूहळू पुढील प्रांतावर मोहीम करावी असा होता. कालपी ह्याणजे पश्चिमेचे द्वार, ते मुसलमान योद्धा कुतुबुद्दीन ह्याने इ० स० ११९६ मध्ये सर करून तेथून पुढे बंगाल व दक्षिणप्रांत ह्यांस शह देण्याची योजना केली. ह्या समयीं सर्व हिंदुस्थानामध्ये आपसांतील द्वेष आणि कलह ह्यांचे साम्राज्य माजून सर्व हिंदु राजे त्यांच्या आधीन झाले होते; त्यामुळे अर्थातच मुसलमानांचा पाय शिरकण्यास उत्तम संधि प्राप्त होऊन त्यांनी आपला लाभ करून घेतला. ह्यावरून संघशक्तीचा जोर नाहीसा झाला

द्वणजे महाप्रबल राष्ट्रही पारतंत्र्याच्या प्रखर दंष्ट्रेंत पडण्यास फार वेळ लागत नाही, हें उघड दिसून येतें.

दिल्लीचा चव्हाण राजा पृथ्वीराज आणि कनोजचा राजा जयचंद्र ह्यांच्या मध्ये विग्रह उत्पन्न झाला आहे, अशी संधि पाहून शहाबुद्दीन घोरो ह्याने इ० स० ११९१ मध्ये हिंदुस्थानावर स्वारी करून पृथ्वीराजाबरोबर ठाणेश्वर आणि कर्नाल ह्यांच्यामध्ये लढाई केली, परंतु त्या वेळीं पृथ्वीराजाच्या प्रबल सैन्यापुढें त्याचा टिकाव न लागतां त्यास अपयश घेऊन पळून जाणें भाग पडलें. परंतु पुढें दोन वर्षांनीं पृथ्वीराजाच्या मांडलिक राजांची स्थिति लक्षांत घेऊन त्यानें पुनः हिंदुस्थानावर स्वारी केली आणि दिल्लीपतीच्या प्रचंड सैन्याचा पराभव करून त्यास ठार मारिलें; व लगेच कनोज, बनारस, ग्वाल्हेर वगैरे कलहानें जर्जर झालेल्या प्रांतांवर स्वान्यव करून तो प्रदेश पर्जन्यकाळांत गिरिशिखरावरून जोरानें वाहत येणाऱ्या जलप्रवाहांप्रमाणें मुसलमानी सत्तेनें आक्रमून टाकिला; व त्याचाच ओघ बुंदेलखंडावर येऊन तोही प्रांत सन १२०८ सालीं शहाबुद्दिनाचा सुभेदार कुतुबुद्दीन ह्याच्या ताब्यांत आला. तथापि चंडेल राजघराण्यांतील नामशेष झालेल्या वंशजांची तेजस्विता व स्वातंत्र्यप्रियता पुनः प्रज्वलित होऊन त्यांनीं तेथील मुसलमान प्रतिनिधीस हांकून देऊन आपला अंमल प्रस्थापित करण्याचा फिरून यत्न चालविला; परंतु दिल्लीपति अल्तमश ह्याजकडून सन १२३४ मध्ये नासिरउद्दीन नामक एक सरदार प्रचंड सैन्यानिशीं बुंदेलखंडांत येऊन त्यानें कलंजरच्या किल्ल्यास पुनः वेढा दिला, व त्यांत गतस्वातंत्र्य परत मिळविण्याचा प्रयत्न करणाऱ्या दुर्बल चंडेल राजाची पुरी खोड मोडून त्याचा सजिना वगैरे लुटून फस्त केला, आणि शेवटीं त्या त्रिचान्यास यमपुरीं पाठवून बुंदेलखंडांतील चंडेल राज्यसत्तेचा समूळ उच्छेद केला ! कित्येकांच्या मतें अजयगड येथें सन १२८८ पर्यंत द्वणजे जलाल-

हीन खिलजीच्या राज्यारोहणोपर्यंत चंडेल सज्यसत्तेचा एक अल्प तंतू राहिला होता, तेव्हां लोपयंत चंडेलांची सत्ता जीवंत होती असें मानण्यास हरकत नाही. सारांश, तेराव्या शतकाच्या अखेरीस बुंदेलखंड यवनाक्रांत होऊन गेलें होतें ही गोष्ट निर्विवाद आहे.

चंडेल राजांच्या मागून बुंदेलखंडाच्या पश्चिम भागामध्यें खंगार-कंगार जातीच्या कांहीं लोकांनीं झांशीजवळील करेरा वगैरे मुलूख वळकावून स्वतंत्र होण्याचा प्रयत्न चालविला होता, परंतु बुंदेला राजा छत्रसाल अवतीर्ण होईपर्यंत ह्या प्रांतास स्वातंत्र्यसुखाचा लाभ मिळाला नाही. आतां हा छत्रसाल राजा ज्या बुंदेले घराण्यांत उत्पन्न झाला, व ज्यामुळें ह्या प्रांतास बुंदेलखंड असें अभिधान प्राप्त झालें त्याच्या आद्य इतिहासाचें आतां थोडेंसें निरीक्षण केलें पाहिजे.

बुंदेले ह्या नांवाची उत्पत्ति मोठी चमत्कारिक आहे. तद्देशीय लोकांमध्ये प्रचलित असलेल्या दंतकथांवरून असें दिसतें कीं, बुंदेले हें नांव उत्पन्न होण्यास काशीच्या सूर्यवंशीय राजघराण्यांतला कोणी पंचम राजा कारण झाला. त्याची हकीकत अशी सांगतात कीं, तो काशी येथें राज्य करीत असतां त्याचे दाय्याद बलोन्मत्त होऊन त्यांनीं त्याला पदभ्रष्ट केलें व राज्यांतून हांकून लाविलें. तेव्हां तो हताश होत्साता भटकत भटकत विंध्याचलावर आला. तेथें विंध्यवासिनी देवीचें स्थान फार प्रसिद्ध असल्यामुळें त्यानें तेथेंच राहून देवीची आराधना करण्यास सुरुवात केली, एवढेंच नव्हे, पण देवीस सुप्रसन्न करण्याकरितां त्यानें स्वदेहाचा वळी देण्याचा निश्चय केल्या, व त्याप्रमाणें तो तरवारीनें आपल्या शरीरावर घाव मारूं लागला. हें निस्सीम भक्तीचें चिन्ह पाहून विंध्यवासिनी देवी प्रसन्न झाली, आणि तिनें आपलें स्वरूप प्रकट करून आपल्या उपासकाच्या हातांतील तरवार घेतली व 'तुझे राज्य तुला परत मिळेल' असा त्यास आशीर्वाद दिला. पंचम राजानें आपल्या अंगावर वार

केले होते तेथून रक्तबिंदु (बुंद) गळत होते. तेव्हां त्याच्या वंश-जांस ह्या विलक्षण भक्तीचें स्मरण राहावें ह्मणून त्यांचें बुंदेले हें नांव पडलें. परंतु मुसलमानी इतिहासाचे नामांकित पंडित मि० इलियट ह्यांना ही दंतकथा केवळ काल्पनिक वाटून ती बुंदेले लोकांनीं आपल्या नीच कुलाचें गोपन करण्याकरितां तयार केली आहे असें ह्मटलें आहे. त्यांनीं 'हदीकत-इल-अकालिम' नामक मुसलमानी

* ह्या रक्तबिंदूची हकीकत 'छत्रप्रकाश' ग्रंथामध्ये जी दिली आहे ती क्याप्टन पॉग्सन पुढें लिहिल्याप्रमाणें देतात:—

"The perseverance, piety, and devotion of Pancham had won her affection and induced her to prevent the sacrifice of his life: a drop of blood, however, had fallen from the wound, which he had inflicted on himself, and she immediately conveyed to it a portion of Amrita, or water of immortality, which is inherent in every Devatâ. The blood accordingly became animated, and assumed the form of a child, the exact resemblance of Pancham. On beholding the infant, she yearned with maternal affection, and put it to her breast which supplied a copious flow of nourishment. Then blessing Pancham and the babe, she, with prophetic spirit, revealed that the sword should always aid him in war, and be the prop of his posterity, to which the sovereignty should be continued from one generation to another: that his descendants should possess abundance of wealth and power, be the supporters of the Chuttree faith, and never experience from kindred or foe, trouble or distress, and that whoever, in future times, should in rebellion rise against them, should be exposed to the arm of divine wrath."

ह्या हकीकतीवरून शिवाजीला व त्याच्या पित्याला प्रसन्न होणारी भवानी देवी व ही विंध्यवासिनी ह्यांचें वरेंच सादृश्य कल्पितां येईल.

ग्रंथाच्या आधारे बुंदेले ह्या नांवाच्या उत्पत्तीचा इतिहास पुढे लिहिल्याप्रमाणे दिला आहे:—“हरदेव ह्या नांवाचा काशीच्या गरवार घराण्यांतला कोणी पुरुष खैरागड येथून एक दासीकन्या पळवून आणून ओरछा येथे येऊन राहिला होता. ती कन्या सुस्वरूप असल्यामुळे ओरछा प्रांताच्या त्यावेळच्या खंगार राजाने तिला प्राप्त करून घेण्याचा व्रत केला. त्याने हरदेवापार्शी तिची मागणी केली; परंतु प्रथम त्याने ती मान्य केली नाही. नंतर त्याने, राजाने आपल्या बंधुजनांसहवर्तमान सर्व परिवारानिशीं ज्ञातिभेद मनांत न आणितां मला मेजवानी द्यावी ह्मणजे मी मुलगी देतो असें कबूल केले. त्या मेजवानीच्या वेळीं हरदेवाने त्या राजास व त्याच्या बंधूस विप्रप्रयोग केला आणि मोठ्या युक्तीने त्याचा सर्व प्रांत आपणच बळकावला. त्याला ह्या बंदी ह्मणजे दासीपासून जी प्रजा झाली तिला बुंदेल किंवा बुंदेल असें नांव प्राप्त झाले.*” ह्या दोन्ही गोष्टींपैकीं सत्य कोणती ह्याचा निर्णय करितां येत नाही, तथापि दुसरीपेक्षां पहिलीच ग्राह्य समजणे ज्यास्त सयुक्तिक आहे.

असो, पुढे पंचम राजास बीरसिंग नांवाचा पराक्रमी पुत्र झाला, व त्यानें सर्व बुंदेलखंड पादाक्रांत करण्याचा निश्चय करून तेथील यवनराजसत्तेचा स्वभुजबलाने विध्वंस करण्यास सुरवात केली. प्रथमतः त्यानें सतारखान नामक एका अफगाण सरदारावरोवर युद्ध केले व त्याच्या ७२ सरदारांचा पराभव करून त्याला बुंदेलखंडांतून हांकून लाविले. नंतर त्यानें कलिंजरच्या किल्ल्यावर मोर्चे लावून तो सर केला; व काल्पीस वेढा देऊन तीही हस्तगत केली. येणेंप्रमाणें त्याची सत्ता व पराक्रम दिवसेंदिवस वाढत जाऊन सर्व बुंदेलखंडाचें स्वामित्व त्याच्याकडे येत चालले. तेव्हां त्यानें महोबा येथे आपल्या राज्याची गादी स्थापन केली. त्याच्या लोकोत्तर सामर्थ्यावरून

* Dowson's Elliot. I., 45.

त्यास लोहधार अशी संज्ञा प्राप्त झाली. अर्थात् हाच पराक्रमी पुरुष बुंदेले राजांचा मूलसंस्थापक असून त्याच्या राज्यस्थापनेचा काळ चव-दाव्या शतकाच्या प्रारंभीचा असावा असें मानण्यास हरकत नाही.

वीरसिंगाच्या मागून त्याचा मुलगा करण हा गादीवर बसला. तोही आपल्या बापाप्रमाणे वीर्यशाली असल्यामुळे त्यास बलवंत असें म्हणत असत. त्याला अर्जुनपाल नांवाचा एक मुलगा होता. त्याचा पुत्र सोहनपाल. हे क्रमशः बुंदेलखंडाच्या गादीचा उपभोग घेत होते. सोहनपालाच्या पराक्रमाची चांगली ख्याति आहे. त्याने कुठारगड जिंकून घेऊन जेतारा (जेतपूर?) येथे पुष्कळ वर्षे राज्य केले. त्याच्या मागून सहज-इंदर (सहजेंद्र?), नानकदेव, आणि पृथ्वीराज हे पुरुष अनुक्रमेण गादीवर बसले. ह्यांपैकी पृथ्वीराज हा सुप्रसिद्ध पृथुराजाप्रमाणे यज्ञयागादि कृत्यांमध्ये दक्ष असून त्याने प्रांताचे विभाग करून धर्मसंबंधी व व्यवहारसंबंधी उत्तम नियम केले. त्याच्या मागून रामचंद्र, मदनपाल, अर्जुनदेव आणि मलखन हे एकापेक्षां एक पराक्रमी पुरुष गादीवर आले. नंतर त्यांच्या मागून ओरछांचा मूलसंस्थापक राजा रुद्रप्रताप हा अधिष्ठित झाला. हाच बुंदेल्यांच्या बहुविध शाखांचा मूलपुरुष असून त्याने सभोवतालच्या राजे लोकांशीं टक्कर देऊन व त्यांच्या शक्तीचा व्हास करून ओरछा येथे नवीन शहर वसविले व बुंदेल्यांच्या कुलास विशेष महत्त्व आणिले. ह्याच राजाच्या कारकीर्दीपासून बुंदेले लोकांचा विशेष विस्तार होत जाऊन त्या प्रांतास बुंदेलखंड असें स्वतंत्र नांव प्राप्त झाले. रुद्रप्रताप राजास भारतीचंद्र, मधुकरसा, ऊर्ध्वजित, किरातसा, भूपतसा, अमानतसा, चंद्रदास, दुर्गादास, घनः-श्यामदास, प्रयागदास, भैरवदास आणि खंडेराय असे वारा पुत्र असून ते शौर्य, पराक्रम, विद्वत्ता, औदार्य, दातृत्व इत्याद्यनेक गुणांमध्ये प्रवीण होते. सांप्रत बुंदेलखंडामध्ये जीं अनेक लहानमोठीं

संस्थानें, जहागिरी व राज्यें आहेत तीं सर्व ह्या द्वादशपुरुषांचाच विस्तार होय. राजा रुद्रप्रताप हा ओरछाचा राज्यकारभार आपला वडील मुलगा भारतीचंद ह्याजवर सोंपवून कठारा (कोठारपूर?) किल्ल्यावर हल्ला करण्याकरितां निघाला असतां मध्यंतरीं मृत्यु पावला. नंतर भारतीचंद हाच गादीचा अधिपति झाला. त्याच्या मागून त्याचा भाऊ मधुकरसा गादीवर बसला. ह्या उभय बंधूंनीं अनुक्रमें २३ व ३६ वर्षें राज्य केले. ह्यांच्याच कारकीर्दीत ऊर्ध्वजित नामक तिसऱ्या भावानें महोवा येथें आपलें वसतिस्थान करून तेथून परचक्राचा बंदोबस्त करण्याचा क्रम आरंभिला व तोच कित्ता इतर सर्व बंधूंनीं चालविला. त्यामुळे 'नास्ति बंधुसमं बलम्' ह्या ह्यणीप्रमाणें ओरछाच्या 'राजास विशेष सामर्थ्य प्राप्त होऊन सर्वत्र त्याचा अंमल बसत चालला. ऊर्ध्वजित हा महापराक्रमी पुरुष असून त्याचा मुलगा प्रेमचंद हा सुद्धां त्याचप्रमाणें गुणवान् होता. त्याला कुंवरसिंह (सेन?), मानसा आणि भगवंतराय असे तीन पुत्र होते. त्यांनीं निरनिराळ्या प्रांतांचा बंदोबस्त करून मोठी कीर्ति मिळविली. त्यांपैकीं भगवंतराय हा पराक्रमाचा व सद्गुणाचा मूर्तिमंत

* ह्या राजाच्या मृत्यूची कथा मोठी चमत्कारिक आहे. कठारा किल्ल्यावर हल्ला करण्याकरितां निघाला असतां तो एका नदीच्या कांठीं मृगया करण्याकरितां गेला. तेथें एकाएकीं भयभीत झालेल्या गाईचा दीन स्वर त्याच्या कानावर आला. तेव्हां तो आपली तरवार घेऊन एकदम त्या अनाथ धेनूचें रक्षण करण्यास अरण्यांत गेला. तो एक भयंकर वाघ एका गाईवर चालून आला आहे असें त्याच्या दृष्टीस पडलें. तेव्हां तो त्याच्यावर चालून गेला. उभयतांची खूप चकमक उडाली व धेनूचा जीव बचावला जाऊन ते दोघेही मृत्यु पावले! ह्या गोष्टीवरून गोरक्षणाविषयीं आमच्या प्राचीन राजांचा केवढा बाणा होता हें चांगलें सिद्ध होतें.

पुतळाच होता असें त्यावेळच्या इतिहासकारांनीं वर्णन केलें आहे. त्यास कुलनंदन नांवाचा एक मुलगा होता. तो त्याच्या मागून महोबा प्रांताचा मालक झाला. तोही आपल्या बापाप्रमाणें मोठा दयाशील, धार्मिक आणि सद्गुणी असून त्यास अनुक्रमें खर्ग- (खड्ग?)राय, चंद, सुभानराय आणि चंपतराय असे चार पुत्र होते. ह्यांपैकीं शेवटचा चंपतराय हा महाप्रतापी छत्रसाल राजाचा जनक असून बुंदेलखंडांतील राजकारणांचा मुख्य सूत्रचालक होय.

वर सांगितलेला ओरछाचा राजा भारतीचंद इ० स० १५७४ मध्यें मृत्यु पावून त्याच्या गादीवर त्याचा भाऊ मधुकरसा हा अधिष्ठित झाला होता. ह्या वेळीं दिल्लीच्या सिंहासनावर सुप्रसिद्ध अकबर बादशाह राज्य करीत असून त्यानें आपल्या पराक्रमानें दूरदूरचे प्रांत जिंकण्याचा क्रम चालविला होता. बुंदेलखंडांतील कांहीं भागावर दिल्लीपतीची सत्ता असून ग्वाल्हेरपासून दक्षिणेस गडमंडलापर्यंत बादशाही अंमल झाला होता. तो ओरछाच्या ह्या तेजस्वी राजास असह्य होऊन त्यानें सिरांज, ग्वाल्हेर वगैरे मुलखांवर हल्ले करण्याचा सपाटा चालविला; परंतु त्या प्रांताच्या संरक्षणार्थ अकबराचा सरदार सय्यद महमद बडा हा प्रबळ सैन्यानिशीं तत्पर असल्यामुळें ओरछाच्या राजाचा हेतु सिद्धीस गेला नाहीं. तथापि मधुकरसा व त्याचे बुंदेले सरदार हे दिल्लीपतीच्या अंमलांतून बुंदेलखंड मुक्त करण्याकरितां रात्रंदिवस झटत असल्यामुळें, त्यांचें पारिपत्य करणें अकबर बादशाहास जरूर पडलें. तेव्हां त्यानें १५७८ सालीं गडमंडलाचा सुभेदार सादकखान व दुसरे सरदार ह्यांच्या हाताखालीं सैन्य देऊन त्यांना ओरछावर पाठविलें. त्यांनीं बुंदेले लोकांचा मुखूख जाळून लुटून फस्त करीत ओरछावर चाल केली व मधुकरसा राजाचा पराभव करून त्याच्या भावास व दोनशें सरदारांस ठार मारिलें. तेव्हां मधुकरसा हा आपला जीव बचावून पळून गेला व


शेवटीं त्याचा निरुपाय होऊन त्याला अकबर बादशाहास शरण जाणे भाग पडलें. अकबर बादशाह हा मोठा उदार असल्यामुळे त्याने त्यास क्षमा केली. परंतु पुढें मधुकरसानें पुनः सैन्य जमवून पुंडावा केला व बादशाही मुलखास उपद्रव देण्यास सुरुवात केली. तेव्हां दिल्लीहून शहाजादा मुराद हा त्याचें पारिपत्य करण्याकरितां माळव्यामध्ये येऊन दाखल झाला. त्याच्या व बुंदेल्यांच्या झटापटी सुरू झाल्या.

राजा मधुकरसा हा सन १५९३ मध्ये मृत्यु पावला. त्याला रामचंद्रसा, होदलराय, आणि बीरसिंगदेव असे तीन मुलगे होते. त्यांपैकी वडील मुलगा रामचंद्रसा हा आपल्या बापाच्या मागून गादीवर बसला. दुसरा मुलगा बेटवाच्या लढाईत बादशाही सैन्याबरोबर लढत असतां मृत्यु पावला. व तिसरा बीरसिंगदेव हा आपल्या अचाट कृत्यांनीं पुढें प्रख्यात झाला. रामचंद्रसा हा देखील शूर पुरुष होता. त्यानें गादीवर बसल्यापासून बराच मुत्सूख कावीज केला, परंतु दिल्लीपति जहांगीर ह्याचें व बीरसिंगदेव ह्याचें फार सख्य असल्यामुळे आपल्यावर कांहीं तरी संकट येऊन आपण राज्यवैभवास मुकूं ह्या भीतीनें त्यानें, जहांगीर हा दिल्लीच्या बादशाही पदावर आरूढ होतांच जें बंड उद्भवलें त्यांत सामील होऊन स्वतंत्र होण्याचा प्रयत्न केला. पण 'मनसा चिंतितं कार्यं दैवमन्यत्तु चिंतयेत्' असा प्रकार होऊन त्याजवर सन १६०६ सालीं बादशाही सरदार व काल्पीचा जहागीरदार अबदुल्लाखान ह्यांची दिल्ली दरवारांतून योजना झाली व त्याला कैद करून तिकडे नेण्यांत आलें. तेथें त्यानें कृतापराधाबद्दल बादशाहाची क्षमा मागून आपली मुक्तता करून घेतली, परंतु त्यास ओरछाचें राज्य परत न मिळतां तें बीरसिंगदेव ह्यास देण्यांत आलें. रामचंद्रसा ह्याच्यावर पुढें बादशाहाची बहाल मर्जी झाली व त्यानें सन १६०९ मध्ये त्याच्या एका रूपवती कन्येबरो-

वर विवाह केला. रामचंद्रसानें पुढें चंदेरीचें राज्य स्थापन केलें व तेथेंच सन १६१२ मध्ये तो मृत्यु पावला.

बीरसिंगदेव हा केवळ दिल्लीपतीच्या मेहेरवानीनें ओरछाचा राजा झाला असें नसून तो फार अचाटकर्मा पुरुष असल्यामुळें जहांगीर बादशाहा त्याच्या पूर्ण कल्यांत होता. त्यानें नर्मदा-सागरपर्यंतचा सर्व डांग देश काबीज करून बुंदेल्यांचें रक्त कसें तेजस्वी असतें तें जिकडे तिकडे महशूर केलें. त्यानें अकबराच्या कारकीर्दीमध्ये राजपुत्र सेलिम ह्याच्या वंडांत सामील होऊन, सन १६०२ सालीं एक फार अघोर कर्म केलें, त्यामुळें अकबर बादशाहाची त्याजवर इतराजी झाली होती. हें अघोर कर्म हणजे अकबराचा कंठमणि व प्रसिद्ध 'ऐने-अकबरी' नामक सर्वमान्य ग्रंथाचा कर्ता अबुलफजल हा बुंदेलखंडांतून दिल्लीस जात असतां, त्याचा वाटेंत बारकीसराई येथें मोठ्या क्रूरत्वानें वध केला हें होय. ह्या नीच कृत्याबद्दल अकबरास त्याचा मनस्वी राग येऊन त्यानें त्याचा सर्व मुलूख उध्वस्त करून टाकावा व त्यास कैद करून आणावें, असा हुकूम केला होता. परंतु राजपुत्र सेलिम हा त्यास अनुकूल असल्यामुळें त्याला त्या क्रोधाग्नीपासून आपला कसा तरी बचाव करितां आला. सन १६०५ मध्ये दिल्लीपति अकबर हा आपली अमर कीर्ति इहलोकीं ठेवून परलोकीं गेला व त्याच्या मागून आपणास 'जगज्जेता' (जहांगीर) हणविले. पणारा त्याचा पुत्र सेलिम हा दिल्लीपदावर अधिष्ठित झाला. मृगेंद्राच्या पश्चात् जंबुक ज्याप्रमाणें स्वतंत्र होऊन स्वतःचें आधिपत्य

* सेलिम हा अबुलफजलच्या वधास कारणीभूत असून ती गोष्ट त्यानें आपल्या आत्मचरित्रांत नमूद केली आहे. मात्र त्यानें असें कारण दाखविलें आहे कीं, अकबरानें काढलेल्या नवीन धर्मतत्वांचा अबुलफजल हा पुरस्कर्ता असल्यामुळें तो प्रत्येक खऱ्या मुसलमानाचा शत्रु होता, हणून त्याचा वध केला.—Price's Jahangir, P. 33.



भिरविण्यास तयार होतो, त्याप्रमाणे वीरसिंगदेव हा अकबर बादशाहाच्या पश्चात् पुनः बलाढ्य होऊन जहांगीर बादशाहाच्या मर्जातला एक प्रमुख सरदार होऊन बसला.

सन १६२७ मध्ये जहांगीर बादशाहा मृत्यु पावला व त्याचा पुत्र शहाजहान हा दिल्लीच्या तक्ताचा अधिपति झाला. त्या समयी बुंदेलखंडांतील प्रबल राजांनी दिल्लीपतीचे सार्वभौमत्व झुगारून देऊन स्वतंत्र होण्यास उत्तम संधि आहे असे पाहून, ते आपणांस स्वतंत्र राजे झणवू लागले. ओरछाचा राजा वीरसिंगदेव व त्याचा चुलतभाऊ महोबाचा राजा चंपतराय आणि दुसरे बुंदेले राजे ह्यांनी एकत्र होऊन बुंदेलखंडावरील दिल्लीपतीचे वर्चस्व अमान्य केले. ही गोष्ट शहाजहान बादशाहाच्या कानावर गेली व त्यामुळे त्याने अत्यंत क्रोधाविष्ट होऊन त्यांचे पारिपत्य करण्याकरितां बाकीखान नांवाचा एक सरदार पाठविला. परंतु चंपतरायाने आपल्या अद्वितीय शौर्याने त्याचे कांहींएक चालू न दिल्यामुळे त्यास हताश होऊन परत जाणे भाग पडले; त्यामुळे शहाजहान बादशाहास जास्त त्वेष उत्पन्न होऊन तो स्वतः बुंदेलखंडावर चालून आला व ओरछास वेढा देऊन ते शहर हस्तगत करण्याकरितां त्याने आपले सर्व सामर्थ्य खर्च केले. तथापि ह्या भीमपराक्रमी बुंदेल्या राजांपुढे त्याचे सर्व यत्न हरले जाऊन त्याला कांहीं कालपर्यंत माघार घेणे भाग पडले.

चंपतरायास ह्या वेळीं सर्वाहन, अंगदराय आणि रतनसिंग असे तीन मुलगे होते. ते तिन्ही मोठे वीर्यशाली असून आपल्या बापाच्या मदतीकरितां मुसलमान सैन्याबरोबर लढत होते. त्यांपैकी सर्वाहन हा बाकीखानाशीं निकराने लढत असतां धारातीर्थी पतन पावला, त्यामुळे चंपतरायास व त्याच्या प्रियंकर राणीस असह्य पुत्रशोक होऊन तीं उभयतां दुःखसागरामध्ये अगदीं बुडून गेलीं. ह्या वेळीं असा चमत्कार झाला कीं, चंपतरायाच्या राणीस एक विचित्र स्वप्न पडून

त्यामध्ये भारतीय युद्धांतील अभिमन्यूप्रमाणे तो बालवीर सर्वाहन आपल्या मातेपुढे आला व त्याने मी मुसलमानांचा संहार करून बुंदेल्यांचे क्षात्रतेज भूमंडळावर चिरप्रदीप्त करण्याकरितां पुनः तुझ्या पोटीं अवतीर्ण होईन असे सांगितले; ह्याप्रमाणे पुढे चंपतरायास एक मुलगा झाला. तोच विक्रमशाली राजा छत्रसाल हा होय.

शहाजहान बादशाहास प्रथम प्राप्त झालेल्या अपजयामुळे अतिशय राग आला व त्याने बुंदेलखंड सर करण्याकरितां निरनिराळे नामांकित सेनापती निरनिराळ्या दिशेने बुंदेलखंडावर पाठविले. आश्याहून मोहबतखान, दक्षिणेकडून खानजहान लोदी व अलहाबादेहून अबदुल्ला ह्या तिघांनी बुंदेलखंडावर चाल करावी, अशी योजना केली. अर्थात् हे वीरत्रय एकत्र होऊन अजिंक्य सैन्यानिशीं चालून आल्यामुळे त्यांच्यापुढे टिकाव धरण्याची बुंदेले लोकांची छाती कशाने होणार? तेव्हां त्यांनी महाराष्ट्रांतील मावळे लोकांप्रमाणे डोंगरांतील विकट प्रदेशाचा आश्रय धरिला व कांहीं दिवस मुसलमानांचे सैन्यास स्वस्थ आराम घेत पडू दिले; त्यामुळे मोठ्या त्वेषाने चालून आलेल्या मुसलमान सेनापतींस आपल्याशीं टक्कर देण्यास कोणी धजत नाही असे वाटून आपल्या सामर्थ्याचा गर्व झाला व त्यांनी आपले पुष्कळ सैन्य परत पाठविले. यवनसेना आपल्या आटोक्यांत येतांच मग बटवा नदीच्या खोल दऱ्यांतून व विंध्यपर्वताच्या दुर्गम भागांतून छपून बसलेले बुंदेले वीर आपला नायक चंपतराय ह्याच्या अनुज्ञेने एकदम पुढे सरसावले व त्यांनी तिची अगदीं दाणादाण करून सोडली. ह्या चक्रमकीमध्ये शाहवाजखान, बाकीखान, फत्तेखान, वगैरे मी मी ह्मणणारे कित्येक योद्धे पतन पावले. अशा रीतीने यवनांचा पराभव होऊन राजा चंपतराय ह्यास यशश्री वश झाली. हे वृत्त शहाजहान बादशाहास कळतांच त्याने पुनः दुसरे सैन्य तयार करून त्याचे आधिपत्य महमद सुभा, बलीवहादरखान, अबदुल्लाखान, नौरोजखान इत्यादि

सरदारांकडे सोंपविलें व त्यांना पुनः बुंदेलखंडावर पाठविलें; परंतु त्यांना ह्मणण्यासारखें मुळींच यश आलें नाहीं. तेव्हां आतां बुंदेले लोकांशीं लढत वसण्यांत कांहीं अर्थ नाहीं, असें पाहून शहाजहान बादशाहानें बीरसिंगदेवाचा मुलगा पहारसिंग ह्यास ओरछाचा राजा असें मान्य केलें व बुंदेल्यांचा पुढारी चंपतराय ह्याच्या शौर्याचें अभिनंदन करून त्यास कुंच परगणा जहागीर दिला व आपल्या उमरावांत त्याची गणना केली. अशा रीतीनें ओरछाच्या राजास दिल्लीपतीकडून मान्यता मिळून बुंदेले लोकांचा वीर्यशाली राजा चंपतराय ह्याच्या शौर्याची फार वाहवा झाली.

परंतु परोत्कर्ष सहन करण्याची शक्ति त्या कालीं देखील बुंदेले लोकांत मुळींच नव्हती. राजा चंपतराय ह्याचा कीर्तिचंद्र प्रतिदिनीं एक एक केलेनें जास्त जास्त वृद्धि पावत होत आहे, असें पाहून खुद्द त्याच्या पराक्रमाच्या जोरावर ओरछाचें राज्यपद मिळविलेला त्याचा पुतण्या पहारसिंग ह्याच्या अंगाची आग झाली; आणि त्या कृतोपकार न समजणाऱ्या अधम पुरुषानें चंपतरायास एक मेजवानी देऊन विप्रप्रयोग करण्याचा प्रयत्न केला. परंतु सुदैवानें दाशरथी राम-चंद्राच्या लोकोत्तर बंधूप्रमाणें चंपतरायास भीम ह्या नांवाचा एक बंधु होता, त्यानें बंधुप्रीति व्यक्त करून सर्व विप्र स्वतःच प्राशन केलें; व मोठ्या चातुर्यानें आपल्या प्रिय बंधूचा प्राण वांचविला. याचें नांव बंधुप्रीति ! असो. ह्याप्रमाणें पहारसिंगाचा ब्रेत फसल्या-मुळें तो चंपतरायाचा जास्त जास्त द्वेष करूं लागला व त्याच्या नाशाचे अनेक उपाय योजूं लागला.

ह्या वेळीं दिल्लीपति शहाजहान ह्याचे दारा, सुजा, औरंगजेब आणि मुराद असे चार पुत्र दिल्लीच्या गादीविषयीं आपआपसांत भांडत असून वडील पुत्र दारा हा बादशाहाच्या मर्जीतला असल्या-मुळें तोच सर्व राज्यकारभार पहात होता. तेव्हां त्याकडे संधान ला-

वलें ह्यणजे चंपतरायाचा नाश होईल, ह्या हेतूनें पहारसिंग ह्यानें दाराकडे आपला एक वकील पाठविला; व त्यास विनंति केली कीं, “मी हुजूरच्या सेवेत सदा तत्पर असून सरकारचें हित तेंच माझें हित असें समजतो, त्याअर्थीं मला सरकारास असें विदित करणें भाग आहे कीं, दिल्लीदरवारांतून चंपतराय ह्यास जो कुंच परगणा तीन लक्ष रुपये वार्षिक खंडणीच्या ठरावावर जहागीर दिला आहे, तो फार उत्पन्नाचा असल्यामुळे त्यांत सरकारचें फार नुकसान आहे; ह्याकरितां तो मजकडे दिल्यास मी त्याबद्दल नऊ लक्ष रुपये देण्यास तयार आहे.” ह्या द्रव्यलोभानें दारा लागलाच भुलून गेला व त्यानें पहारसिंगावर संतुष्ट होऊन त्यास तो परगणा जहागीर दिला. ही गोष्ट चंपतराय ह्यास कळतांच दिल्लीदरवारांत आपण केलेल्या उत्कृष्ट साहाय्याचें चीज होण्याची आशा आतां राहिली नाहीं असें पाहून त्यास फार वाईट वाटलें, व त्यानें भर दरवारांत जाऊन प्रत्यक्ष शहाजाद्याच्या तांडावर त्याच्या ह्या कृतघ्नपणाबद्दल निर्भर्त्सना केली, आणि असल्या दरवाराशीं इतःपर संबंध ठेवणार नाहीं असें हणून त्यानें दिल्लीच्या तत्काला शेवटला नमस्कार केला व तो आपल्या महोवा शहरीं परत आला.

चंपतरायाचें युद्धकौशल्य आणि लोकोत्तर सामर्थ्य ह्यांची कीर्ति सर्वत्र प्रसृत झाल्यामुळे त्याच्यासारखा प्रबल सरदार दिल्लीदरवारांतून रागावून परत आला, ही गोष्ट बादशाहाच्या शत्रूस अत्यंत इष्ट वाटली व ते त्याच्या साहाय्याची अपेक्षा करूं लागले. राजकारणपटु व महाधूर्त औरंगजेब हा त्या वेळीं दक्षिणेंत होता. त्यास ही गोष्ट कळतांच त्यानें चंपतरायाचें आर्जव करून त्यास आपल्या पक्षास वळवून घेतलें. त्यामुळे त्याच्या पक्षास जास्त सामर्थ्य येऊन पुढील युद्धामध्ये त्यास यश मिळालें. औरंगजेब ह्याचीं व त्याच्या वंधूंचीं राज्यप्राप्त्यर्थ माळव्यामध्ये जीं घनघोर युद्धे झालीं त्यांमध्ये

चंपतरायाचे पराक्रम विशेष व्यक्त होऊन औरंगजेवास विजय प्राप्त झाला. सन १६५८ मध्ये समगड येथे जी लढाई झाली व जिच्यामध्ये प्रतिपक्षाचा पुरा मोड होऊन औरंगजेवास दिल्लीचे सार्वभौमपद मुकररणे प्राप्त झाले, तिच्यामध्ये राजा चंपतराय हा प्रमुक्त असून त्याच्या अश्रुतपूर्व रणावेशाने बुंदेले लोकांनी फार चांगले शौर्य गाजविले, एवढेच नव्हे, तर त्याच्या राजा रामचंद्र नामक पुत्राने आपले प्राण देखील खर्ची घालण्यास मार्ग पुढे पाहिले नाही. अर्थात् ह्या अप्रतिम विजयामुळे औरंगजेब हा त्या अतुल पराक्रमी बुंदेल्या वीरावर संतुष्ट झाला व त्याने त्यास १२००० स्वारांची मनसब व बुंदेलखंडांतील ओरछापासून यमुनेपर्यंतचा सर्व प्रांत जहागीर दिला; आणि दिल्लीदरबारांत श्रेष्ठ प्रतीच्या उमरावांमध्ये त्याची अग्रस्थानी योजना केली.

* चंपतरायाने औरंगजेवास साह्य केले, त्याचे विस्तृत वर्णन मुसलमानी ग्रंथांमधून फारसे आढळून येत नाही; परंतु त्यांत चंपतरायाच्या साह्याचा वारंवार उल्लेख केला आहे. फ्रेंच प्रवासी बार्नियर ह्यानेही त्याबद्दल थोडासा उल्लेख केला आहे तो येणेप्रमाणे:—

“He (Dara) goeth forth, briskly taketh horse, and seizeth on the passage of the river Ichumbal, which is about 20 miles from Agra, where he fortifieth, expecting his enemy. But the subtle crafty fakeer (Ourangzeb), who wanted no good spies and people that gave him intelligence of all, and who knew that the passage was there difficult, took good heed to attempt the forcing it. He came to encamp himself near it, so that from the camp of Dara, one might discover his tents. But what doth he in the mean time? He inveigles a certain rebel Raja, called Chempet, presents him richly, and promiseth him a thousand fine things, if he would let him pass through his territories. Chempet agreeth, and offers of his own accord, that he

अशा रीतीने चंपतराय ह्यास दिल्लीदरवारांत उत्तम प्रकारचा सन्मान मिळाला; परंतु तो फार दिवस टिकला नाही. ह्याचें कारण त्याचा तेजस्वी स्वभाव हेंच होय. औरंगजेब बादशाहानें आपल्या स्वार्थाकरितां बाह्यात्कारें ह्या हिंदु राजाचा एवढा सत्कार केला तरी त्याचें व त्याच्या प्रमुख सरदारांचें त्याविषयीं अंतःकरण शुद्ध नसून त्यांना ह्या पराक्रमी पुरुषाचें प्रस्थ वाढविलें तर तें आपल्या नाशास कारण होईल, अशी भीति वाटत होती. ह्याकरितां त्यांनीं त्याचा अधिकार व मान-मरातब कमी करण्याचा प्रयत्न चालविला होता. एके वेळीं औरंगजेबाचा प्रिय सरदार वहादुरखान ह्यानें आपला घोडा चंपतरायानें घेतला आहे असें कारण दाखवून त्याचा अपमान करण्याकरितां, त्याजकडे मुद्दाम मार्गें लढाईमध्ये पतन पावलेल्या राजा रामचंद्र नामक शूर बुंदेल्या वीराचें खड्ग वगैरे कित्येक वस्तु पाठविल्या; त्यामुळें चंपतरायास पराकाष्ठेचा राग आला व त्यानें असल्या उपकारशून्य लोकांची मोहयतीकरितां देखील सेवा करावयाची नाही असा निश्चय केला, व बादशाहाकडून मिळालेलीं सन्मानाचीं वस्त्रें व तरवार परत पाठवून तो यवनांच्या दास्यांतून मुक्त झाला; आणि स्वातंत्र्याचा झेंडा उभारून नौबत वाजवीत बुंदेलखंडामध्ये परत आला.

बुंदेलखंडामध्ये परत आल्यानंतर चंपतराय यानें नवीन सैन्य जमवून स्वराज्य स्थापन करावें व मुसलमानांचा पराभव करून स्वतंत्र व्हावें, असा वेत करून बादशाहाच्या ताब्यांतला मुख्य काबीज करण्यास सुरवात

would himself attend him, and show the way through the woods and hills of his country &c.”

—Bernier's History of the late Revolution of the Empire of the Great Mogul. P. 52.

केली व एक एक बळकट किल्ला तो जिंकित चालला. त्यामुळे बुंदेलखंडांतील मुसलमान सुभेदार अगदीं त्रस्त होऊन गेले व त्यांनीं औरंगजेबास साह्य पाठविण्याबद्दल विनंति केली. चंपतरायाचें सामर्थ्य पूर्वी औरंगजेबाच्या नजरेस आलें असल्यामुळे मुसलमान सरदारांची मात्रा त्यापुढें कांहीं चालणार नाही, अशी त्याची खात्री झाली होती, ह्मणून त्यानें बुंदेले लोकांपैकीं कोणी तरी पुढारी गांठून त्यास आपल्या वतीनें चंपतरायाचें पारिपत्य करण्यास सांगावें अशी युक्ति काढली. ह्या वेळीं सभाकरण (शुभकरण ?) नांवाचा एक प्रबल बुंदेला बराच मुख्य बळकावून बुंदेलखंडांतील कांहीं भागामध्यें पुंडावा करीत होता; त्यास औरंगजेबानें सरदारीचीं वस्त्रें देऊन व त्याच्या बावीस साथीदारांस वजिराती देऊन, त्यांना चंपतरायाचा नाश करण्याबद्दल हुकूम केला.

चंपतरायानें जिरुच्छा किल्ल्याचा आश्रय करून तेथून मुसलमानांच्या दाढेंतून आपला देश मुक्त करण्याचा प्रयत्न चालविला होता; तो इतक्यांत सभाकरण त्याच्या नाशास उद्युक्त झाला व त्याचें व चंपतराय ह्याचें झुंज सुरू झालें. 'कुन्हाडीचा दांडा गोतास काळ' ह्या ह्मणीप्रमाणें चंपतरायाचे स्वजातीय बांधव त्याच्या इष्ट हेतूच्या आड आल्यामुळे त्यास पुढचे विचार सोडून देऊन आत्मरक्षणार्थे शरणें भाग पडलें. सभाकरणाच्या व त्याच्या अनेक चक्रमकी झाल्या तरी त्यांत चंपतरायाचा वरपगडा कायम राहून विरुद्ध पक्षाच्या बुंदे-

* चंपतरायानें औरंगजेबाची सरदारी सोडून देण्याचें मुख्य कारण त्याची स्वतंत्र राज्यस्थापनेची इच्छा हेंच होय. औरंगजेब व सुजा ह्या उभयतांचीं भांडणें सुरू आहेत त्या संधीस एकदम सैन्य जमवून दोघांचाही पराभव करावा व मुसलमानी राज्याचा उच्छेद करून हिंदुराज्य संस्थापित करावें असा त्याचा हेतु होता. डो ह्या इतिहासकारांचेंही असेंच मत आहे.

(See Dow, vol. III.)

त्यांचा फार नाश झाला. हे वृत्त औरंगजेब ह्यास कळतांच त्यानें सभा-
 करणास परत बोलाविलें व स्वतः बुंदेलखंडावर जाऊन चंपतरायाचा
 पराभव करण्याची तयारी केली. औरंगजेबाची स्वारी प्रचंड सैन्यानिर्शां
 आपल्यावर चालून येत आहे, असें चंपतरायास कळलें तरी देखील
 त्याचें धैर्य विलकूल न ढळतां, तो बादशाही सैन्याबरोबर सामना देऊन
 आपल्या पराक्रमाची शर्थ करण्यास एका पायावर सिद्ध झाला. औ-
 रंगजेब मोठा कपटपटु व दूरदर्शी असल्यामुळें त्यानें बुंदेले लोकांच्या
 माहितगारीनें चंपतरायावर मारा करण्याच्या जागा शोधून काढल्या
 व त्या बाजूनीं हल्ले चालविले. उभय पक्षांच्या झटापटी सुरू झाल्या.
 बादशाहाचें सैन्य जरी प्रचंड होतें, तरी त्याच्या मान्यास न जुमा-
 नतां चंपतरायाच्या अनेक वीरांनीं चांगला पराक्रम व्यक्त केला व
 निकरानें लढून समरांगणामध्यें देह ठेविले. अशा रीतीनें चंपतरा-
 याच्या सैन्याची शक्ति कमी होत चालली व इकडे ओरछा येथील
 हिरादेवी नामक राणीनें आपल्या नवऱ्याप्रमाणें (पहारसिंग) चंपत-
 रायाशीं वैर धरून मुसलमानांना साह्य केलें, व चंपतरायाचा
 प्रियमित्र व शूर सरदार सुजनराय ह्याचा दगलवाजीनें दिदपूर
 येथें वध केला. ह्यामुळें चंपतरायास आपला स्वराज्यस्थापनेचा
 मनोरथ आतां सिद्धीस जात नाहीं, असें वाटून जिवावर उदार
 होऊन त्यानें मुसलमानांशीं ठिकठिकाणीं लढाया केल्या. ह्या युद्धा-
 मध्यें त्याचे तरुण व अल्पवयी पुत्रही त्यास मदत करीत होते; परंतु
 त्यांच्या अल्प साह्यानें प्रचंड यवनसेनेचा पराभव कसा होणार ?
 ह्मणून शेवटीं तो सहारा येथील इंद्रमन राजाकडे गेला. तेथेंही
 त्यास योग्य आश्रय मिळाला नाहीं. तेव्हां त्यानें आपल्या जीवनसा

मेहुण्याकडे जाऊन त्याच्या साह्याने पुनः सैन्य जमवून आपला हेतु सिद्धीस नेण्याचा विचार केला. परंतु तेथेही विश्वासघाताचे बीजारोपण झाले असल्यामुळे, तो एका जंगलांतून आपल्या राणीसह-वर्तमान जात असतां त्यावर शत्रूंनी हल्ला केला; त्यामध्ये तो महावीर आपला अद्वितीय पराक्रम दाखवून क्षात्रधर्माप्रमाणे धारातीर्थी मरण पावला. ही हकीकत सन १६६४ च्या सुमारास घडून आली.





भाग २ रा.



राजा छत्रसाल.

गेल्या दोन शतकांपूर्वी महाराष्ट्रामध्ये क्षत्रियकुलावतंस श्रीछत्रपति शिवाजी महाराज अवतीर्ण झाले व त्यांनी आपल्या अतुल पराक्रमाने सर्व भरतखंडामध्ये पसरलेल्या यवनसत्तेचा विध्वंस करून आपल्या मातृभूमीस स्वातंत्र्याचा सौभाग्यतिलक लाविला, आणि आपल्या देशवांधवांस स्वराज्यसुखाचा लाभ करून दिला. त्याप्रमाणे बुंदेलखंडामध्ये ज्याने समशेरीच्या जोरावर अविधसत्तेची वाताहत करून हिंदुधर्माचे रक्षण केले आणि तत्रस्थ-बुंदेले-लोकांस स्वातंत्र्य आणि स्वराज्य ह्यांची सुखकर जोड मिळवून दिली, तो लोकोत्तर पुरुष राजा छत्रसाल होय. हा मागील भागांत वर्णन केलेल्या रणशूर चंपतरायाचा कनिष्ठ पुत्र असून त्याचा जन्म सन १६५० च्या सुमारास झाला. चंपतरायाचा ज्येष्ठ पुत्र सर्वाहन हा त्या वेळीं चालू असलेल्या मुसलमानांच्या रणसंग्रामामध्ये एकाएकीं मारला गेला. तो अत्यंत शूर असल्यामुळे त्याच्या मरणाने त्याच्या मातापितरांस पराकाष्ठेचे दुःख झाले; त्या समयीं त्याने त्यांच्या सांत्वनाकरितां असा स्वप्नदृष्टांत दिला कीं, मी तुमच्या पोटीं पुनः जन्म धारण करून यवनांचा सूड घेईन. ह्या गोष्टीस कांहीं दिवस लोटल्यानंतर चंपतरायाची पत्नि गरोदर होऊन तीस पुत्ररत्न झाले, ह्मणून त्यास सर्वाहनाचा अवतार असें लोक समजू लागले; ह्या गोष्टीचे दिग्दर्शन मागील भागामध्ये केलेच आहे.

छत्रसाल राजाचीं पुढील भाग्योदयाचीं पूर्ण चिन्हें त्याच्या बाळपणांतच व्यक्त होऊं लागलीं होतीं. त्याच्या बाळपणाचें वर्णन 'छत्रप्रकाश' नामक ग्रंथामध्ये पुढें लिहिल्याप्रमाणें केले आहे:-

“त्याची तेजस्वी मुद्रा व बाललीला पाहून सर्व लोकांस हा कोणी तरी लोकोत्तर पुरुष असून आपल्या क्षत्रियकुलाचा उद्धार करील असें वाढूं लागलें, ह्मणून त्यास छत्रसाल असें नामाभिधान देण्यांत आलें. तो शुक्लेंदूच्या एकएक कलेप्रमाणें दिवसेंदिवस वाढूं लागला. तो थोडासा रांगूं फिरूं लागला नाहीं, तोंच तो आपल्या हातांमध्ये तरवार घेऊन तिच्याशीं खेळूं लागला. हें पाहून चंपतरायाच्या पदरच्या लोकांस परम कौतुक वाढूं लागलें व त्यांनीं तो महाकीर्तिशाली निपजणार असें भविष्य केले. छत्रसाल प्रातःकाळीं लवकर उठून वसत असे व आपल्या प्रसन्न आणि प्रफुल्ल वदनानें चंपतरायाच्या भेटीस येणाऱ्या सर्व सरदार लोकांस आनंदित करून आपल्या रम्य लीलांनीं त्यांचें अंतःकरण वेधून घेत असे. तो भिंतीवर जी छाया पडत असे तिच्यामध्ये हत्ती, घोडेस्वार, शिवंदी ह्यांचीं चित्रें कल्पून आपल्या बुद्धिचातुर्याची विचित्र चमक दाखवीत असे. त्याचें सात वर्षांचें वय झालें नाहीं तोंच त्यास बरोच विद्या अवगत होऊन परमेश्वरभक्तीचें वारें त्याच्या अंगीं खेळूं लागलें.” चंपतराय हा महोवा येथें राहत असे. तेथें श्रीरामचंद्राचें देवालय प्रसिद्ध असून तेथील देवमूर्ति फार मनोहर होत्या. त्यांच्या दर्शनानें छत्रसालास अत्यंत आनंद वाढून त्यांच्या कर्णप्रिय कथा श्रवण करण्याची त्यास इच्छा झाली. अगोदर क्षत्रियाचा तेजस्वी छावा व त्यांत महाकवि वाल्मीकीच्या रसाल वाणीनें ग्रथित झालेल्या रघुनंदनाच्या वीररसप्रचुर कथांची भर, मग काय विचारावें? तत्काल त्या वीरपुत्राच्या अंगांत वीरश्रीचा संचार होऊन त्याचे बाहु स्फुरण पावूं लागले, व त्यास अद्वितीय पराक्रम करावा अशी प्रबळ इच्छा उत्पन्न झाली. रामायण महा-

भारतादि इतिहासग्रंथांच्या श्रवणानें शिवाजीच्या अंगीं जसा वीररस खळखळू लागला व त्यास स्वराज्य स्थापण्याची इच्छा झाली, त्याच मासल्याचें हेंही एक उदाहरण आहे. ह्यावरून पूर्वजांच्या अद्भुत शौर्यकथांच्या योगानें मनावर केवढा विचित्र परिणाम होतो हें चांगलें व्यक्त होतें. पाश्चात्य कविसार्वभौम होमरच्या मधुर वाणींतून निघालेलें आकिलिसचें यशोवर्णन श्रवण करून शिकंदर अवतीर्ण झाला अथवा शिकंदराचे अलौकिक पराक्रम श्रवण करून सीझरच्या अंगीं रणोत्साह उत्पन्न झाला, त्याप्रमाणें आमच्या आर्यकविसार्वभौमांच्या वाणींतून निघालेल्या चरित्रश्रवणानें शिवाजी, छत्रसाल, बाजीराव इत्यादि वीररत्नें निर्माण झालीं, ह्याचा आम्हांस अतिशय गर्व वाटून स्वदेशाच्या इतिहासाविषयीं आर्हीं निस्सीम प्रीति वाळगली पाहिजे. अस्तु.

छत्रसाल दहा वर्षांचा झाला नाहीं तोंच त्यास भाला, बर्ची, बो-
थाटी, तरवार इत्यादि शस्त्रांचे अचूक नेम मारणें, घोडा भरधांव
फेंकणें, मोठ्या धैर्यानें हिंस्र श्वापदांवर तुटून पडून त्यांची शि-
कार करणें वगैरे क्षत्रियांस आवश्यक असणाऱ्या गोष्टी त्यास चां-
गल्या कळू लागल्या होत्या; व तो नेहमीं आपल्या बापावरोवर
असल्यामुळें वारंवार ऐकूं येणाऱ्या शौर्यकथांनीं त्याच्या अंगांत रण-
स्फूर्ति उत्पन्न होऊं लागली होती. चंपतरायावर अखेर जो आणीबा-
णीचा प्रसंग आला, त्या वेळीं त्यानें छत्रसालास आपल्या मातेचें
संरक्षण करण्याचें काम सांगितलें होतें. त्याचप्रमाणें त्यानें एकदा
दिल्लीच्या शाहाजाद्यास ह्या मुलाचा पराक्रम दाखविला होता.
अशाप्रकारें छत्रसालाची तेजस्विता अल्पवयांत दृष्टिगोचर होऊं ला-
गली न लागली तोंच चंपतराय मृत्यु पावला व चौदाव्या वर्षा-
पासून त्यास एकसारखा युद्धप्रसंग प्राप्त होऊन आपल्या समशेरीचें
दिव्य तेज व्यक्त करणें भाग पडलें ! चंपतराय मृत्यु पावला त्या

वेळीं हा बालवीर सहारा येथें होता. त्यास ही दुःखवार्ता समजतांच अत्यंत शोक झाला; तथापि त्यानें त्याचें सुविचारानें परिमार्जन केलें आणि मोठें धैर्य धरून चंपतरायाचा वच्चा होईन तरच त्याच्यापेक्षां जास्त पराक्रम करीन असा पण केला. पुराणांतरीं श्रवण केलेल्या विक्रमशाली राजांच्या शौर्यकथांचें स्मरण होऊन त्यास विशेष प्रोत्साहन आलें, व सर्व नृपति ज्याप्रमाणें आपलें शौर्य, आपला मनोनिग्रह, आपलें औदार्य, इत्यादि अनेक सद्गुण कीर्तिरूपानें चिरप्रकाशित करून मृत्युवश झाले, त्याप्रमाणें आपणही कांहीं करून आपलें जन्मसार्थक करावें असा त्याचा कृतसंकल्प झाला; आणि लगेच तो पुढील कार्यक्रम ठरविण्याकरितां आपला वडील बंधु अंगदराय ह्याजकडे गेला. अंगदराय हा त्या वेळीं देवगड येथें होता. त्यास छत्रसालाच्या भेटनें परम संतोष झाला. त्यानें छत्रसालाचें सर्व ह्मणणें ऐकून घेऊन त्यास असें सांगितलें कीं, “सध्यांचा प्रसंग मोठा विकट आहे. यवनसत्तेनें सर्व देश ग्रासून जाऊन आमचें स्वातंत्र्य, आमचा प्राणप्रिय धर्म आणि आमचें सर्वस्व नाहीसें झालें आहे. आणि आमच्या अंगीं बंदेगुलामपण आलें असून आम्ही म्लेंच्छांच्या ओंजळीनें पाणी पीत आहोंत. ह्या प्रसंगांतून मुक्त होण्यास आपली पाणीदार समशेर आणि अद्भुत पराक्रम ह्यांवांचून दुसरा मार्ग नाही. यवनांनीं उन्मत्तपणानें आमच्या मातृभूमीचे जे हाल मांडले आहेत ते माझ्यानें पहावत नाहीत. ह्याकरितां तिची त्यांतून मुक्तता केलीच पाहिजे.” ज्येष्ठ भ्रात्याचें हें भाषण ऐकून छत्रसालास अतिशय त्वेष आला व त्या उभय बंधूंनीं अशा दुर्धर स्थितींतून पार पडून जाण्याचे नानाप्रकारचे बेत चालविले.

चंपतरायानें स्वपराक्रमानें कांहीं प्रांत काबीज केला होता; परंतु कित्येक बुंदेले जहागीरदार यवनांस साह्य झाल्यामुळें तो प्रांत त्यांनीं हस्तगत केला. त्यामुळें नवीन सैन्य जमवून नवीन मुख्ख सर

केल्यावांचून त्यांना गत्यंतर राहिलें नव्हतें. परंतु सैन्य ठेवण्यास पैसा पाहिजे. तेव्हां त्या उभय बंधूंनीं दिलवारी येंथें आपल्या आईचें कांहीं जवाहीर शिलक हांतें तें विकून सैन्य वाळगण्यास प्रारंभ केला, आणि सर्वत्र मुरू असलेल्या यवनी युद्धामध्यें आपला पराक्रम गाजवून हळूहळू आपलें डोकें वर काढावें असा वेत केला.

ह्या सुमारास दिल्लीपतीचा सरदार बहादुरखान कोका हा देवगडास वेढा घालून बसला होता; व त्यास साह्य करण्याकरितां दिल्लीहून रजपूत सेनापति जयसिंग हा प्रचंड सैन्यानिशीं चालला होता. त्याच्या विनंतीवरून ह्या उभय बंधूंनीं बहादुरखानाच्या पतकाखालीं जाऊन आपला पराक्रम फार चांगल्या रीतीनें व्यक्त केला. त्यामुळें बहादुरखानास विजय प्राप्त होऊन दिल्लीपति औरंगजेब ह्यानें त्यास नवाबाची मनसब दिली व त्याचा अतिशय गौरव केला. वस्तुतः ह्या युद्धामध्यें छत्रसाल ह्यानें आपलें अतुल शौर्य व्यक्त केल्यामुळें सर्व यश मिळालें होतें, परंतु हिंदुद्वेष्या दिल्लीपतीच्या दरवारांत त्याचें योग्य चीज न झाल्यामुळें छत्रसालास अतिशय राग आला व इतःपर यवनांची सेवा न करितां स्वतंत्र रीतीनें सैन्य उभारून आपल्या समशेरीचा प्रताप त्यांस दाखवावा हेंच त्यास योग्य वाटूं लागलें. औरंगजेबानें सर्व हिंदूंचीं व रजपुतांचीं मनें अतिशय दुखवून हिंदु धर्माचा उच्छेद करण्याचा एकसारखा सपाटा चालविला होता, त्यामुळें सर्व प्रांतांत अस्वस्थता उत्पन्न होऊन दंगेधोपे मुरू झाले होते. अशा संधीस आपल्या विचित्र बुद्धिप्रभावानें लोकांमध्ये जूट उत्पन्न करून त्यांच्या साह्यानें स्वराज्य संस्थापित करण्याची व स्वत्व मिळविण्याची कल्पना ज्या लोकोत्तर पुरुषाच्या मनांत आली तो नरश्रेष्ठ श्रीशिवाजी दक्षिणेमध्ये बराच प्रबल होत चालला होता. त्यानें जागोजागच्या यवन सुभेदारांवर हल्ले करून व बादशाही सैन्याची दाणादाण करून अकरा प्रांत उध्वस्त केले होते, व प्रांतो-

प्रांतीं खंडणी बसविण्याचा सपाटा चालविला होता. त्यामुळे जिकडे तिकडे शिवाजीच्या स्वातंत्र्योत्कर्षाचें कर्णप्रिय वृत्त पसरत चाललें होतें. तें ह्याच समयास छत्रसाल राजाच्या श्रवणीं पडून त्यास परम हर्ष झाला; आणि त्यानें अशा पराक्रमपटु नरपुंगवाचें दर्शन घेऊन त्याच्या साहाय्यानें आपला हेतु सिद्धीस न्यावा असा संकल्प केला.

बुंदेलखंडांतून दक्षिणेंत येणें त्या वेळीं अतिशय दुर्घट होतें, परंतु छत्रसालानें आपल्या मनाचा हिऱ्या करून व अनेक संकटें सोसून दक्षिणेचा प्रवास केला. आणि शेवटीं एका डोंगराच्या पायथ्याशीं भीमा नदीच्या कांठावर त्या स्वातंत्र्यप्रिय महाराष्ट्र वीराची प्रेमोत्कंठा-पूर्वक भेट घेतली आणि तेथें उभयतांचे हृद्गत परस्परांस माहीत होऊन त्यांचे विविक्षित बेत ठरले. शिवाजीच्या अंगीं गुण-ग्राहकत्व विशेष असल्यामुळे छत्रसालाची अपार स्वातंत्र्यप्रीति, अद्वितीय स्वधर्माभिमान, अद्भुत शौर्य, अढळ धैर्य आणि अप्रतिम साहस इत्याद्यनेक गुण पाहून त्याचें अंतःकरण आनंदानें भरून गेलें व त्यानें त्यास प्रेमालिंगन देऊन आपल्या मधुर वाणीनें त्यास सुंदर उपदेश केला. तो केवळ मौक्तिकतुल्य असल्यामुळे तो जशाचा तसाच येथें नमूद करणें अत्यंत अवश्य आहे; तो असा:—“हे पराक्रमी राजा, तूं आपल्या शत्रूंचा संहार करून विजयी हो ! तूं आपला देश पुनः काबीज करून त्यावर राज्य कर ! बादशाही सैन्याची वाताहत करून सोड ! त्या कपटी लोकांचा विश्वास न धरितां तुर्क मोंगलांचा स्वाहाकार कर ! ज्या ज्या वेळीं ते तुजवर हल्ला करण्याचा बेत करतील त्या त्या वेळीं मी तुला साह्य करून त्यांचे बेत सिद्धीस जाऊं देणार नाहीं. ज्या वेळीं त्यांनीं आमच्याशीं वैर आरंभिलें त्या वेळीं श्रीभवानी माझ्या साहाय्यास आली. तिच्या कृपाप्रसादानें मला मुसलमानांच्या सामर्थ्याची मुळींच पर्वा वाटत नाहीं. मजवर त्या कपटी लोकांचे अनेक मी मी हणणारे सरदार चालून आले आणि त्यांनीं

माझा कंठच्छेद करण्याचा प्रयत्न केला, परंतु त्या सर्वांवर मी आपल्या तरवारीचें पाणी चालवून त्यांना मोक्ष दाखविला. ह्याकरितां तूं तिळमात्र काळजी न करितां आपल्या देशामध्यें परत जा; सैन्याची भरती कर, मुसलमानांना हांकून दे; सदोदित नंगी समशेर हातांत असूं दे, ह्यणजे युद्धप्रसंगीं परमेश्वरकृपेनें तुझें रक्षण होईल. गोब्राह्मणांचा प्रतिपाल करणें, वेदाचें रक्षण करणें आणि समरांगणावर शौर्य दाखविणें हेंच क्षत्रियाचें मुख्य व्रत होय. जर ह्यांत तुला मृत्यु प्राप्त झाला तर तूं सूर्यमंडळ भेदून स्वर्गद्वार जिंकशील व तेथील अपार सुखाचा उपभोग घेशील, आणि रणामध्यें विजयी झालास तर तुला तुझें स्वराज्य आणि अमर कीर्ति प्राप्त होईल. ह्या प्रांतामध्ये तूं मला साह्य केलेंस व शत्रूवर आपण उभयतांनीं हल्ला केला तरी सर्व यशाचा धनी मी होईन. ह्याकरितां तूं आपल्या देशामध्यें जा व तेथें युद्ध कर, ह्यणजे तुझ्या कीर्तीचा वाटा घेण्यास पुष्कळ लोक सिद्ध होतील, तेथें तुला यशःश्री माळ वालील आणि तुझें शौर्य व तुझी कीर्ति यावच्छंद्रदिवाकरौ चमकत राहील !”

* हा शिवाजीचा उपदेश क्वाप्टन पांगसन ह्यांनीं ‘छत्रप्रकाश’ ग्रंथावरून इंग्रजीमध्ये लिहिला आहे तो येणेंप्रमाणें:—

“Illustrious Chief! Conquer and subdue your foes! resume and rule your native land! destroy the Emperor’s army! Slay the Turks and Moguls, and trust not that deceitful race! and whenever they evince an attention of attacking you, I will distract their attention, and subvert their plans, by active co-operation. When they opposed us, Shree Bhowanee came to our aid: confiding in her favour and protection, I fear no Moslim power. Numerous were the nobles of that deceitful race, by whom I was assailed, on whom I tried the temper of my blade, and whom I slew. Return then to your native land; levy an

हैं उपदेशामृत प्राशन करून छत्रसालाचें हृदय वीर्योत्साहानें उचंचळून गेलें व त्याच्या नेत्रांतून आनंदाश्रु गळूं लागले. नंतर शिवाजीनें त्यास आपली तरवार बक्षीस देऊन व वारंवार त्याचें अभीष्ट चिंतन करून त्यास मार्गस्थ केलें.*

army, expel the invaders; grasp the sword, and Kunheeya (Krishna) will protect you in day of battle. For does not the Chuttree faith consist in protecting the cow and the Brahmans, in guarding the Vedas, in shewing skill and valor in battle? and if you lose your life, will you not through the solar orb enter the mansions of bliss, enjoying plenitude of happiness and repose? If victorious, you will repossess your country, and immortalize your name. If in this quarter we attack, the fame of the deed will be mine. It is therefore expedient to commence hostilities in your own dominions, where your reputation will gain many adherents; success will crown your efforts, and your glory and renown remain emblazoned in the annals of time."

—*Pogson's Boondelas, p. 52-53.*

* शिवाजीच्या ह्या भेटीची हकीकत आजपर्यंत कोठेंच उपलब्ध झाली नसल्यामुळें ती वाचून कोणासही पराकाष्ठेचा विस्मयानंद वाटल्यावांचून राहणार नाहीं. ही हकीकत शिवाजीची व छत्रसालाची कारकीर्द प्रत्यक्ष आपल्या नेत्रांनीं अवलोकन केलेल्या भूखन कवीनें वर्णन केली असल्यामुळें तिच्या खरेपणाविषयीं शंका घेण्याचें कांहीं कारण नाहीं. ह्याला मराठी वखरीमध्ये कोठें चांगलासा आधार सांपडत नाहीं, परंतु क्याप्टन फ्रांझिन नामक एका ग्रंथकारानें एके ठिकाणीं छत्रसाल हा दिल्लीच्या बादशाहाची सेवा न करितां शिवाजीकडे गेला अशा आशयाचे पुढील उद्गार काढले आहेत.

".....Chhatrasal entered into the services of Bahadur Khan, Governor of the Dekhan in the reign of the Emperor Aurangzeb. But some cause or other induced him to change it for that of the Mahrattas, which was

शिवछत्रपतीने आपल्या प्रेमळ शब्दांनी ज्याच्या मनांत स्वदेशा-भिमान व स्वधर्माभिमान ह्यांची प्रेरणा केली व आपण साह्य करूं असें आश्वासन देऊन ज्यास स्वकर्तव्य अंतःकरणपूर्वक वजाव-ज्याविषयीं विशेष प्रोत्साहन दिलें, त्याच्या हातून अद्वितीय कायें व्हावीत ह्यांत कांहीं आश्चर्य नाही. छत्रसाल दक्षिणेंतून परत बुंदे-लखंडांत गेला मात्र, तों तेथें त्यानें नवीन सैन्य जमवून लहान लहान बुंदेले सरदार, कीं जे दिल्लीपतीच्या सुभेदारांचे दासानुदास वनून त्यांच्या ओंजळीनें पाणी पीत होते, त्यांस आपल्या पक्षाकडे वळवून घेण्याचा व त्यांना त्या वेळीं प्राप्त झालेल्या अत्यंत शोचनीय पारतंत्र्यस्थितीचें ज्ञान करून देऊन त्यांचे नेत्र उघडण्याचा प्रयत्न चालविला. ओरछाचा राजा हणजे बुंदेले लोकांचा मुख्य अग्रणी तो देखील ह्या वेळीं मुसलमानांचा बंदा गुलाम झाला होता; एव-ढेंच नव्हे, तर प्रत्यक्ष त्याच्या राजधानीमधलीं सर्व हिंदु देवालये फोडून त्यांच्या मशीदी बांधाव्या, असा बुंदेलखंडाचा मुसलमान सुभेदार फिदाईखान ह्यास दिल्लीच्या बादशाहाकडून हुकूम फर्मा-विण्यांत आला होता, तरी देखील त्याच्या विरुद्ध व्र काढण्याची त्याची छाती झाली नव्हती ! अशी स्थिति पाहतांच छत्रसालानें बुं-देले लोकांचें धुरीणत्व पत्करून त्यांच्या ठिकाणीं स्वधर्माभिमान जागृत केला, व आपल्या प्राणप्रिय हिंदु देवालयांचें रक्षण करणें हेंच आपलें आदिकर्तव्य होय, असें त्यांच्या अंतःकरणांत पूर्ण विव-विलें. त्या योगानें सर्व बुंदेले इरेस पेटून बादशाही सैन्याशीं टक्कर देण्यास तयार झाले. अर्थात् सर्व प्रजा मुसलमानांच्या विरुद्ध होऊन

then a rising power under the famous Shiwaji, in which employment, he is said to have performed some useful services: and he returned to his country with reputation and credit."

—*Franklin's Memoir on Bundelkhand*, p. 265.

आपल्या धर्माचें रक्षण करण्यास सिद्ध झाली आहे, असें पाहून दिल्लीपतीचा मांडलिक जो ओरछाचा राजा तो देखील बादशाहाचा स्नेह झुगारून देऊन तिच्या वतीनें भांडूं लागला. ह्यामुळें प्रथम मुसलमानांच्या आणि बुंदेले लोकांच्या कलहास सुरवात झाली. त्यांत छत्रसाल राजाच्या प्रतापानें बुंदेल्यांची सरशी होऊन अखेर मुसलमानी सत्तेचा पूर्ण ऱ्हास झाला.

छत्रसालाच्या आणि मुसलमान लोकांच्या युद्धास ओरछाच्या लढाईपासून प्रारंभ झाला. पहिल्या युद्धामध्यें फिदाईखानाचा बुंदेले लोकांनीं पराभव करून तींत चांगला विजय मिळविला. हें समजतांच अनेक बुंदेले सरदार छत्रसालाच्या गुणांची प्रशंसा करून त्याच्या वाजूस येऊन मिळाले. सभाकरण नामक जो प्रबल बुंदेला वीर, दिल्लीपतीचा अंकित असून त्याच्या वतीनें बुंदेलखंडांतील दक्षिण भागावर आपला अधिकार चालवीत होता, तोही छत्रसालास वश झाला. त्याचप्रमाणें औरंगाबादेचा वीरबलदेव ह्यानेंही छत्रसालाची विनंति मान्य करून त्यास साह्य करण्याचें कबूल केलें. येणंप्रमाणें हळूहळू लोक जमा करून छत्रसालानें बादशाहाच्या मुलखांत लूटमार करण्यास व बुंदेलखंडांतील डोंगरी किल्ले सर करण्यास प्रारंभ केला. सन १६७१ मध्यें प्रथमतः त्यानें पन्नाच्या वाजूच्या डोंगरी मुलखांत धुमाळी सुरू केली, आणि मुसलमान सैन्यावर छापे घालून जागोजाग त्यांची दाणादाण उडविली, व मुलूख उध्वस्त पाडला. त्यास ज्या ज्या सरदारांनीं अडथळा केला त्यांचाही खरपूस समाचार घेण्यास त्यानें कमी केलें नाहीं. धारीरच्या राजानें त्याच्या सैन्यास अडथळा केला ह्मणून त्यानें धारीरवर हल्ला करून तें लुटून फस्त केलें, व तेथील राजास दांतीं तृण धरून शरण येणें भाग पाडलें. त्यानें छत्रसालाचा अपूर्व पराक्रम पाहून त्यास आपली कन्या समर्पण केली. नंतर छत्रसाल राजानें रतनगड सर

करून सिरोंजमार्गे कुंडाघाटाकडे वळून तेथे आपल्या सैन्याचा तळ दिला. हे वर्तमान मुसलमान सरदारांस समजतांच त्यांच्या अंगाची लाही झाली. महमद हाशीमखान नामक त्या प्रांताचा सुभेदार मोठ्या त्वेघाने आनंदराय नामक एका बुंदेल्या राजाचे साह्य घेऊन छत्रसालावर चालून आला; परंतु त्यांचा छत्रसालाने खूप शौर्याने पराभव करून पुष्कळ पठाण लोकांना आपल्या तरवारीने कंटस्तान वातले, आणि गडाकोटापर्यंत देश काबीज केला. नंतर बांसा, बडीपिठरो वगैरे गांवे लुटीत लुटीत तो बाकीखान सुभेदाराच्या मुलुत्रामध्ये येऊन दाखल झाला. अशा रीतीने छत्रसालाचे प्राबल्य दिवसेंदिवस वाढत चालले, हे पाहून त्याच्या पारिपत्यार्थ वडे वडे मुसलमान सरदार जिवापाड मेहेनत करू लागले. छत्रसाल धूमघाटामध्ये आला असे समजतांच सय्यद बहादूर नामक एक शूर सरदार त्यावर चालून आला. तेथे ह्या उभयतांचे तुमुल युद्ध झाले. त्यांत छत्रसालास विजय प्राप्त होऊन त्याने समरांगणांतून मोंगल व पठाण सैन्यास जीव घेऊन पळावयास लाविले, आणि विजयोत्साहाने सिंध, ग्वाल्हेर, कंजिया, दयापूर, दमो इत्यादि प्रांतांवर चाल करून प्रत्येक ठिकाणी आपला अंमल स्थापित केला. ह्याप्रमाणे अल्पावकाशामध्ये बुंदेलखंडाचा सर्व पश्चिम भाग काबीज करून तेथे स्वतंत्र राज्यकारभार सुरू केला. गडाकोटा हा प्रचंड किल्ला सर्व मान्यांच्या जागांचे मुख्य नाक असल्यामुळे तेथे ज्यास्त सैन्य ठेवून तेथून त्याने चोहोंकडून येणाऱ्या शत्रूंचा बंदोबस्त केला. ह्या वेळीं छत्रसालाच्या हाताखाली सुमारे सत्तर शूर सरदार व पुष्कळ सैन्य जमा झाले होते, त्यामुळे त्यास पुढील प्रांत काबीज करण्यास विशेष सुलभ झाले.

छत्रसाल राजाने बुंदेलखंडामध्ये एकसारखी रणधुमाळी उडवून देऊन सर्व मुसलमान सरदारांचा पराभव केला, व दिल्लीची सत्ता नार्हीशी केली, हे वृत्त औरंगजेब बादशाहाच्या कानावर गेले. त्यामुळे

त्यास मनस्वी क्रोध उत्पन्न होऊन त्यानें छत्रसालाचें पारिपत्य करण्याकरितां दिल्लीदरबारांतील खासे बावीस वजीर व आणखी आठ सरदार अशा तीस योद्ध्यांची योजना केली आणि त्यांनीं बुंदेलखंडांत जाऊन दतिया, ओरछा, कुंच, धमोनी वगैरे ठिकाणीं जें मोंगल सैन्य आहे तें सर्व एकत्र करून छत्रसाल राजावर स्वारी करावी व त्याचा मोड करावा असा सक्त हुकूम केला. ह्या तीस सरदारांचें आधिपत्य रणदुल्लाखान नामक एका महायोद्ध्याकडे दिलें. त्याप्रमाणें रणदुल्लाखान हा छत्रसालाचा पराभव करून बादशाहाकडून वाहवा मिळवावी ह्या ईशेनें सर्व सैन्य एकत्र करून, छत्रसालाचें मुख्य ठिकाण जें गडाकोटा तेथें येऊन युद्धास सिद्ध झाला. त्याचें प्रचंड सैन्य पाहून छत्रसालासही वीर्योत्साह उत्पन्न झाला, व त्यानें सर्व बुंदेले सरदारांस एकत्र करून रणदुल्लाखानाबरोबर निकराचें युद्ध केलें. त्या वेळीं मुसलमान सैन्याचा जमाव पुष्कळ असून त्यांचे नुसते घोडेस्वार तीस हजार होते. एवढ्या प्रचंड सैन्याशीं बुंदेले लोकांनीं मोठ्या धैर्यानें टक्कर देऊन आपला अद्वितीय पराक्रम व्यक्त केला, व रणदुल्लाखानाचा अगदीं पराभव करून त्यास जीव घेऊन पळावयास लाविलें. ह्या विजयाच्या योगानें छत्रसालाची मुसलमान सरदारांवर विशेष छाप बसून त्यांना तो कर्दनकाळासारखा अजिंक्य भासूं लागला.

रणदुल्लाखानाचा पराभव केल्यानंतर छत्रसालानें नवीन प्रांत घेण्याचा एकसारखा क्रम चालविला होता. त्यानें प्रथम सागर, रतनगड वगैरे प्रांत सर करून नरवराकडे आपला मोहरा वळविला, आणि तेथून बादशाहाकडे जाणाऱ्या दक्षिणेतील मूल्यवान् जिनसांच्या शंभर गाड्या लुटल्या. हें वृत्त बादशाहास कळतांच त्याचें रणदुल्लाखानाच्या पराभवानें संतप्त झालेलें मन, क्रोधाग्नीनें दुप्पट खवळलें आणि त्यानें छत्रसालाचा पक्का सूड घेण्याकरितां आपले

जवानमर्द तुर्क लोक त्याच्यावर पाठविले. हे तुर्क लोक त्या वेळीं रोमन लोकांप्रमाणें रणपट्टे समजले जात असत. तेव्हां ते समरभूमीवरून अपयश घेऊन परत येणार नाहींत, अशी दिल्लीच्या हुजूर दरवाराची खात्री होती ! परंतु त्या वेळीं बुंदेले लोकांवर विजयश्रीचा पूर्ण प्रसाद असल्यामुळें त्यांचा व ह्या महाबलाढ्य तुर्क लोकांचा सामना होतांच त्यांत छत्रसालास यश आलें. ह्या प्रसंगीं उभय पक्षांच्या लोकांनीं बसिया नामक गांवाजवळ आपल्या शौर्याची शिकस्त करून फार निकराची लढाई केली, तरी शेवटीं तुर्कांचा नाश होऊन बुंदेल्यांची सरशी झाली.

ही गोष्ट औरंगजेबास कळतांच त्यास परमावधीचें दुःख झालें, व हे भीमपराक्रमी बुंदेले लोक आतां उत्तरेकडे येत येत दिल्लीस राह देतील कीं काय, अशी त्यास भीति वाटूं लागली. तेव्हां त्यानें आपल्या बलाढ्य सरदारांपैकीं तहवूरखान नामक योद्ध्याची पुनः बुंदेले लोकांवर योजना केली. हा सरदार मोठा युक्तिवान् व कपटपट्टे असल्यामुळें त्यानें छत्रसालावर एकाएकीं हल्ला न करितां, संधि साधून त्याजवर घाला घालावा असा निश्चय केला. ह्याच समयास मांगं सांगितलेल्या धारीर येथील राजाच्या मुलीचा छत्रसालाशीं विवाह ठरून तो मंगलसमारंभ सिरवा नामक गांवीं मोठ्या थाटानें चालला होता. ही गोष्ट तहवूरखान ह्यास कळतांच त्यानें बुंदेले लोक लग्नसमारंभांत गुंग असतील असें समजून मोठ्या बंदोबस्तानें त्यांच्यावर हल्ला केला. त्या वेळीं छत्रसाल हा पीतपट्टानिशीं आपली नंगी समशेर घेऊन युद्धास सिद्ध झाला; व त्यानें आपल्या शूर सरदारांच्या साहाय्यानें तहवूरखानाची अगदीं दाणादाण उडवून देऊन त्याचे पुष्कळ लोक ठार केले. येणेंप्रमाणें दिल्लीपतीकडून येणाऱ्या मोठ्या मोठ्या रणझुंजारांचा छत्रसालापुढें निरुपाय झाला, व त्यांना हताश होऊन परत जावें लागलें.

अशा रीतीने दिवसेंदिवस छत्रसाल राजास जास्त जास्त यश येत जाऊन अनेक प्रांत त्याच्या ताब्यांत येऊं लागले, त्यामुळे त्याचें राज्य लवकरच अतिशय विस्तृत होत चालले. त्याच्या अलौकिक शौर्यगुणामुळे व अजब कर्तृत्वशक्तीमुळे सर्व बुंदेले लोकांमध्ये स्वातंत्र्याची अभिरुचि उत्पन्न होऊन ते त्याकरितां आपले प्राण खर्ची घालण्यास तयार झाले, व त्यांचें प्रचंड सैन्य त्याच्या हाताखालीं जमा झालें. त्यांनीं बुंदेलखंडाचा पश्चिम भाग सर केल्या-नंतर उत्तरेकडील व पूर्वेकडील प्रांत आणि मुसलमानांच्या ताब्यां-तील मोठमोठे लढाऊ किल्ले जिंकण्याचा निश्चय केला. त्यांनीं प्रथ-मतः कलंजरच्या किल्ल्यास वेढा देऊन तो मोंगलांच्या ताब्यांतून हस्तगत करून घेतला आणि आंदा, हमीरपूर, झांशी वगैरे प्रांतांवर वरचेवर स्वाभ्या करून ते काबीज केले; त्यामुळे लवकरच चंबळा नदीच्या दक्षिणेकडे व पूर्वेकडे बबेलखंडापर्यंतच्या सर्व प्रांतावर त्यांची अव्याहत सत्ता सुरू झाली. दिल्लीहून अनवरखान, मिर्झा सदरुद्दीन, आणि हमीदखान वगैरे प्रबल सरदार छत्रसालाचें पारि-पत्य करण्याकरितां मध्यंतरीं आले; परंतु छत्रसालानें त्या सर्वांचा पराभव करून बुंदेले लोक मुसलमानांस हार येण्याची आशा रा-हिली नाहीं अशी त्यांची खात्री करून सोडिली. नंतर त्यानें जाल-चण परगणा सर करून कालपी, कचूर, कमूर आणि उरई इत्यादि गांवांवर हल्ले केले, व तेथें एकसारखी लूट मिळविण्याचा सपाटा चालविला. ज्या ज्या गांवांचे लोक छत्रसालास एकदम साह्य करीत त्यांच्याशीं खंडणीचा ठराव करून त्यांचा स्नेहभाव तो कायम ठेवीत असे. आणि जे लोक मुसलमानांच्या चिथावणीनें त्यास विश्वास-वचन देऊन दगलवाजी करण्याचा यत्न करीत, त्यांची तो पुरी खोड मोडल्यावांचून कधींही राहत नसे. बरहट गांवच्या जहागीरदारानें अशा तऱ्हेचें वर्तन केल्यामुळे छत्रसालानें त्या गांवचा अगदीं पूर्ण

विध्वंस केला. येणेंप्रमाणें छत्रसालाचा प्रतापभानु जास्त जास्त प्रकाशमान् होत चालला, हें पाहून ठिकठिकाणच्या मुसलमान सुभेदारांनीं त्यास खंडणी देऊन आपला बचाव करण्यास सुरवात केली. कोट्टा येथील सुभेदार सय्यद लतिफ ह्यानें दोन महिनेपर्यंत बुंदेले लोकांचा जबरदस्त वेढा पडला असतां तेथील किल्ल्याचें मोठ्या हिंमतीनें संरक्षण केलें, परंतु बुंदेले लोकांपुढें त्याचा अखेर निरुपाय होऊन त्यानें त्यांस एक लाख खंडणी देऊन वेढा उठवविला ! अशा रीतीनें मुसलमान सुभेदारांकडून खंडणी मिळण्यास सुरवात होतांच छत्रसालानें पुढें मोठमोठ्या प्रांतांवर स्वाऱ्या करून तेथून खंडणी घेण्याचा क्रम आरंभिला. पूर्वेस कालपी वगैरे ठिकाणांहून त्यास खंडण्या सुरू झाल्या व पश्चिमेस उजयनी, भेलसे वगैरे ठिकाणांहून चौथाई मिळूं लागली, एवढेंच नव्हे, तर ठिकठिकाणचे प्रबल राजे व जहागीरदार त्याच्या आश्रयास येऊं लागले. दुर्जनसा नांवाचा जहागीरदार छत्रसालाचे पराक्रम ऐकून थक्क झाला व त्यानें मोठ्या आनंदानें त्याच्याशीं दोस्तीचा तह केला. जसौंधीचा वसंत नामक जहागीरदार छत्रसालाबरोबर वांकून वागत होता लहणून त्यानें त्यावर हल्ला करून त्याचा पराभव केला. त्याप्रमाणें इंद्रमन नामक एका राजानें बादशाहाशीं सल्ला करून छत्रसालाबरोबर कृतघ्नपणाचें वर्तन केलें. हें पाहतांच त्यानें त्याच्या मुलखावर स्वारी करून तो उध्वस्त करून सोडला आणि गरोरा, कमूर, कचनिया वगैरे गांवें हस्तगत केलीं. त्यामुळें इंद्रमनाची पुरी खोड मोडून त्यास छत्रसालाचें सामर्थ्य कळून आलें. तात्पर्य, अशा रीतीनें सर्व राजे छत्रसालाच्या कव्यांत येऊन त्याची सर्व बुंदेलखंडावर निष्कंटक सत्ता सुरू झाली; एवढेंच नव्हे, तर त्यास एका दिवसांत कोणाचा अडथळा न होतां साठ साठ कोस प्रवास करितां येऊं लागला. सर्व मुसलमान सुभेदार त्याच्या प्रभावास दिपून जाऊन

त्यास चौथाई देऊं लागले. त्यामुळे चंबळा नदीच्या पूर्वेकडील सर्व प्रांतांतून बादशाही सत्ता नाहीशी झाली, असें हणण्यास कांहीं हरकत नाही.

छत्रसालाच्या प्रतापाची ही साद्यंत हकीकत दिल्लीपतीस कळतांच त्यास अत्यंत दुःख होऊन त्यानें छत्रसालाचें पारिपत्य करण्याकरितां शेख अनवरखान ह्याची योजना केली. त्याप्रमाणें अनवरखान ह्यानें अनावर झालेल्या ह्या बुंदेल्या वीरास चीत करण्याकरितां दहा बारा हजार निवडक घोडेस्वार, मस्त झालेले लढाऊ हत्ती, भरपूर दारूगोळा, उंटावरच्या जेजाला, वगैरे कडेकोट युद्धसामुग्री बरोबर घेऊन बुंदेलखंडावर स्वारी केली, व त्यास साह्य करण्याकरितां सय्यद, शेख व पठाण जातींचे हजारों लोक येऊन मिळाले. ह्याप्रमाणें हें बलाढ्य सैन्य छत्रसालावर चालून जातांच त्यानें बादशाही सैन्याच्या नजीकचे प्रांत जाळून टाकण्याचा व त्यावर छापे घालण्याचा एकसारखा सपाटा चालविला. बादशाही सैन्य प्रचंड असल्यामुळे त्याच्याशीं समोरासमोर सामना करणें मुळींच इष्ट नव्हतें हणून बुंदेले लोकांनीं निरनिराद्या टोळ्या करून निरनिराळ्या दिशेनें मोंगल सैन्यावर हल्ले केले. त्या योगानें तें सैन्य निरनिराळ्या टोळ्यांशीं लढण्याकरितां आपली मान्याची जागा सोडून पुढें येई, आणि बुंदेल्यांच्या पेचांत सांपडून पराभव पावत असे. अनवरखानानें आपली शर्थ करून पाहिली; तथापि त्याच्या शौर्याचा कांहींएक उपयोग न होतां त्यास छत्रसाल राजास शरण जाऊन व सव्वा लाख रुपये खंडणी देऊन आपली सुटका करून घेणें भाग पडलें ! अनवरखानासारख्या शूर योद्ध्याची देखील छत्रसालानें दाद लागूं दिली नाही हें वृत्त बादशाहास समजतांच त्याची जी स्थिति झाली ती वर्णन करणें अशक्य आहे. तो क्रोधानें खदिरांगारासारखा लाल झाला व त्यानें भरदरवारामध्ये

अनवरखानाची फटफजिती करून त्याची सरदारी काढून घेतली, आणि सर्व मोठमोठ्या सरदारांची रणभीरुत्वाबद्दल निर्भर्त्सना करून सर्व राज्यामध्ये छत्रसालाचें पारिपत्य करणारा एकही मायेचा पूत राहिला नाही, ही शरमेची गोष्ट असें हणूं लागला. तेव्हां त्याच्या क्रोधानें स्फुरण पावून मिर्झा सदरुद्दीन नामक एक सरदार बादशाही सैन्याचें आधिपत्य घेऊन बुंदेलखंडावर स्वारी करण्यास सिद्ध झाला. त्यास बादशाहानें एकदम सुभेदारीचीं वस्त्रे देऊन व नानाप्रकारचे हितमंत्र सांगून त्याची धमोणीस रवानगी केली. मिर्झा सदरुद्दीन हा कावेबाज व राजकारणी पुरुष असल्यामुळे त्यानें बादशाहाच्या कानमंत्राप्रमाणें छत्रसालास युक्तिप्रयुक्तीनें घेण्यांत घालावें असा निश्चय केला व प्रथमतः छत्रसाल राजाकडे एक वकील पाठविला. त्यानें छत्रसालाच्या छावणीमध्ये जाऊन त्याची भेट घेतली व त्यापार्शीं मिर्झा सदरुद्दीन ह्याचा शौर्यमहिमा वर्णन करून त्याला शरण गेल्यास तो बादशाहाकडून फार कल्याण करील असा उपदेश करविला. परंतु छत्रसालासारखा बाणेदार पुरुष अशानें थोडाच वळणार ? त्यानें त्या वकिलास असें चोख उत्तर दिलें कीं, “आपले सुभेदारसाहेब मोठे पराक्रमी असतील तर असोत. त्यांनीं रीतीप्रमाणें चौथाई दिलीच पाहिजे. ती देण्यास ते राजी नसतील तर आह्मी त्यांच्याशीं लढण्यास सिद्ध आहों.” सुभेदाराच्या वकिलानें मिर्झासाहेबांस हें छत्रसालाचें बाणेदार उत्तर कळविलें आणि साफ सांगितलें कीं, “बुंदेले लोक हणजे केवळ रणवीर आहेत, त्यांतून छत्रसाल राजावर विजयश्रीची पूर्ण कृपा आहे, तेव्हां त्यांस चौथाई कबूल करावी हेंच बरें.” परंतु हे शब्द त्या गर्विष्ठ खानास विपारी बाणाप्रमाणें असह्य होऊन त्यास अत्यंत अपमानास्पद वाटले व त्यानें त्याचा धिःकार करून छत्रसालास युद्धाचा निरोप पाठविला.

छत्रसाल राजानें मी मी हणणाच्या अनेक योद्ध्यांचा पराभव केला होता, तरी ह्या वेळीं बादशाही सैन्याशीं टक्कर देणें त्यास बरेंच कठीण झालें होतें. कारण दिवसेंदिवस पुष्कळ प्रांत त्याच्या ताब्यांत येत चालल्यामुळें, व चोहोंकडून परशत्रूंची फार भीति असल्यामुळें, त्याचें सैन्य प्रांतांमध्ये निरनिराळ्या ठिकाणीं विभागलें गेलें होतें. तें एकत्र केलें तर जागोजागचा बंदोबस्त कमी होऊन शत्रूस अनायासें आपला कार्यभाग साधतां येईल, ही त्यास मोठीच अडचण होती. हणून त्यानें विशेष सैन्य एकत्र करण्याचा प्रयत्न न करितां ह्या विकट प्रसंगां मोठ्या धैर्यानें व युक्तीनें शत्रूचें पारिपत्य करण्याचा निश्चय केला. आणीवाणीच्या प्रसंगावांचून मनुष्याच्या अंगच्या लोकोत्तर गुणांचें प्रकाशन होत नाहीं हें अगदीं खरें आहे. त्या वेळीं बुंदेले लोकांवर असाच विकट प्रसंग आला होता ह्यांत शंका नाही. मिर्झा सदरुद्दीन हा चवताळलेल्या वाघाप्रमाणें बुंदेल्यांवर चालून आला असून त्यांच्या रक्ताचा घोट घेण्यास इच्छित होता, व चोहोंकडचे मुसलमान सुभेदार छत्रसालाच्या सामर्थ्याचा कमीपणा दृष्टीस पडतांच त्याच्या प्रांतावर हल्ले करण्यास अगदीं डोळ्यांत तेल घालून बसले होते. अशा वेळीं छत्रसाल विलकूल न डगमगतां आपल्या जवळ शिळक असलेलें सैन्य तयार ठेवून स्वतः एका उमद्या घोड्यावर स्वार झाला आणि शत्रूच्या तलासासाठीं एकदम बाहेर पडला; तो इतक्यांत उभय पक्षांच्या युद्धास प्रारंभ झाला. छत्रसालाच्या सैन्यांतले बुंदेले लोक मोठ्या निकरानें बाण सोडूं लागले व मोंगली सैन्यांतून एकसारखा तोफांचा मारा सुरू झाला. बुंदेले लोकांनीं आपली पराकाष्ठा केली तरी बादशाही सैन्य प्रचंड असल्यामुळें त्यांच्या मान्यानें पुष्कळ बुंदेले सरदार धारातीर्थी पतन पावले. छत्रसालाकडील परशुराम, नारायणदास, अजितराय, बालकृष्ण, गंगाराम, मेघराज, वगैरे नामांकित बुंदेले सरदारांनीं

आपला अद्वितीय पराक्रम दाखविला. खुद्द छत्रसाल हा भैरवरूप धारण करून सर्व सैन्याच्या अग्रभागीं आपल्या सैनिकांस प्रोत्साहन देण्याकरितां उभा राहिला होता व स्वतः मोठ्या निकरानें लढत होता. पुष्कळ वेळपर्यंत उभय पक्षांचें घनघोर युद्ध होऊन शेवटीं बुंदेल्यांस विजय प्राप्त झाला आणि यवनसैन्य पळून जाऊन गर्वानें फुगून गेलेले मिर्झासाहेब व त्यांचे अनेक सरदार बुंदेल्यांच्या हस्तगत झाले. छत्रसाल राजानें ह्या वेळीं मोठें औदार्य दाखवून, त्यांच्याकडून चौथार्डेचा ठराव करून घेऊन, त्या सर्वांस सोडून दिलें.

ह्यानंतर छत्रसालानें बुंदेलखंडाच्या पूर्व भागामध्यें आपला मोर्चा वळविला, व महोबा प्रांतांतल्या जमीनदारांनीं मांडलेला पुंडावा मोडून टाकला; आणि तेथें आपला दरारा बसवून कांहीं दिवस जलालपूर येथें वास्तव्य केलें. तों पुनः दिल्ली दरबारांत छत्रसालाच्या पारिपत्याचा विचार ठरून अबदुससमाद ह्या नांवाचा एक सरदार प्रचंड सैन्य घेऊन बुंदेलखंडांत येण्यास निघाला. हें वर्तमान छत्रसालास कळतांच त्यानें आपले शूर सरदार एकत्र जमवून सैन्याची उत्तम व्यवस्था केली. औरंगाबादेचा बीर बलदेव व राय मनदुवा अशा दोन सरदारांस सैन्याच्या दोन भागांचे प्रमुखाधिकारी नेमून अघाडीचा भाग छत्रसालानें आपल्या स्वतःकडे घेतला. ह्या समयीं छत्रसालाची व अबदुससमाद ह्याची मोठी हातघाईची लढाई झाली. उभय पक्षांकडील पुष्कळ सरदार मारले गेले. खुद्द छत्रसाल राजास बऱ्याच जखमा लागल्या. परंतु त्याच्या अपार शौर्यामुळें व अप्रतिम युद्धचातुर्यामुळें त्याच्या पक्षास यश घेऊन पूर्ववत् मुसलमानांचा पराभव झाला. त्यांचे कित्येक मातबर वजीर पाडाव झाले. तदनंतर छत्रसाल राजा पन्ना येथें गेला व तेथें कांहीं दिवस राहून त्यानें आपल्या जखमा बऱ्या होततोपर्यंत देशाची राज्यव्यवस्था चालविली; आणि पुनः लवकरच लांबलांबचा मुलूख

घेण्या करितां स्वारीची तयारी केली. ह्या खेपेस त्यानें हरिलाल गज-सिंह ह्याचा प्रांत काबीज केला. व जागोजाग खंडण्या वसूल करून भेलशाजवळचीं गांवे जाळून व लुटून टाकिलीं. ही बातमी धमोनीचा सुभेदार बहिलोलखान ह्यास कळतांच त्यानें नऊ हजार सैन्य बरोबर घेऊन त्याच्यावर चाल केली. त्याची व छत्रसालाची मदीना येथें जंगी लढाई झाली. ह्या लढाईमध्ये बहिलोलखानाच्या वतीनें लढणारा मदीनाचा ठाकूर जगत्सिंग हा मारला जाऊन इतर पुष्कळ लोक पतन पावले. नंतर छत्रसाल शहागडास गेला. तेथेही पुनः त्याची व बहिलोलखानाची चकमक उडाली. बहिलोलखान हा एकसारखा तीन दिवस लढत होता, परंतु अखेर तो हताश होऊन धमोनीस परत गेला आणि आपल्या शूरपणास कलंक लागला म्हणून आत्मघात करून ह्या लोकांतून नष्ट झाला.

बहिलोलखान मृत्यु पावल्यानंतर छत्रसालानें पुनः युद्धास सुरवात केली, आणि कोठ्यास वेढा देऊन तो किल्ला व जसू आणि गौघांट हीं गांवे हस्तगत केलीं. नंतर महोब्यावर हल्ला केला व तेथून सिहोंद्याचा सुभेदार मुरादखान ह्याच्यावर चाल केली. मुरादखान हा दिल्लीपतीच्या मर्जीतला पठाण नवाब दलेलखान ह्याच्या तर्फे त्या प्रांताचा बंदोबस्त करीत असून, छत्रसालाशीं अतिशय उन्मत्तपणानें वागून त्यास जुमानीनासा झाला. तेव्हां त्याची खोड मोडण्याकरितां छत्रसालानें सिहोंद्यावर हल्ला केला. ह्या लढाईमध्ये मुरादखान व त्याचे प्रमुख पठाण सरदार ठार मारले गेले. तेव्हां त्या प्रांताचा मुख्य अधिपति दलेलखान ह्यानें छत्रसालाशीं बांकून वागण्यांत कांहीं अर्थ नाही असें पाहून त्याच्याशीं दोस्तीचा घाट घातला व त्यास अतिनम्रपणानें एक पत्र लिहून मज दीनावर दया करावी अशी विनवणी केली. छत्रसालानें मोठ्या उदार बुद्धीनें त्या पत्राचा स्वीकार करून त्याच्याशीं दोस्तीचा तह केला,

आणि मुरादखानाशीं झालेल्या युद्धांत त्याचे पाडाव झालेले हत्ती व इतर संपत्ति दलेलखान ह्यास परत पाठवून दिली. हा छत्रसाल राजाचा मोठेपणा पाहून दलेलखानास फार संतोष झाला.

वरील वर्तमान घडल्यानंतर छत्रसाल राजानें मर्तांधच्या जमीन-दारांवर चाल केली, व त्यांचा पराभव करून बहिलोलखानाच्या जागीं आलेला सुभेदार आस्मदखान ह्याचा किरपूर येथें मोड केला. आस्मदखानाच्या साह्याकरितां शहाकुलीखान नांवाचा एक सरदार प्रबल सैन्यानिशीं छत्रसालाच्या मुलुखावर चालून आला, परंतु छत्रसालानें त्याचाही मऊ येथें पराभव केला. आस्मदखान व शहाकुलीखान हे दोघेही प्रबल सरदार असून त्यांनीं छत्रसालाचा पराभव करण्याकरितां भगीरथ प्रयत्न केले. मऊ येथील युद्धाचे वेळीं छत्रसालावर दुर्धर प्रसंग येऊन झेतला होता. व त्याचें सैन्य पठाण सैन्याच्या असह्य मान्यामुळें अगदीं जर्जर होऊन सैरावैरा पळत सुटलें होतें. परंतु ह्या वेळीं छत्रसाल राजानें सर्व बुंदेले लोकांना आपल्या वीररसपूरित शब्दांनीं उत्तेजन देऊन त्यांच्यामध्ये रणावेश उत्पन्न केला. ह्या युद्धाचे प्रसंगीं छत्रपति शिवाजी महाराजांच्या सुप्रसिद्ध श्रीसमर्थ रामदास सद्गुरुप्रमाणें छत्रसाल राजाचे गुरु श्री प्राणनाथ प्रभु ह्यांनीं त्यास वारंवार प्रोत्साहन व आशीर्वचन देऊन बुंदेल्यांनीं आजपर्यंत मिळविलेल्या यशाचें उत्तमप्रकारें संरक्षण केलें, ही विशेष लक्षांत ठेवण्यासारखी गोष्ट आहे.

आस्मदखान व शहाकुलीखान ह्यांचा छत्रसाल राजानें पराभव

* प्राणनाथ प्रभु हा श्रीरामदास स्वामीप्रमाणें एक साधुपुरुष असून त्यानें सिंध, पंजाब, दिल्ली, बुंदेलखंड वगैरे प्रांतांमध्ये पुष्कळ प्रवास केला होता. बुंदेलखंडामध्ये मऊ येथें त्याची व छत्रसाल राजाची भेट झाली. छत्रसाल राजानें त्या सत्पुरुषाचा उपदेश ग्रहण करून मोठ्या भक्तिभावानें त्याची सेवा केली. प्राणनाथाचें टोपण नांव जू साहेब असें आहे.

केल्यानंतर लवकरच दिल्लीदरबारामध्ये पुष्कळ फेरफार झाले; त्यामुळे छत्रसाल राजास पुनः पुष्कळ दिवसपर्यंत दिल्लीपतीकडून त्रास झाला नाही, एवढेच नव्हे, पण उलट त्यावर दिल्लीदरबारची फार मेहेरवानी झाली. तो प्रकार असा:—औरंगजेब हा दक्षिणेमध्ये अहमदनगर येथे इ० स० १७०७ मध्ये मृत्यु पावला. ह्यास मोअजीम, अजीमशहा व कामबक्ष असे तीन मुलगे होते. ह्यांपैकी वडील मुलगा मोअजीम, हा त्या वेळी काबुलामध्ये होता ह्मणून दुसऱ्या मुलाने लागलीच आपल्या नांवाने बादशाहीची द्वाही फिरवली व कामबक्षास दक्षिणेचे राज्य घावयाचे कबूल करून त्यास आपल्या पक्षास वळवून घेतले. परंतु मोअजीम हा गादीचा खरा वारस असल्यामुळे त्याने तत्काळ प्रचंड सैन्यानिशी हिंदुस्थानांत येऊन व बहादूरशहा हे नांव धारण करून आपल्या नांवाने द्वाही फिरविली. त्यामुळे दिल्लीस उभय वंधूंचे कलह सुरू होऊन अनायासे तिसऱ्यास आपला फायदा करून घेतां आला. औरंगजेबाच्या संशयी व दुराग्रही स्वभावाने सर्व मुसलमान सरदार स्वतंत्र झाले होते, व धर्माच्या बाबतींत अतिशय जुलूम केल्यामुळे सर्व हिंदु लोकांस अगदी त्राहि त्राहि झाले होते. त्यामुळे तो मृत्यु पावतांच सर्वत्र गोंधळ माजून राज्यव्यवस्थेचीं सूत्रे एकदम विघडून गेलीं, व ठिकठिकाणचे प्रचळ सरदार स्वतंत्र होऊन निरनिराळीं राज्ये स्थापण्याचा विचार करूं लागले. ह्याच समयास दिल्लीच्या गादीसंबंधाने

* ह्यावेळच्या स्थितीचे एका इंग्रज ग्रंथकाराने पुढील हुबेहूब चित्र दिले आहे:—

“.....Every-where the Empire had been shaken to its foundation, and was breaking up. The administrative system had been disarranged; revolutions at Court, and wars of succession followed each other with accelerated rapidity; the Emperor had become a puppet in the hands of his

दोषां भावांमध्ये तंटे लागल्यामुळे बहादुरशाहा आपल्या पक्षास बळकटी आणण्याकरितां प्रबल राजे लोकांशीं दोस्तीचे तह करूं लागला. त्यानें शाहू महाराजांची कैदेतून सुटका केली व मराठ्यांशीं सख्य करण्याचा घाट घातला. त्याचप्रमाणें बुंदेल्यांचा अध्वर्यु राजा छत्रसाल ह्याच्याकडे आपला दिवाण खानखानन ह्याच्या मध्यस्तीनें दोस्तीचा खलिता पाठवून त्यास लोहगड नामक किल्ला घेण्याचे कामीं साहायस बोलाविलें. हा किल्ला फार बळकट असल्यामुळे तो बादशाहाच्या ताब्यामध्ये येत नव्हता. तेव्हां छत्रसालानें बादशाहाची विनंति मान्य करून तो किल्ला त्यास जिंकून दिला. त्या योगानें बहादुरशाहास परम हर्ष होऊन त्यानें छत्रसाल राजाला मुद्दाम दिल्लीदरबारीं पाचारण केले व त्याचा फार आदरसत्कार करून त्यास त्याच्या योग्यतेनुरूप बादशाही मनसब देण्याची इच्छा दर्शविली. त्या वेळीं छत्रसालानें मोठ्या नम्रतेनें त्यास असें सांगितलें कीं, माझ्या ताब्यांत दोन कोटींचा मुलूख आहे व त्यांत हिऱ्याच्या अनेक खाणीही आहेत. त्या अर्थीं बादशाही मनसबेची मला मुळींच गरज नाहीं. हें स्वाभिमान व स्वातंत्र्यप्रियता ह्यांचें द्योतक असें उत्तर ऐकून बहादुरशाहास व त्याच्या दरबारी मंडळीस

ministers, and feebly endeavoured to buy off hostility by concession, and to guard against rebellion by promoting divisions among his national servants. Wild tribes and adventurous chieftains were preying on the vitals of the State, and draining its resources by their depredations. Soon it was to become a question with each ambitious Satrap, whether he should not withdraw altogether his allegiance to so effete an authority, and constitute himself an avowedly independent potentate."

—*India on the Eve of the British Conquest*, p. 174.

फार आश्चर्य वाटलें. शेवटीं बहादुरशहानें, छत्रसाल नको नको ह्मणत असतां आपलें सार्वभौमत्व स्थापित करण्याच्या उद्देशानें त्यास त्यानें मिळविलेल्या सर्व प्रांतांची सनद करून दिली, व त्यास स्नेहभाव राखण्याबद्दल प्रार्थना करून स्वदेशामध्ये जाण्याबद्दल निरोप दिला. येणेंप्रमाणें छत्रसाल राजानें स्वपराक्रमानें सर्व बुंदेलखंड काबीज करून व खुद्द दिल्लीदरबारावर आपली छाप बसवून पन्ना येथें स्वतंत्र रीतीनें राज्यकारभार चालू केला.



* 'छत्रप्रकाश' ग्रंथामध्ये छत्रसाल राजानें बादशाहाकडून मनसब वगैरे कांहीं घेतली नाहीं असें लिहिलें आहे; पण 'बुंदेलखंड ग्याझीटियर'—मध्ये बहादुरशहानें नवाब खानखाननच्या शिफारशीवरून छत्रसालाचे बुंदेलखंडावरील सर्व हक्क मान्य केले असें लिहिलें आहे.



भाग ३ रा.

मराठ्यांची बुंदेलखंडावर स्वारी.



रंगजेव मृत्यु पावल्यानंतर दिल्लीच्या दरबारांत कलह सुरू होऊन मुसलमानी राज्यसत्तेचा जोर दिवसेंदिवस कमी होत चालला. औरंगजेवाच्या मागून बहादुरशहा दिल्लीच्या तक्ताचा अधिपति झाला; परंतु तो स्वतः दुर्बल असल्यामुळे त्याने शाहू राजाची सुटका करून मराठ्यांशीं सख्य करण्याचा प्रयत्न केला व तिकडे बुंदेलखंडांतील छत्रसाल राजाबरोबर दोस्तीचा तह करून त्यास सर्व बुंदेलखंडाची सनद दिली. त्यामुळे मराठे व बुंदेले हे स्वतंत्र होऊन आपल्या पराक्रमाने स्वराष्ट्रांचा उत्कर्ष करू लागले. राजा छत्रसाल हा पन्ना येथे आपली राजधानी संस्थापित करून सर्व बुंदेलखंडावर उत्तम रीतीने राज्यकारभार चालवू लागला व राजा शाहू हा दक्षिणेंत गेल्यानंतर सातारा येथे हिंदुपदपादशाहीची मुख्य राजधानी करून सर्व महाराष्ट्रांचीं राज्यसूत्रे चालवू लागला. त्या दोघांनीही आपल्या प्रजेस अतिशय सुख दिले व मुसलमानांच्या राज्यछलाने व धर्मछलाने त्रस्त झालेल्या हिंदु प्रजेस फार संतुष्ट केले. त्यामुळे त्यांची सत्कीर्ति सर्व हिंदुस्थानामध्ये दुमदुमू लागली. भूषण कवीने छत्रसाल राजाच्या कारकीर्दीचे जें सुरस वर्णन केले आहे, त्यामध्येही त्याने शाहू व छत्रसाल ह्या दोघांची स्तुति केली आहे. ती येणंप्रमाणे:—

चाकचक चमूके अचाकचक चहूं ओर
 चाकसी फिरत धांक चंपतिके लालकी ।
 भूषण भणत बादशाही मारि जेर करि
 काहू उमराव ना करेरी करबालकी ॥
 सुनि सुनि रीति बीर दैतके बडप्पनकी
 थप्पन उथप्पनकी रीति छत्रसालकी ।
 जंग जीति लेवा ते वै व्है कै दाम देवा
 भूपसेवा लागे करन महेवामहि पालकी ॥ १ ॥
 भुजभुजगेशके वै संगिनी भुजंगिनीसी
 खेदि खेदि खाती देह दारुण दलनके ।
 बखतर पाखरनि बीच धसि जात
 मीन पैरी पारजात परबाह ज्यों जलनके ॥
 रैयारवि चंपतिके छत्रशाल महाराज-
 भूषण सकतको बखानियों बलनके ।
 पछीपर छीने ऐसे परेपर छीने बीर
 तेरी बरछीने बर छीने हैं खलनके ॥ २ ॥
 राजत अखंड तेज छाजत सुजश बडो
 गाजत गयन्द दिग्गज निहिये शालको ।
 जाके परतापसों मलिन आफताब होत
 ताप तजि दुर्जनकरत बहू ख्यालको ॥
 साजि सजि गज तुरी कोतल कतारैं
 दीन्है भूषण भनत ऐसो दीन प्रतिपालको ।
 और राजा राव मन एक हू न ल्याऊं
 अब साहूको सराहौं की सराहौं छत्रशालको ॥ ३ ॥

बुंदेलखंडामध्यें छत्रसाल राजानें बुंदेल्यांचा अभ्युदय करण्याचा
 जसा प्रयत्न चालविला होता तसा इकडे दक्षिणेमध्ये शाहूनेही मरा-
 ठ्यांचा अभ्युदय करण्याचा यत्न केला. सुदैवानें त्या समयास महा-
 राष्ट्रामध्यें एकापेक्षां एक वरचढ अशीं नररत्नें निर्माण झाल्यामुळें

बुंदेल्यांपेक्षां महाराष्ट्रीयीयांची कर्तृत्वशक्ति अधिक प्रकाशित होऊन त्यांची सत्ता महासागराप्रमाणे अतिशय विस्तार पावत चालली, व अखेर छत्रसालासारख्या परमप्रतापी बुंदेल्या राजासही तिच्या आश्रयाखाली जाऊन आपले संरक्षण करून घेणे भाग पडले; तो वृत्तांत ह्या भागामध्ये संक्षेपेकरून सादर करावयाचा आहे.

बहादुरशाहा सन १७१२ सालीं मृत्यु पावला, व त्याच्या मागून फिरकशीर हा दिल्लीच्या सिंहासनावर बसला. हा बादशाहा नांवाचा मात्र धनी असून सर्व राज्यकारभार अबदुल्ला व हुसेनअल्लीखान नांवांच्या सय्यद बंधूंनीं चालविला होता. हे दोघे पुरुष मोठे मसलती, धाडसी व महत्वाकांक्षी होते. त्यांनीं दिल्लीदरवारांतला मुख्य मुत्सद्दी झुल्फिकारखान ह्यास ठार मारून सर्व अधिकार आपल्याकडे घेतला होता व फिरकशीर बादशाहास फक्त बाहुलें करून ठेविलें होतें. त्यांच्याच साहाय्येनें मीर कमरुद्दीन ऊर्फ चिनकुलिचखान नामक एका महाराजकारस्थानी पुरुषाची दक्षिणचा सुभेदार दाऊदखान ह्याच्या जागीं योजना झाली; परंतु तो लवकरच त्या उभय सय्यद बंधूंचा नाश करून सर्व दक्षिण हिंदुस्थानचें स्वामित्व आपल्या हातीं येईल असा यत्न करूं लागला. हा चिनकुलिचखान बणजे इतिहासप्रसिद्ध निजामउल्मुल्क होय.

इकडे दिल्लीदरवारांमध्ये उभय सय्यद बंधूंचें फिरकशीर बादशाहावर दिवसेंदिवस जास्त वर्चस्व होऊं लागलें व तो त्यांतून मुक्त होण्याकरितां गुप्तपणे ब्रेत करूं लागला. त्यानें त्या दोघां बंधूंची फोडाफोड करून त्यांची सत्ता कमी करण्याच्या उद्देशानें सय्यद हुसेनअल्ली ह्यास दक्षिणच्या सुभ्यावर पाठविलें, व निजामउल्मुल्क ह्यास मुरादाबाद येथील सुभेदारो दिली. एवढ्यानें फिरकशीर बादशाहाचा कार्यभाग साधत नसल्यामुळे त्यानें सय्यदांच्या प्रतिस्पर्ध्यांस आपल्या बाजूस वळविण्याचा प्रयत्न चालविला. गुजराथचा

सुभेदार दाऊदखान पन्नी, हा सय्यद हुसेन ह्याचा पूर्वीचा शत्रु असल्यामुळे त्यास, मराठ्यांचे साह्य घेऊन सय्यद हुसेनाचा हरतऱ्हेने नाश करावा हणजे दक्षिणची सुभेदारी देण्यांत येईल, असा हुकूम पाठविला. त्याप्रमाणे दाऊदखान ह्याने हुसेनअल्लीबरोबर लढाई केली, परंतु तींत त्याचाच अंत झाला. अशा तऱ्हेने दिल्लीच्या प्रमुख अधिकाऱ्यांत अनेक प्रकारचीं वैमनस्ये माजून जो तो एकमेकाच्या नाशार्थ उद्युक्त झाला आहे, अशी संधि पाहून मराठ्यांनीं मुसलमानांच्या ताव्यांतील मुख्य जिंकण्याचा एकसारखा सपाटा चालविला. त्यावेळचे शूर मराठे सरदार खंडेराव दाभाडे, कंठाजी कदम, परसोजी भोंसले, वगैरेंनीं मोंगलांची अगदीं त्रेधा उडवून दिली, आणि मराठ्यांची सत्ता दूरवर संस्थापित केली; त्यामुळे मुसलमान सुभेदारांस मराठ्यांशीं सख्य केल्यावांचून स्वसंरक्षणाचा मार्ग राहिला नाहीं. सय्यद हुसेन ह्याने बादशाहाच्या वतीने शाहू महाराजांशीं तह करण्याचा वेत केला; व शाहूचा वकील शंकराजी नारायण ह्याजबरोबर, “दिल्लीच्या बादशाहाने दक्षिणेतील सहा सुभे, व तंजावर, त्रिचनापल्ली व ह्यैसूर ह्या राज्यांची चौथाई व सरदेशमुखी मराठ्यांस द्यावी; स्वराज्याची सनद करून द्यावी; शिवनेरी व त्रिवक हे किल्ले परत द्यावे; शिवाय गोंडवण व बऱ्हाड यांतील जो मुख्य सेनासाहेबसुभे कान्होजी भोंसले ह्यांनीं घेतला असेल तो द्यावा, आणि शाहू महाराजांची मातुश्री येसूवाई व दुसरीं त्यांच्या कुटुंबाचीं माणसें जीं दिल्लीस राहिलीं आहेत त्यांस दक्षिणेंत पाठवून द्यावे. व ह्याप्रमाणे सर्व कामे झालीं तर शाहू महाराजांनीं दरसाल १० लाख रुपये बादशाहास खंडणी द्यावी; सरदेशमुखीबद्दल मुलुखाचा बंदोबस्त ठेवावा; चोरटे लोकांचा उपद्रव बंद करावा, व चोरी झाली असतां जें नुकसान होईल तें भरून द्यावे; चौथाईबद्दल १५००० फौजेनिशीं त्यांनीं बादशाहाची नोकरी

करावी, व त्याच्या सुभेदारांस लागेल तें साह्य करावें, इ० इ०,” ह्याप्रमाणें कलमें ठरविलीं. मराठ्यांस बादशाहार्शीं सख्य करून आपला फायदा साधून घेण्याची इच्छा होतीच; त्यामुळें त्यांनीं हीं कलमें मान्य करून हुसेनअल्लीस दहा हजार सैन्याची कुमक दिली व संताजी व परसोजी भोंसले, उदाजी पवार वगैरे सरदारांस तिचें आधिपत्य सांगितलें. फिरकशीर बादशाहा सय्यदांच्या विरुद्ध असल्यामुळें त्यानें हा तह पसंत न करितां निजामउल्मुल्क, सादतखान, राजा जयसिंग वगैरेंच्या मसलतीनें त्यास ठार मारण्याचा वेत चालविला. ही गोष्ट हुसेनअल्लीस कळतांच त्यानें मराठ्यांची जास्त मदत घेऊन दिल्लीस जावें, व आपल्या प्रतिस्पर्ध्यांचें पारिपत्य करावें असा निश्चय केला. मराठ्यांना कोणी कडून तरी उत्तर हिंदुस्थानांत प्रवेश करून आपलें हित साधावयाचें होतेंच. तेव्हां शाहू राजानें बाळाजी विश्वनाथाच्या हाताखालीं आणखी सैन्य देऊन त्यास दिल्लीकडे पाठविलें, व सैन्याचा खर्च आणि दौलताबाद व चांदा हे दोन किल्ले, व गुजराथ व मालवा ह्या दोन प्रांतांच्या चौथार्डचा हक्क संपादन करावा असें सांगितलें. त्याप्रमाणें बाळाजी विश्वनाथ पेशवे हे बाळाजी महादेव भानू व संताजी भोंसले ह्यांसह सय्यद हुसेनअल्लीवरोवर दिल्लीस गेले. तेथें सय्यदांचें व बादशाही सैन्याचें तुमुल युद्ध झालें. त्यांत मराठ्यांच्या शौर्यामुळें सय्यदांस यश येऊन त्यांनीं फिरकशीर बादशाहाचा वध केला व आपल्या मर्जीप्रमाणें रफिउद्दजात व रफिउद्दबला ह्या दोन मुलांस अल्पावकाशानें दिल्लीच्या तक्तावर बसविलें. परंतु ते अल्पवयी बादशाहा लवकरच मरण पावल्यामुळें मोअजीमचा नातू रोपनअखत्यार ह्यास महमदशाहा असें नांव देऊन बादशाहीचीं वस्त्रें दिलीं; व सर्व राज्यकारभार सय्यद वंधूनीं

आपल्या हातांत ठेविला. ह्या दिल्लीच्या मोहिमेमध्ये मराठ्यांचे पुष्कळ सैन्य व बाळाजी महादेव भानू व संताजी भोंसले वगैरे सरदार ठार मारले गेले. परंतु सय्यद बंधूनीं मराठ्यांचे कृतोपकार स्मरून त्यांना चौथ, सरदेशमुखी व स्वराज्य ह्यांच्या सनदा बादशाही शिक्क्यानिशीं दिल्या व त्यांच्याशीं ठरविलेलीं सर्व कलमें अमलांत आणून त्यांना खुष केले. आणि त्यांचा स्नेहभाव कायम ठेवण्याकरितां देवराव हिंगणे नामक एका हुपार वकिलास शाहू महाराजांच्या तर्फे दिल्लीदरवारांत ठेवून घेतले. येणेप्रमाणें उत्तम यश संपादन करून व दिल्लीदरवारांत मराठ्यांचें वर्चस्व कायम करून बाळाजी विश्वनाथ पेशवे दक्षिणेंत आले; परंतु पुढें ते लवकरच मृत्यु पावले. त्यांच्या मागून त्यांचे पुत्र वाजीरावसाहेब ह्यांस शाहू महाराजांनीं पेशवाईचीं वस्त्रें दिलीं, ह्यांची कारकीर्द ह्यणजे मराठ्यांच्या वैभवोन्नतीचा ऐन बहार होय. ह्या पेशव्यानें आपल्या बापापेक्षांही जास्त करामत दाखवून आपल्या अगाध चातुर्यानें, अप्रतिम राजकारस्थानपटुत्वानें व अपार रणशौर्यानें आपल्या यजमानांची मर्जी पूर्ण प्रसन्न करून सोडली व त्यांच्याकडून 'तुह्यासारखे कर्ते पदरीं असतां

* बाळाजी महादेव भानू हे नाना फडनविसाचे आज्ञे. हे दिल्लीस असतां ज्या वेळीं बादशाहाकडून चौथाई व सरदेशमुखीच्या पेशव्यांस सनदा मिळाल्या त्या वेळीं कामास आले असें ह्यणतात. त्या सनदा पेशव्यांस दक्षिणेंत नेऊं घावयाच्या नाहींत असा दिल्लीच्या सरदारांनीं निश्चय केला होता. त्या वेळीं बाळाजी महादेव यांनीं बाळाजी विश्वनाथास खऱ्या सनदा देऊन पायवाटेनें मराठ्यांच्या गोटांत पाठविलें व आपण खोऱ्या सनदा घेऊन पेशव्यांच्या पालखींतून निघाले. तेव्हां मुसलमान सरदारांनीं तेच पेशवे असें समजून त्यांना ठार मारिलें व त्यांच्या सनदा हिसकावून घेतल्या ! पण इकडे खऱ्या सनदा मराठ्यांनीं दक्षिणेंत आणल्या. त्यामुळे त्यांची निराशा झाली व मराठ्यांचा एक सरदार बळी पडून सर्व महाराष्ट्राचें अतिशय कल्याण झालें.

हिमालयाच्या पलीकडील दुसरे किन्नरखंडाचें राज्यही साधतां येईल' असे गर्वोद्धार काढविण्यास कमी केलें नाहीं. त्यानें पराक्रमपट्टु शिंदे, होळकर, पवार, गायकवाड, जाधव इत्यादि मराठे सरदारांच्या साहाय्यानें गुजराथ, खानदेश, माळवा वगैरे प्रांतांवर स्वाऱ्या करून तेथील मुसलमान सुभेदारांची खोड मोडण्याचा व खंडण्या घेण्याचा एकसारखा क्रम चालविला. त्यामुळें उत्कृष्ट भूमींतील जोमदार वृक्षास ज्याप्रमाणें भरपूर जीवन मिळालें असतां तो जोरानें वळावत जातो व आपल्या बहुविध शाखांच्या विस्तारानें आसमंतांतील सर्व प्रदेश व्यापून टाकितो, त्याप्रमाणें महाराष्ट्राज्यसत्तेच्या जोमदार वृक्षानें हिंदुस्थानांतील वरेच भाग व्यापून टाकिले. व तिकडे बुंदेलखंडांत प्रबल झालेल्या बुंदेल्यांच्या सत्तातरुशीं त्याचा मिलाफ होऊन तो अगदीं एकजीव झाला. मध्यंतरीं दिल्लीपतीच्या कित्येक मुसलमान सरदारांनीं ह्या दोन्ही वृक्षांवर कुठारप्रहार करून त्यांचा उच्छेद करण्याचा प्रयत्न केला. परंतु वामनपंडितांनीं छटल्याप्रमाणें 'कीं तोडिला तरु फुटे अणखी भरानें' असा आनंददायक प्रकार होऊन तो अधिक जोरदार मात्र झाला. महाराष्ट्राज्यसत्तेवर घाव घालण्याकरितां निजामउल्मुल्क वगैरे सरदारांनीं कसे जंग जंग पछाडले हें महाराष्ट्रेतिहासशांस निराळें सांगावयाची आवश्यकता नाहीं. तेव्हां बुंदेल्यांच्या सत्तेचा भंग करण्याचा मुसलमानांनीं कसा प्रयत्न केला व अनायासें कलम झालेल्या भागावर महाराष्ट्राज्यसत्तेची दूरवर पसरलेली शाखा कशी जाऊन चिकटली त्याचाच फक्त विचार करणें प्रस्तुत स्थलीं इष्ट आहे.

छत्रसाल राजा पन्ना येथें स्वतंत्रपणें राज्य करूं लागल्यानंतर त्यास अनेक वेळां मुसलमान सुभेदारांनीं त्रास दिला, व त्याच्या ताब्यांतील प्रांतांवर वारंवार हल्ले केले. त्यामध्ये फरुकाबादचा नवाब महमदखान बंगप्र हा प्रमुख असून त्यानें छत्रसालाचा नाश

करण्याकरितां अनेक युद्धे केलीं. छत्रसालानें व त्याच्या पुत्रांनीं पुष्कळ वर्षे त्याच्याशीं टिकाव धरून अनेक वेळां महमदखानाचा व त्याच्या सरदारांचा पराभव केला. परंतु अखेर महमदखानानें दिल्लीच्या बादशाहाच्या साहाय्येन बुंदेलखंडांतील अनेक राजे लोकांची कुमक घेऊन व स्वतः जंगी फौज तयार करून छत्रसालास जमीन-दोस्त करण्याचा संकल्प केला. त्यामुळे त्या वृद्ध राजाचा उपाय हरून त्यास मराठ्यांची मदत घेणें भाग पडलें. महाराष्ट्राज्यसंस्थापन करणारा मूलपुरुष जो शिवाजी त्याचा व छत्रसाल राजाचा पूर्वीचा स्नेहसंबंध असल्यामुळे मराठ्यांनीं त्यास साह्य करून तो पुनः दृढ केला. ही मनोवेधक हकीकत सांगण्यापूर्वी महमदखान बंग-षाचा मूल वृत्तांत सांगणें अवश्य आहे.

महमदखान बंगष ह्याची स्वदेशभूमि कोहात ही असून त्याचे पूर्वज तेथील बंगष नांवाच्या दरीमध्ये राहत होते, ह्मणून त्यांस बंगष असें ह्मणत असत. त्यांच्यापैकीं मलिक तेजखान नांवाचा एक पठाण औरंगजेब बादशाहाच्या कारकीर्दीत हिंदुस्थानांत आला व तो मऊ-राशिंदाबाद येथें येऊन राहिला. त्यास हिंमतखान आणि महमदखान असे दोन मुलगे होते. त्यांपैकीं महमदखानानें यासीनखान बंगष नांवाच्या सरदाराच्या फौजेमध्ये नोकरी पत्करून बुंदेलखंडामध्ये व दक्षिणेमध्ये चाललेल्या युद्धांमध्ये आपलें नशीब काढलें. व त्यावे-ळच्या रीतीप्रमाणें थोडें थोडें सैन्य जमवून तो लवकरच शक्तिमान् सरदार बनला. पुढें फिरकशीर बादशाहाच्या कारकीर्दीमध्ये त्यानें सय्यद बंधूस चांगलें साह्य करून बादशाहाची कृपा संपा-दन केली. त्यामुळे त्यास चार हजार स्वारांची मनसब, नवाबाची पदवी, व सैन्याच्या खर्चाकरितां बुंदेलखंडांतील इरिच्छ, भांडेर, कुंच, कालपी, सिहोंदा, मौधा, सिप्री आणि जालवण ह्या आठ परग-ण्यांची जहागीर, इतकें मिळालें. त्यांवर त्यानें दलेलखान, अहमदखान,

पीरखान, व सुजातखान ह्यांची योजना केली. नंतर त्यानें ठिक-ठिकाणीं अनेक पराक्रम करून काईमगंज, अहमदाबाद व फरुकाबाद हीं शहरे वसविलीं. फिरकशीरच्या सर्व कारकीर्दीमध्ये दिल्लीच्या दरवारीं अनेक घोटाले सुरू असल्यामुळे निरनिराळ्या प्रांतांवरच्या सुभेदारांस ज्यास्त स्वातंत्र्य प्राप्त होऊन ते कर्तृत्व-शक्तीच्या जोरावर नवीन मुलूख जिंकू लागले, व बादशाहास मुळींच जुमानीतनासे झाले. महमदखान बंगपही ह्याच वर्गातील होता तेव्हां त्यानें आपला फायदा करून घेतला असेल ह्यांत नवल नाहीं. असो. पुढें सय्यद बंधूंचा नाश करून महमदशहा बादशाहास दिल्लीचें तक्त प्राप्त करून देण्याचे कामीं महमदखानानें बरेच साह्य केले, ह्मणून त्यास सप्तहजारी (७००० हजार स्वारांचा अधिकारी) हा हुद्दा, सात लाख रुपयांचें बक्षीस, 'धाजनफरजंग' (रणांतला सिंह) हा किताब, आणि भोजपूर व शमशाबाद परगण्यांची जहागीर इतकीं प्राप्त झालीं; व सन १७२१ मध्ये त्यास अलहाबाद प्रांताची सुभेदारी मिळाली. अशा प्रकारें महमदखानाचा भाग्योदय होऊन त्याचें दिल्लीदरवारांत दिवसेंदिवस चांगलें वजन पडूं लागलें. महमदखान अलहाबादेचा सुभेदार झाल्यानंतर त्यानें अनेक संस्थानिकांना आपलें सामर्थ्य दाखवून त्यांना जेर करण्याचा क्रम आरंभिला. तेव्हां पुष्कळ दुर्बळ राजे त्याच्या प्रचंड सैन्यास भिऊन त्यास शरण गेले, पण बुंदेलखंडांतील स्वातंत्र्यप्रिय व बाणेदार राजा छत्रसाल व त्याचे इतर मांडलिक हे त्यास शरण न जातां उलट त्याच्या प्रांतावर हल्ले करून त्याची नक्षा उतरण्याचा प्रयत्न करूं लागले. त्या योगानें महमदखानाचें व त्यांचें हाडवैर उत्पन्न होऊन तो त्यांच्या पारिपत्याचा प्रयत्न करूं लागला.

महमदखानास दिल्लीच्या बादशाहाकडून बुंदेलखंडांतील आठ परगण्यांची जहागीर मिळाली, ह्मणून पूर्वी सांगितलें आहे; परंतु त्या

प्रांतावर बुंदेल्यांचा अंमल असल्यामुळे त्यांनी त्याच्या सुभेदारांस हुसकून लावून, त्यांचे कांहींएक चालू दिले नव्हते. सन १७१९।२० मध्ये त्यांनी त्याचा मुलगा व काल्पीचा अमलदार पीरखान ह्यास ठार मारून तेथील मुसलमानांचा फडशा पाडिला, व त्यांच्या मशीदी व घरेंदारे लुटून उध्वस्त केली. ही गोष्ट महमदखानास व दिल्लीच्या बादशाहास असह्य होऊन त्यांनी बुंदेल्यांचे पारिपत्य करण्याचा निश्चय केला. महमदखान हा त्या वेळीं बादशाहाच्या शूर सरदारांमध्ये मोडत असल्यामुळे तें काम तिकडून त्याजकडेच सोंपविण्यांत आले. त्याने आपला प्रिय सरदार दलेलखान ह्याची त्या कामावर योजना केली. दलेलखानही मोठा शूर व स्वाभिमानी असल्यामुळे त्याने बुंदेल्यांची रग तेव्हांच जिरवीन ह्या बाण्याने त्यांच्यावर स्वारी केली आणि महमदखानाचा मुलगा काईमखान हाही मोठ्या आवेशाने त्याच्या मदतीस गेला.

बुंदेल्यांचा शूर अधिपति राजा छत्रसाल ह्याला हें वर्तमान समजतांच तोही आपले पुत्र हिरदेसा, जगत्राज, मोहनसिंग आदिकरून बरोबर घेऊन तीस हजार सैन्यानिशीं दलेलखानावर चालून गेला. दलेलखानाच्या व बुंदेल्यांच्या पूर्वीं पुष्कळ चकमकी झाल्यामुळे परस्परांचे शौर्य परस्परांस ठाऊक झाले होते. त्यामुळे परस्परांविषयीं परस्परांच्या मनांत सन्मानबुद्धि वसत होती. छत्रसाल राजाची व त्याची मौढा येथे लढाई झाली. त्या वेळीं त्याच्या मोहनसिंग व किरतसिंग ह्या दोन मुलांनीं ऐन प्रसंगीं दगा दिला. त्यामुळे छत्रसालाने त्यांशीं मोठ्या चातुर्यानें सलोखा करण्याचा घाट घातला व दलेलखानाकडे असा निरोप पाठविला कीं,

हिरदेसाहसे नहिं छली कीरतसेन कपूत ।

बेटा कहिये दलेलसे बंगघ वंत सपूत ॥

भाई महम्मद खानने डान्यो मोरी गोद ।

तब से तुम बेटा मेरे जगत समान सुबोध ॥
 मोहन ठारा दै गये हिरदे रहे तुकाय ।
 तुमहूँ कन्यावा देहु तौ मैं जगतै लेहुँ समझाय ॥

ह्याचा तात्पर्यार्थः—“हिरदेसानें मला फसविलें नाहीं, परंतु किरत-सेन कुपुत्र आहे. महमदखानाचा पुत्र व बंगणाच्या चांगल्या कुलांतला वंशज जो दलेलखान त्यास मीं आपला पुत्र मानिलें आहे. आतां माझे पुत्र हिरदेसा व मोहन हे लपून बसले आहेत, त्या अर्थी दलेलखानानें माझ्या विनंतीकडे लक्ष द्यावें व मजशीं स्नेह जोडावा ह्मणजे जगत्राज त्याची समजावणी करील.”

दलेलखान फार अभिमानी असल्यामुळें त्यानें छत्रसालाच्या विनंतीप्रमाणें त्याशीं समेट न करितां, त्यास असें वाणेदार उत्तर पाठविलें कीं,

तुम राजा महाराज हौ सब राजन में छज ।

अब दलेल कैसे हटै दोहू दीनकी लज ॥

ह्याचा अर्थ असा कीं, “हे छत्रसाल राजा, तूं राजाधिराज असून अतिथोर आहेस, तेव्हां तूं दलेलला शरण ये ह्मणून कसें सांगतोस? कारण जरी तूं मला पुत्र समजलास तरी तसें करणें हें उभय कुलांसही लांछनास्पद होईल. त्या योगानें बंगणाच्या कुलाला कमीपणा येईल व तुझ्या शौर्यालाही कालिमा लागेल”

हें उत्तर आल्यानंतर छत्रसालाची व दलेलखानाची मोठी तुंबळ लढाई झाली. तिच्यामध्ये उभय पक्षांचा अद्वितीय पराक्रम व्यक्त झाला.

* हीं पद्यें, रूपब्राह्मण नांवाच्या एका वृद्ध गृहस्थाकडून वांदा जिल्ह्याचे सेटलमेंट ऑफिसर मि० अलन क्याडेल ह्यांनीं मिळविलीं, तीं आह्मीं येथें दिलीं आहेत. दलेलखानासंबंधानें पुष्कळ आख्यायिका अद्यापि त्या प्रांतामध्ये प्रचलित आहेत. हा पुरुष मूळचा राठोड जातीचा रजपूत असून त्यास महमदखानानें मुसलमान केलें होतें अशी माहिती मिळते.

दलेलखानानें आपल्या निवडक पांचशें स्वारांनिशीं छत्रसाला-
वर हल्ला केला; परंतु भारतीय भीष्माचार्याप्रमाणें शोभणाऱ्या त्या
वयोवृद्ध रणपंडितानें दलेलखानावर उलट चाल करून आपल्या
तरवारीनें व भाल्यानें त्याच्या सैन्यास मार्गें हटविलें व खुद्द दलेल-
खानास आपल्या तरवारीचे अनेक वार केले. त्यामुळें तो जवानमर्द
यवनवीर घायाळ होऊन रणांगणामध्यें पतन पावला.*

छत्रसाल राजानें दलेलखानास ठार करून त्याच्या हाताखालच्या
पांचशें पठाणांची लांडगेतोड केली, हें भयंकर वर्तमान मह-
मदखान बंगघास कळतांच तो दुखविलेल्या नागाप्रमाणें खवळून

* दलेलखानाच्या शौर्यावद्दलची ख्याति अद्यापि बुंदेलखंडामध्यें ऐकूं
येते. त्याच्या शौर्यासंबंधानें पुढील कवन बुंदेले लोक ह्मणत असतात.

गजभर छाती दलेलकी वीस वीसे का ज्वान ।
जोति में जोति समागई पायो पद निरवान ॥
सारी सरन सकेल कै मरन कियो एक ठौर ।
ज्यों पतंग दीपक जरै या विधि धँस्यौ दलेल ॥
दिल्ली से दलेलखां चल्यो खड्ग गहि वाँहि ।
जगतराज सहराज सों मार मौदहा बीच ॥
भई युद्ध पठानकी बह्यो रकल की कीच ॥
तीन दिवस पठान ने करो बडा घमसान ।
जगतराज कंपित भयो छोड भग्यो मैदान ॥
चौथे दिन दो पहर को घेर बुंदेलन लीन ।
तब दलेल भुईसा गिरे खड्ग न घाई कीन ॥

ह्यावरून बुंदेले लोकांची शौर्यप्रियता व्यक्त होते. अद्यापि देखील
दलेलखानाची मौधा येथें जी कबर आहे, तेथें दर गुरुवारीं बुंदेले लोक
जमत असून तेथें प्रसाद वांटीत असतात, व दलेलखानाप्रमाणें आपला
मुलगा शूर व्हावा ह्मणून त्याच्या कबरीवरील ढाल व तरवार आपल्या
मुलाच्या अंगावरून फिरवीत असतात.

गेल्या व छत्रसालाचा केव्हां सूड घेईन असें त्यास होऊन गेलें. त्यानं लागलेंच जंगी सैन्य तयार करून व दिल्लीचा मुख्य प्रधान अमीर-उल्-उमरा खानदौरानखान ह्याच्या मार्फतीनें दिल्लीच्या मांडलिक राजांची मदत मिळवून तो छत्रसाल राजाच्या प्रांतामध्ये एकसारखे हल्ले करीत सुटला. त्यानें सहा महिन्यांमध्ये यमुना नदी ओलांडून बांध्याच्या दक्षिणेस सिहोंदा परगण्यापर्यंत बुंदेल्यांचा सर्व प्रांत काबीज करीत आणिला. तों एकाएकीं दिल्लीहून त्यास, 'ग्वाल्हेरवर मराठ्यांनीं शह दिला आहे, तेव्हां त्यांच्या पारिपत्याकरितां तिकडे जावें' असा हुकूम झाला. त्याप्रमाणें तो कांहीं दिवस ग्वाल्हेरकडे गेला. दरम्यान इकडे छत्रसालाच्या हिरदेसा वगैरे प्रमुख पुत्रांनीं सर्व बुंदेलखंड उध्वस्त करून अलहाबाद प्रांतांत धुमाकूळ उडवून दिला. तेव्हां महमदखान ह्यास पुनः परत बोलावून व दरमहा दोन लाखांचा नवीन तनखा देऊन बुंदेल्यांचा बंदोबस्त करण्याबद्दल दिल्लीहून लिहून आलें. तो पुनः अलहाबादेस गेला, व सैन्याची भरती करूं लागला. त्या वेळीं प्रत्येक शिपायाचा पगार सतरा रुपये व जमादाराचा पगार वीस रुपये करून त्यानें आपला मुलगा आबातखान ह्यास वन्याच फौजेनिशीं यमुना ओलांडून पुढें पाठविलें. ह्या वेळीं महमदखानाचे पंधरा सोळा हजार घोडेस्वार व तितकेंच पायदळ होते. शिवाय त्यानें ओरछाचा राजा उदितसिंग, दतियाचा राजा राय रामचंद्र, सिहोंदाचा जमीनदार पृथ्वीसिंग, चंदेरीचा जहागीरदार दुर्जनसिंग, मौधाचा राजा जयसिंग वगैरे बुंदेलखंडांतील दिल्लीपतीचे मांडलिक राजे, व सय्यद नजमुद्दीनअल्लीखान, सावीतखान, जाननिसारखान, वजारतअल्लीखान, वगैरे वडे वडे मुसलमान सरदार आपल्या साह्यास बोलाविले होते. त्यामुळें तो फार प्रबल होऊन त्यास छत्रसाल राजाचा तेव्हांच पराभव करीन अशी फार घमेंड वाटूं लागली.

ह्या वेळीं छत्रसालाकडेही सुमारें वीस हजार स्वार व एकंदर एक लाख पायदळ इतकें सैन्य होतें. परंतु छत्रसाल हा अनेक युद्धें करून अगदीं थकला होता व वार्धक्यामुळें आतां त्याच्या अंगांत शत्रूशीं टक्कर देण्याची कुवत राहिली नव्हती. त्याचे पुत्र त्याच्याप्रमाणेंच पराक्रमी होते, परंतु ते परस्परां-विषयीं मत्सरग्रस्त असल्यामुळें त्यांच्या हातून राजधोरण राखून युक्तीनें शत्रूचा नाश करण्याची सर्व जबाबदारी तडीस जाण्याची विशेष आशा नव्हती. इकडे महमदखान आपला अजिंक्य सेनासमूह घेऊन बुंदेलखंडांतील एक एक किल्ला काबीज करित अगदीं समीप येत चालला होता. त्यानें चौखंडी, गढककरेली, मऊ वगैरे किल्ले पाडाव करून सुमारें शंभर कोस प्रांत हस्तगत केला व तारावन येथें बुंदेल्यांस शह देऊन सुमारें दहा महिनेपर्यंत त्यांस त्राहि त्राहि करून सोडलें. महमदखानाचा मुलगा काईमखान ह्यानें व इतर मुसलमान सरदारांनीं बुंदेल्यांची अगदीं त्रेधा उडवून दिली. इकडे वृद्ध वीराग्रणी राजा छत्रसाल व त्याचे मुलगे हिरदेसा व जगत्राज, ह्यांनींही मुसलमान सैन्याशीं घनघोर युद्धें करून जागोजाग आपली मर्दुमकी व्यक्त केली. बंगपच्या फौजेची बाजू जास्त खंबीर असल्यामुळें प्रत्येक लढाईमध्ये बुंदेल्यांची पिछेहाट होऊं लागली. तेव्हां त्यांनीं माळवा व गोंडवणचे जमीनदार व गोंड व परिहार जातीचे लोक गोळा करून महमदखानाशीं एकदा निकरानें लढण्याचा प्रयत्न केला. महमदखानानेंही आपल्या सैन्यांत नव्वद हजार रुपये वांटून सर्वास निकरानें लढण्याबद्दल ईर्ष्या उत्पन्न केली. छत्रसालाकडील बुंदेले लोकही वीर्योत्साहप्रेरक रणघोष करूं लागले. उभय पक्षांकडील सैन्यें जेतपूरच्या दक्षिणेस कांहीं कोसांवर येऊन समरांगणांत उभीं ठाकलीं आणि लढाईस प्रारंभ झाला. उभय पक्षांनीं जिवापाड मेहनत करून विजयश्रीस आळविण्याचा

प्रयत्न केला. बुंदेले लोक मुसलमान सैन्यावर वाघासारखे तुटून पडून लागले व महमदखानही आपल्या शूर पठाणांस 'बहादुरो, इही वक्त बहादुरीका है' असे उत्तेजनपर शब्द उच्चारून त्यांच्याकडून निकरानें युद्ध करवूं लागला. बुंदेले लोकांनींही आपली पराकाष्ठा केली व आपल्या बाणांच्या व तरवारींच्या अद्वितीय प्रभावानें त्यांनीं महमदखानास दिपवून सोडलें. उभय पक्षांचे मोठे मोठे वीर ठार झाले व सायंकाळीं महमदखानाचा व छत्रसालाचा हत्ती समोरा-समोर भिडून तरवारीची टिपरघाई सुरू झाली. बुंदेले लोकांची वरचढ होऊन त्यांस यश येणार असें पाहतांच महमदखानानें अतिशय शिताफीनें छत्रसालाच्या हत्तीवर आपली बर्ची फेंकून त्यास वायाळ केलें. त्या सपाट्यांत छत्रसालासही जबर जखम लागून तो मूर्च्छित झाला. त्यामुळें युद्धाचा शेवट होऊन बुंदेल्यांस अप-यश आलें, व छत्रसाल राजास त्याच्या एकनिष्ठ सेवकांनीं मोठ्या युक्तीनें बुंदेल्यांच्या लष्करांत आणिलें.*

* छत्रसाल आपल्या लष्करांत आल्यानंतर शुद्धीवर आला व युद्धामध्ये कोणाचा जय झाला ह्मणून विचारूं लागला, तेव्हां जवळच्या सरदारांनीं सांगितलें कीं, 'अद्यापि कोणाचाच जय झाला नाही. महाराज बे-शुद्ध झाले तेव्हां आम्ही आठ दहा मैल मार्गें हटलों. व पुनः आतां लढाई करण्यास सिद्ध झालों आहोंत.' हें उत्तर ऐकतांच छत्रसालाचे डोळे रक्तासारखे लाल झाले व त्यानें आपल्या सर्व सरदार लोकांस ओर-डून असें सांगितलें कीं, 'प्राण गेला तरी पत्करेल पण मी महमद-खानास कधींच पाठ दाखविणार नव्हतो; असें असून तुम्हीं मला कां आणलें ? छे: छे; तुम्हीं माझ्या कीर्तीला कलंक लाविला ! चला, न्या मला रणांत किंवा येथेंच करा माझा अंत.' हे शब्द ऐकून सर्व शूर बुंदेले अगदीं स्तब्ध झाले व त्यांनीं हळूच युक्तीनें त्याचें सांत्वन करून त्याचा राग कमी केला.

अशा रीतीने छत्रसालाचा पराभव होऊन दिवसेंदिवस त्याचे लढाऊ लोक जायां होत चालले; प्रांताचा बंदोबस्त कमी झाला, व भगीरथ प्रयत्नाने मिळविलेले स्वातंत्र्य व स्वराज्य ह्यांच्यावर वृद्धा-पकाळींच दुर्दैवाचा घाला पडून सर्व बुंदेलखंड पुनः यवनाक्रांत होतें कीं काय अशी त्यास भीति पडली. तेव्हां त्यानें महाराष्ट्रांतील गोब्राह्मणप्रतिपालक क्षत्रियकुलावतंस श्रीमंत छत्रपति शाहू महाराज ह्यांचे पट्टप्रधान थोरले बाजीरावसाहेब पेशवे ह्यांचे साह्य घेऊन यवनांच्या जाचांतून मुक्त व्हावे असा वेत केला, व त्याप्रमाणें त्यानें पेशव्यांच्या दरबारीं आपला एक चतुर वकील पाठविला. त्याच्या बरोबर त्यानें करुणरसानें ओतप्रोत भरलेलें असें एक विनंतिपत्र देऊन त्यांत हिंदुस्थानी भाषेमध्ये शंभर दोहरे लिहिले होते. त्यांत पुढें लिहिल्याप्रमाणें एक दोहरा होता:—

दोहरा

जो गत ग्राहगजेन्द्रकी सो गत भइ है आज ।

बाजी जात बुंदेलनूकी राखो बाजी लाज ॥ १ ॥*

* ह्या दोहऱ्याचीं निरनिराळीं पाठांतरें वाचण्यांत येतात. त्यांपैकीं चरखारी संस्थानाच्या इतिहासांत जें पाठांतर आहे, तें जास्त विश्वसनीय दिसतें. तें असें:—

जो बीति गजराजपर सो बीती अब आय ।

बाजी जात बुंदेलकी राखो बाजी राय ॥ १ ॥

ह्याचें इंग्रजी व मराठी भाषांतर खालीं लिहिल्याप्रमाणें:—

What befel Gajraj has come to pass now,

The Bundela's wager is being lost, save him O Baji Rao.

जी गति झाली गजेन्द्राची । तीच आज आमची साची ।

बाजी जाते बुंदेल्याची । राखी बाजी राजया ॥ १ ॥

वरील दोहरा वाचून कोणासही मराठ्यांच्या त्यावेळच्या रणशौर्याबद्दल अत्यंत अभिमान वाटल्यावांचून राहणार नाहीं. बुंदेलखंडामध्ये देखील हा दोहरा फार लोकप्रिय आहे.

नक्रानें गजेंद्रास ग्रस्त केलें, त्या वेळीं जसा गजेंद्रानें विष्णूचा धांवा केला, व त्यांस त्याची जशी दया आली त्याप्रमाणें यवनांच्या पेंचांत सांपडलेल्या हिंदुधर्माभिमानी बुंदेल्या राजाची ही नम्र विनंति श्रवण करून श्रीमंत बाजीरावसाहेबांचें अंतःकरण अगदीं दयार्द्र झालें व त्यांनीं छत्रपति महाराजांची या कामीं परवानगी घेऊन बुंदेलखंडावर स्वारी करून यवनांचें पारिपत्य करण्याचा संकल्प केला. *

मराठ्यांच्या सैन्यानें माळव्याचा सुभेदार दायबहादूर ह्याला ठार मारून तेथें प्रवेश केला होता, ह्मणून बाजीरावसाहेब माळव्यांत आल्यानंतर मल्हारराव होळकर, विठ्ठल शिवदेव विंचूरकर, पिलाजी जाधव वगैरे सरदार व त्यांच्या हाताखालचे रणशूर लोक यांस बरोबर घेऊन सुमारे बावीस दिवसांत बुंदेलखंडांत येऊन दाखल झाले. त्यांचे एकंदर प्रमुख सरदार बारा असून फौजेची संख्या सत्तर हजारांवर होती.

महमदखानानें बुंदेले लोकांचा अतिशय पराभव करून त्यांचा

* ह्या स्वारीबद्दल निरनिराळे ग्रंथकार निरनिराळ्या हकीकती देतात व सनाचा तर कोठेंच मेळ जमत नाहीं. ग्रांटडफ साहेब सन १७३३ मध्ये बाजीरावानें छत्रसालास साह्य करून छत्रसालाकडून झांशीचा किला व सव्वादोन लक्षांचा मुलूख मिळविला असें लिहितात. (Grant Duff's History, Bom. Ed. 228) सर जॉन मालकम ह्यांनीं संवत् १७९० (सन १७३३) हाच सन मान्य करून ग्रांटडफप्रमाणेंच हकीकत लिहिली आहे. परंतु मि० डब्ल्यु. आयव्हिग ह्यांनीं फरुकावादच्या बंगष नवाबाचा जो इतिहास लिहिला आहे त्यांत मार्च सन १७२९ मध्ये मराठ्यांची व महमदखान बंगषाची लढाई झाली असें लिहिलें आहे. हा इतिहास सगळ्यांत जास्त महत्त्वाचा असल्यामुळे हाच सन मान्य करणें भाग आहे.

पुष्कळ मुलूख काबीज केल्यामुळें तो विजयानंदानें फुगून गेला होता, व त्यास बुंदेल्यांची फारशी भीति वाटत नव्हती. त्यानें आपल्या फौजेस रजा देऊन तिला अलहाबादेस पाठविलें, व बरेच लोक बुंदेलखंडांत नवीन काबीज केलेल्या ठाण्यांवर पाठविले. त्यामुळें त्याजवळ आतां सुमारे चार हजार घोडेस्वार मात्र राहिले होते. त्या समयीं मराठे लोक माळव्याचा नाझीम गिरिधरबहादूर, ह्याचा वध करून बुंदेलखंडावर चढाई करून येत आहेत अशा बातम्या त्यास कळू लागल्या; परंतु तो आपल्या प्रतापाच्या प्रौढीमध्ये गहून गेला असल्यामुळें त्यास त्या खऱ्या वाटेनात. शेवटीं मराठ्यांचें सैन्य त्याच्या लष्करापासून सुमारे नऊ दहा कोसांवर येऊन ठेपलें, असें जेव्हां समजलें तेव्हां त्याचे डोळे उघडले, व मग तो घाईघाईनें सैन्याची जमवाजमव करूं लागला. त्याच्या पक्षास पूर्वीं जे राजे लोक मिळाले होते, ते श्रीमंत बाजीरावसाहेबांचा शौर्यमहिमा ऐकून अगदीं तटस्थ राहिले. फक्त मौधाचा राजा जयसिंग व ओरछाच्या राजाचा धाकटा भाऊ कुंवर लक्ष्मणसिंग, ह्या दोघांवांचून त्यास साह्य करण्यास कोणी आलें नाहीं. दारूगोळा वगैरे संपून गेला असल्यामुळें त्यानें दिल्लीहून तो मागविला, परंतु आयत्या वेळेस तो कशानें येणार ? अशा प्रकारची त्याच्या सैन्याची अव्यवस्था होती तरी त्यास स्वसामर्थ्याची पूर्ण खात्री असल्यामुळें त्यानें आपलें सर्व सैन्य एकत्र करून व त्याच्या सभोंवतीं एक खंदक तयार करून विरुद्ध पक्षाचें कांहीं चालणार नाहीं असा कडेकोट बंदोबस्त केला.

मराठे लोकही लढाईच्या कामांत पूर्ण कसलेले असल्यामुळें त्यांनींही आपल्या सैन्याची सुरेख व्यवस्था केली होती. विठ्ठल शिवदेव विंचूरकर ह्यांची श्रीमंतांनीं आपल्या उजव्या बाजूस योजना केली होती. मल्हारराव होळकर व पिलाजी जाधव हे डाव्या बाजूस होते. ह्याचप्रमाणें निरनिराळ्या भागांवर दुसऱ्या

सरदारांची योजना करून सैन्याच्या निरनिराळ्या फळ्या बांधल्या होत्या. बुंदेले लोकही मोठ्या उमेदीने पेशव्यांच्या सैन्यांत एकत्र होऊन यवनांचा पराभव करण्यास अगदी तयार झाले होते. राजा छत्रसाल व त्याचे पुत्र हे महमदखानाच्या सैन्याने जेतपूरच्या किल्ल्यापलीकडे कोंडले असल्यामुळे त्यांची सुटका होणे सर्वस्वी मराठ्यांच्या विजयावर अवलंबून होते. चंद्र २२ शबान (हिजरी सन ११४१-ता० १२ मार्च १७२९) रोजी युद्धास प्रारंभ झाला. प्रथमतः मराठ्यांनी अजनेरच्या उंच टेंकडीवर आपल्या सैन्याची एक टोळी शत्रूच्या तलाव्यासाठी पाठविली. तेथून महमदखानाचे लष्कर एक कोसाच्या अंतरावर असून त्याचे बाजारबुणगे अगदी त्यांच्या सपाट्यांत होते. त्यामुळे त्यांनी एकदम त्यांच्यावर हल्ला केला व लढाईस सुरवात झाली. मराठ्यांची ही अघाडीस गेलेली टोळी लहानशी असल्यामुळे मुसलमान सैन्याने तिच्यावर उलट चाल करून तीन स्वार ठार केले व काहीं घोडे हस्तगत केले. हे वृत्त मराठ्यांच्या सैन्यास कळतांच त्यांना फार त्वेष आला, व त्यांनी दुसरे दिवशी आपल्या नेहमींच्या पद्धतीप्रमाणे आपल्या सैन्याच्या निरनिराळ्या तुकड्या करून त्या निरनिराळ्या दिशेने शत्रूवर पाठविल्या. मराठ्यांना छापे घालण्याची युक्ति चांगली साधली असल्यामुळे त्यांच्या आकस्मिक मान्याने मुसलमान सैन्याची तेव्हांच गाळण होऊ लागली. दुसऱ्या दिवसाच्या युद्धामध्ये शत्रूच्या उंटांवर व इतर सामानावर मराठ्यांनी चांगलाच हात चालविल्यामुळे त्यांचा पुष्कळ फायदा झाला. दोनचार दिवस असे लहान लहान हल्ले करून शत्रूच्या बळावळाची त्यांनी चांचणी घेतली. चंद्र २५ शबान रोजी महमदखानाने मराठ्यांवर एकदम छापे घालण्याचा प्रयत्न केला, परंतु ते लागलेच जवळच्या पहाडामध्ये दबून बसले, व सायंकाळी एकदम विद्युल्लतेप्रमाणे चालून आले. त्यामुळे रात्रीच्या समयी तुमुल युद्ध सुरू

होऊन मुसलमानांच्या गोटांतून गोळ्यांचा भडिमार होऊं लागला; परंतु बाजीरावाच्या युद्धचातुर्यामुळे मराठ्यांचा नाश फार न होतां अवघे चार लोक मारले गेले व कांहीं उंट व घोडे शत्रूच्या हातीं लागले. अशा रीतीनें दररोज उभय पक्षांच्या चकमकी झड्डं लागल्या व मराठ्यांनीं लवकरच चोहोंकडून नाकेबंदी करून शत्रूची रसद बंद केली, आणि जेथें जेथें मान्याच्या जागा होत्या तेथें पक्का बंदोबस्त केला. त्यामुळे चोहोंकडून तंबी बसून महमदखानाच्या गोटा-मध्ये एकच हाहाःकार झाला. चोहोंकडून रस्तेबंदी झाल्यामुळे सैन्याची रसद बंद झाली व अन्नपाण्याचा दुष्काळ सुरू झाला. मंडवा नांवाचें अगदीं भिकार धान्य वीस रुपयांस शेरप्रमाणें मिळूं लागलें! तरी दोन महिनेपर्यंत मुसलमानांनीं मराठ्यांस हार न जातां आपला टिकाव धरिला. दररोज पांच सहा वेळां मराठ्यांच्या व त्यांच्या चकमकी होऊं लागल्या. महमदखानानें आपली सर्व शक्ति खर्च करून व जिवावर उदार होऊन मराठ्यांशीं टक्कर दिली; परंतु अरुणोदयापूर्वीं क्षणमात्र चमकून लगेच अदृश्य होणाऱ्या तारकापुंजाप्रमाणें मराठे लोक एकदम त्या पाहाडी प्रदेशामध्ये चमकत व महमदखानाच्या सैन्यावर छापा घालून लगेच अदृश्य होत. त्यामुळे दिवसेंदिवस महमदखानाच्या सैन्याचा नाश होत जाऊन तो अगदीं हताश झाला.

इतक्यांत महमदखानाचा शूर पुत्र कार्दामखान हा आणखी कुमक घेऊन जेतपूर किल्ल्याच्या दुसऱ्या बाजूस सहा कोसांवर सुपें येथें येऊन दाखल झाला, असें ऐकतांच मराठे तिकडे वळले. ती संधि साधून महमदखानाचे अगदीं दीन झालेले लोक एकदम जेतपूरच्या बाजूकडे वळले व त्यांनीं तेथील किल्ल्याचा आश्रय केला. ह्या वेळीं त्याच्याजवळ फक्त १००० लोक शिल्लक राहिले. बुंदेले लोक, मुसलमानांनीं पळ काढल्याचें वर्तमान ऐकतांच दुसऱ्या बाजूनें पुढें सरसावून अजनेरच्या टेंकड्यांतून संमुख आले. महमदखानाची व

त्यांची तेथे हातघाईची लढाई झाली, परंतु त्यांत महमदखानाचा पराभव होऊन त्यास जेतपूरच्या किल्ल्याचा आश्रय करणे भाग पडले, व त्याचे कित्येक लोक वाट फुटली तिकडे पळू लागले. महमदखान आजपर्यंत मोठ्या शूरत्वाच्या बाण्याने लढत होता, परंतु त्याचा ह्या मराठ्यांच्या भयंकर मान्यापुढे अगदीं नाइलाज होऊन तो जेतपुरास जाऊन पोहोचला. जेतपूरचा किल्ला फार बळकट असल्यामुळे तेथे त्याने चांगला बंदोबस्त करून शत्रूवर मारा करण्याचा यत्न चालविला. परंतु तेथे कोणतीही सामुग्री शिलक नसल्यामुळे त्याची पूर्ण निराशा झाली. मराठे लोक इकडे काईमखानाचा पराभव करून एकदम विजयोत्साहाने जेतपुरावर परतून आले, व त्यांनी त्या किल्ल्यास वेढा दिला. महमदखानाने अगदीं भिऊन जाऊन किल्ल्याचे दरवाजे बंद केले. मराठ्यांचे शूर सरदार मल्हारराव होळकर, विठ्ठल शिवदेव विंचूरकर व पिलाजी जाधव ह्यांनी बाजीरावसाहेबांच्या आज्ञेप्रमाणे किल्ल्यावर एकसारखे मारे चालविले. तिकडून महमदखानाचा दुसरा मुलगा अकबरखान हा किल्ल्यावरून प्रचंड धोडे खाली फेंकून देऊ लागला, परंतु मराठ्यांनी त्यासही दाद न देता आपल्या शौर्याने शत्रूस त्राहि त्राहि करून सोडले.

जेतपूरचा किल्ला अतिशय बळकट असून त्याचा तट फार अभेद्य असल्यामुळे मराठ्यांस तो लवकर साध्य होईना. तेव्हां त्यांनी शत्रूची हालचाल पाहून त्यावर तोफांचा भडिमार सुरू केला. बाजीरावसाहेब स्वतः घोड्यावर स्वार होऊन शत्रूची हालचाल पहात व आपल्या सैन्यास उत्तेजन देत एकसारखे फिरत होते. त्यांच्या शौर्यप्रभावामुळे महमदखानाची अगदीं दुर्दशा उडून त्याची सर्व शक्ति नाहीशी झाली. किल्ल्यामध्ये त्याचे हजारों लोक उपाशी मरू लागले. मराठ्यांच्या वेढ्यामुळे आंतील मनुष्य बाहेर येईनासे झाले

व बाहेरील मनुष्य आंत येण्याची मारामार पडू लागली. जोंपर्यंत किल्ल्यामध्ये अन्नपाणी होतें तोंपर्यंत त्यांचा कसा तरी निभाव लागला. परंतु पुढें पंचाईत पडू लागली. तेव्हां मुसलमान लोक गाई, बैल, घोडे, उंट वगैरे मारून त्यांच्यावर आपला गुजारा करूं लागले ! कित्येक पटापट तरवारीनें आपली आत्महत्या करूं लागले व कित्येकांनीं निःशस्त्र होऊन मराठ्यांस शरण जाऊन आपला बचाव केला. “ज्यांनीं हत्यार सोडून धर्मवाट मागितली त्यांस वाट* दिली.” त्यामुळे शरण आलेले मुसलमान लोक वाजीरावसाहेब पेशव्यांचें मानसिक औदार्य व सौजन्य पाहून थक्क होऊन गेले व त्यांचे धन्यवाद †गाऊं लागले.

* गोविंदपंत बुंदेल्यांची कैफियत.

† जेतपूरच्या वेढ्याचें व महमदखानाच्या पराजयाचें हृदयद्रावक वर्णन फक्त ‘गोविंदपंत बुंदेल्यांच्या कैफियती’मध्येच लिहिलें नसून तें ‘सियार उल्मुताखिरीन’ ग्रंथामध्ये व मि० आर्यविहान ह्यांनीं फरकावादच्या इतिहासामध्येही लिहिलें आहे. ‘सियारउल्-मुताखिरीन’ ग्रंथाचा मुसलमान इतिहासकार लिहितोः—

“These (Bundela) Rajas, returned to Bundelcund, where Mahmedkhan Bangash thought himself so secure that he had dismissed the greatest part of his Afghans to their homes, retaining only a small body about his person. He had too little local information to be acquainted with all its bases, so that the native princes found means to come upon him before he had any intimation of their approach. He had hardly time to moupt his horse, and to put himself at the head of the little force he had left, and being soon overpowered by numbers, was obliged to quit the field ; and after wandering two or three days, he had just time to throw himself into Jitgur with his troops and followers, wherein he was immediately besieged.

वर सांगितल्याप्रमाणें मराठ्यांनीं महमदखानास अगदीं गोगल-
गाय करून सोडलें तरी तो त्यांस शरण आला नाहीं ! त्यानें गुप्त
हेरांकडून आपल्या कार्दमखान नामक मुलास सैन्य घेऊन येण्याबद्दल
वारंवार निरोप पाठविले, परंतु त्यास कोणीच साह्य करीना. सरते-
शेवटीं त्यानें व त्याच्या आईनें फैजाबादच्या पठाण लोकांची पाय-
घरणी केली व मराठ्यांच्या कचाटांतून महमदखानास सोडविण्या-
बद्दल त्यांची मदत मागितली. तेव्हां त्यांनीं साठ पठाण सरदार व
बरेच सैन्य त्याच्या साहायस दिलें. त्यांनीं बुंदेलखंडांत येऊन मोठ्या
युक्तीनें महमदखानाची सुटका केली. महमदखान जेतपूरच्या किल्ल्यां-
तून पळून गेल्यानंतर तो किल्ला मराठ्यांच्या हातीं आला व त्यांनीं

A great multitude of people of both sexes and of all ages had taken shelter in the place; a scarcity of provisions was soon experienced, which ended in a famine. Cows, horses, and asses became food to the garrison, and a dead beast attracted thousand eyes. Nor was it possible to receive any supply from without, or to get out of the fortress.....”

—*Briggs' Tran. Siyar-ul-Mutakherin.*

ह्यास दुसरा पुरावा मि० डब्ल्यू आर्यन्हिन ह्यांचा ते लिहितात:—

“ x x Jaitpur was strictly invested for several months till there was no longer any grain for food. Then the soldiers began to slaughter their horses and bullocks. Flour could not be procured even at one hundred rupees a seer.....Many of the soldiers died of starvation, and many more leaving the Nawab to his fate escaped from the fort. *Baji Rao's orders to his guards were that any of Muhammed Khan's men who gave up their arms should be allowed to pass unmolested. Many having no food preferred to give up their arms and get away.....*”

—*The Bangash Nawabs of Furrukhabad.*

तो मोठ्या विजयोत्सवानें छत्रसाल राजाच्या स्वाधीन केला. अशा रीतीने छत्रसालावरचें संकट दूर होऊन त्याचा शत्रु जो महमदखान त्याची पुरी खोड मोडली.*

श्रीमंत बाजीरावसाहेब पेशव्यांचा हा अद्भुत पराक्रम पाहून छत्रसाल राजास अत्यंत हर्ष झाला. तो स्वतः अतिशय शूर असून त्याचें सर्व आयुष्य रणांगणामध्ये गेलें असल्यामुळे श्रीमंतांच्या अतुल प्रतापाची योग्यता जाणण्याची त्याच्या अंगी शक्ति होती, त्यामुळे त्यानें श्रीमंतांचा योग्य गौरव करून आपलें गुणग्राहकत्व प्रकट केलें असेल ह्यांत कांहीं नवल नाहीं ! त्यानें स्वसैन्यानिशीं पुष्कळ कोसपर्यंत बाजीरावसाहेबांस सामोरें येऊन त्यांची प्रेमपूर्वक भेट घेतली व त्यांस आनंदभरानें गाढालिंगन दिलें. त्या वेळीं वृद्ध छत्रसालास गहिवर येऊन त्यांच्या नेत्रांतून आनंदाश्रु वाहूं लागले व बाजीरावसाहेबांसही त्याचा स्नेहभाव व सहृदयता हीं पाहून अतिशय संतोष झाला. परस्परांच्या भेटी होऊन परस्परांचीं हृदये प्रेमानंदानें उल्लसित होऊन गेल्यानंतर छत्रसाल राजानें बाजीरावसाहेबांचा व त्यांच्या पराक्रमपटु सैनिकांचा फार चांगला आदरसत्कार केला. बुंदेलप्रभूनें त्या सर्वांस मंगल वाद्यघोष करित मोठ्या थाटानें आपल्या पन्ना राजधानीस नेलें व तेथें टोलेजंग मेजवान्या व मजलसी देऊन त्यांना संतुष्ट केलें. भर दरबारामध्ये छत्रसाल राजानें बाजीरावसाहेबांस आपला पुत्र मानून त्यांचा अतिशय बहुमान

* मि० आर्थाह्न ह्यांनीं, ही हकीकत जेतपूरच्या वेढ्यामध्ये हजर असलेल्या एका इसमानें 'हकीकत-उल् अकालिम' नामक मुसलमानी ग्रंथ लिहिला आहे त्याशीं ताडून पाहिली आहे. ह्यावरून थोरले बाजीरावसाहेब पेशव्यांनीं आपल्या मनाचें केवढें थोरपण दाखविलें तें चांगलें व्यक्त होतें. महंमदखान हा स्त्रीवेष धारण करून पळून गेला अशीही आख्यायिका आहे.

केला. ह्या प्रसंगीं एक मौजेची गोष्ट घडून आली, ती येथें सांगणें अवश्य आहे. छत्रसाल राजानें प्रथम ज्या वेळीं पेशव्यांची मदत मागितली, त्या वेळीं त्यांच्या वकिलानें पेशव्यांशीं असा ठराव केला होता कीं, आपण आह्मांस साह्य करून बंगप्र नबाबाचें पारिपत्य कराल तर आपणास राज्याचा एक हिस्सा आह्मी देऊं. तें कबूल करून बाजीरावसाहेबांनीं स्वारीची तयारी केली व आपल्या पराक्रमानें छत्रसालाचा हेतु परिपूर्ण केला. पुढें पन्ना येथें आल्यानंतर त्यांस अशी गोष्ट समजली कीं, छत्रसाल राजास *छप्पन्न पुत्र असून त्याप्रमाणें राज्याची वांटणी होऊन' आपणांस आजच्या दरबारांत एक हिस्सा मिळणार. व त्या योगानें आपल्या लढाईचा खर्चही पुरता निघणार नाही; तेव्हां त्यांनीं छत्रसालकडून इतकी अल्प वांटणी न घेतां मोठ्या चातुर्यानें आपला कार्यभाग साधून घेण्याचा निश्चय केला. ते छत्रसाल राजाच्या बड्या दरबारांत येऊन दाखल झाले. छत्रसाल राजा व त्याचे सर्व पुत्र आणि मोठमोठे बुंदेले सरदार आपापल्या योग्यतेनुरूप दरबारांत येऊन बसले. त्यांनीं पेशवे व त्यांचे सरदार येतांच त्यांना खडी ताजीम दिली व त्यांना योग्य स्थानीं बसण्याविषयीं विनंति केली. छत्रसालाचे छप्पन्न पुत्र मोठ्या थाटानें येऊन बसले होते. तेव्हां त्यांच्यामध्ये आपण बसावें हें बाजीरावसाहेबांस योग्य न वाटून ते तसेच उभे राहिले. राजा छत्रसाल फार वृद्ध असल्यामुळें त्यानें आपल्या सिंहासनावर बसूनच त्यांस सांगितलें कीं, 'आपण बसावें.' त्या वेळीं बाजीरावसाहेबांनीं नम्रपणानें उत्तर केलें कीं, 'आह्मांस बसावयास जागा द्यावी. आह्मीं कोठें बसावें?' त्यावर राजानें सांगितलें कीं, 'आपण आमचे

*'छत्रप्रकाश' ग्रंथामध्ये छत्रसाल राजास ५२ पुत्र होते असें लिहिलें आहे व पॉगसन १७. होते असें ह्मणतो. पण ह्यावद्दल खरी माहिती मिळत नाही.

चिरंजीव आहांत.' हे खुबीचे शब्द ऐकून श्रीमंत हणाले:—
 'आपले चिरंजीव छप्पन्न आहेत. त्यांत आमचा समावेश केला असतां
 शाहू महाराजांची गैरमर्जी होईल!' (ह्या खुबीदार शब्दांचा अर्थ
 असा होता कीं, छप्पन्न पुत्रांपैकीं मला एक समजलां तर आमच्या
 वांट्यास अवघा दोन लक्षांचा प्रांत येईल व त्या योगानें आमच्या
 फौजेचा खर्चही निघणार नाही, व शाहू महाराजांची आमच्यावर गैर-
 मर्जी होईल. ह्याकरितां योग्य जागीं आमची गणना करून आहांस
 पुष्कळ हिस्सा द्यावा.) राजा छत्रसाल परम चतुर होता. त्यानें श्रीमं-
 तांचें हें भाषण ऐकून असें उत्तर दिलें कीं, 'आमचे चिरंजीव
 दोघे (हिरदेसा व जगत्राज.) वडिल व कनिष्ठ. तिसरे तुह्मी !'
 (ह्याचा भावार्थ माझे तीन पुत्र समजून ज्येष्ठकनिष्ठाचे जसे हिस्से
 लागतात त्याप्रमाणें तुह्मांस तिसरा हिस्सा देतो.) नंतर श्रीमंतांस त्या
 वृद्ध राजानें आपल्या हातानें जगत्राजाजवळ बसविलें व पोषाख व
 नजरनजराणे देऊन त्यांचा फार गौरव केला. छत्रसालाचे वडील
 चिरंजीव हिरदेसा ह्यांनीं व कनिष्ठ चिरंजीव जगत्राज ह्यांनीं श्रीमं-
 तांस आपले बंधु समजून पगडीबदला केला. नंतर राज्याच्या सनदा
 वगैरे होऊन दरबार बरखास्त झाला.*

पुढें कांहीं दिवस पन्ना येथें राहून व छत्रसाल राजास आपल्या
 सहवासानें संतुष्ट करून श्रीमंतांनीं त्याचा निरोप घेतला व स्वदेशीं
 कुच केलें.

* ह्या वेळीं बाजीरावास किती प्रांत मिळाला हें निश्चित सांगतां येत
 नाही. तथापि ग्रांटडफच्या हणण्याप्रमाणें तो सव्वादोन लक्षांपेक्षां पुष्कळ
 जास्त होता ह्यांत शंका नाही. गुलसराई संस्थानच्या दप्तरांतील यादीवरून
 बाजीरावांकडे छत्रसालाच्या पश्चात् जो त्याच्या राज्याचा तिसरा हिस्सा
 आला, त्याचें उत्पन्न काय होतें तें उत्तम समजतें. ती माहिती आर्क्षीं ४ थ्या
 भागांत दिली आहे.

येणेंप्रमाणें वृद्ध छत्रसाल राजा यवनांच्या त्रासांतून मुक्त झाल्या-
नंतर पुढें कांहीं दिवस पन्ना येथें आनंदानें राज्य करीत होता. परंतु
लवकरच त्यावर मृत्यूची गदा येऊन तो सन १७३३ मध्ये परलो-
कवासी झाला. त्यामुळें सर्व बुंदेलखंड दुःखसागरामध्ये बुडून गेलें.

छत्रसाल राजाच्या कारकीर्दीचें सूक्ष्म रीतीनें निरीक्षण केलें तर
तो राज्यसंस्थापक पुरुष असून त्याची छत्रपति शिवाजीबरोबर गणना
करण्यास कांहीं हरकत दिसत नाही. किंवाहुना त्याचें एकंदर जीवन-
चरित्र शिवाजीसारखेंच आहे असें हटलें तरी चालेल. शिवाजी
जसा एका स्वातंत्र्यप्रिय व कर्तृत्ववान् मराठे सरदाराचा मुलगा,
तसा छत्रसालही एका बुंदेले वीराचा बेटा होता. शिवाजीच्या बाल-
पणीं यवनसत्तेनें सर्व देश ग्रासून गेल्यामुळें व हिंदुधर्माची राख-
रांगोळी झाल्यामुळें जशी शोचनीय परिस्थिति होती तशीच छत्र-
सालाच्या बालपणींही होती. शिवाजीस ज्याप्रमाणें दादोजी कोंड-
देवाकडून गृहशिक्षण मिळालें, व महाभारत रामायणादि ऐतिहासिक
ग्रंथांतील सुंदर कथाभागांच्या श्रवणानें वीरश्रीचें वारें अंगीं संचारलें
त्याप्रमाणें छत्रसालासही झालें. शिवाजीनें अल्पवयामध्ये मावळे
लोक जमा करून जसें अद्वितीय कार्य आरंभिलें व मुसलमानांवर
छापे घालून एकापाठीमागें एक अनेक गड सर केले, त्याप्रमाणें छत्र-
सालानेही बुंदेले लोकांच्या अंगीं शौर्यस्फूर्ति उत्पन्न करून त्यांच्याकडून
अद्भुत पराक्रम करून दाखविले. शिवाजीनें दिल्लीपतीकडून चालून
आलेल्या अनेक मुसलमान सरदारांची खोड मोडून जसा अविध-
सत्तेचा पूर्ण विध्वंस केला व स्वराज्य स्थापन करून महाराष्ट्रमंड-
ळाचा उत्कर्ष केला तसा छत्रसालानेही आपल्या लोकांचा
केला. शिवाजीच्या अंगीं धैर्य, शौर्य, स्वाभिमान, दाक्षिण्य, दया,
सौजन्य, स्वधर्मनिष्ठा वगैरे गुण जसे वास करीत होते तसे छत्रसा-
लाच्याही अंगीं वसत होते. शिवाजीनें स्वधर्मरक्षणाकरितां व स्वदेशक-

ल्याणाकरितां आपली काया चंदनाप्रमाणें झिजविली, त्याप्रमाणें छत्र-
सालानेंही झिजविली. शिवाजीस ज्याप्रमाणें यवनांचा ताप दूर करून
धर्मस्थापना करावी आणि अनाथांचें रक्षण करावें असें सांगणारे
निस्पृह व वंदनीय सत्पुरुष मिळाले होते, त्याप्रमाणें छत्रसालासही
एक सद्गुरु सांपडले होते. श्रीसमर्थ रामदासस्वामींनीं शिवछ-
त्रपतीचें चित्त उद्विग्न झालें असतां ज्याप्रमाणें आपल्या सुरस व
प्रेमळ शब्दांनीं त्यांस वारंवार उत्तेजन दिलें, आणि

प्रस्तुत यवनांचें बंड । हिंदु उरला नाहीं चंड ।
बहुतां दिवसांचे मुंड । शास्ता न मिळे तयांसी ॥ १ ॥
देव ब्राह्मण उच्छेदिले । कर्म अवघें भ्रष्टविलें ।
नामसंकीर्तन लोपलें । दुष्टयोगें ॥ २ ॥
पापराशी बळावले । धर्मवान निर्बळ झाले ।
आनंद गौरव विराले । संकटकालें ॥ ३ ॥
दुष्ट भाषणें करिती । नानापरी जाचिती ।
रघुपतिसी नावडती । ह्यणोनि योजना केली ॥ ४ ॥
तुही आहांत अंशभूत । प्रजेचें करा कांहीं हित ।
धर्म स्थापावा तुहां उचित । काळपरत्वे ॥ ५ ॥
धर्माकरितां मरावें । मरोनि अवघ्यांसी मारावें ।
मारतां मारतां घ्यावें । राज्य आपुलें ॥ ६ ॥
राज्य आहे धर्मनीतीचें । नीति करितां सर्व सांचे ।
साच चालतां वैभवाचें । मान पावती ॥ ७ ॥
मानाकरितां तरवार घेतली । वैरीकुळें संहारिलीं ।
प्रकट कीर्ति जर्गी झाली । आनंदमूर्ति ॥ ८ ॥
आनंद असावा सर्वांठायीं । शूरत्वे करावी कमाई ।
कमाई करितां सुख देहीं । पावेल तोची ॥ ९ ॥

अशाप्रकारें वारंवार देशस्थितीचें ज्ञान करून देऊन त्यांच्या ठिकाणीं
स्वधर्माविषयींची कळकळ उत्पन्न केली, एवढेंच नव्हे, तर वारंवार

त्यांच्या पराक्रमाची प्रशंसा करून व त्यांच्या अंतःकरणांत परमानंद उत्पन्न होईल अशा प्रकारच्या पारमार्थिक ज्ञानाचा लाभ करून देऊन जशी त्यांच्या हातून महाराष्ट्राच्याची टोलेजंग इमारत उभारली, त्याप्रमाणे राजा छत्रसालास प्राणनाथ प्रभु नामक एका सत्पुरुषाचा लाभ होऊन त्याने त्याच्याकडून बुंदेलखंडांत स्वतंत्र राज्य स्थापन केले.*

* प्राणनाथ प्रभूने छत्रसालास वारंवार उपदेश करून त्याचा व्यामोह दूर केला, अशाबद्दलची विस्तृत माहिती जरी अद्यापि उपलब्ध झाली नाही, तरी 'छत्रप्रकाश' ग्रंथामध्ये त्यासंबंधाने जो उल्लेख आहे, तो अवश्य वाचण्यासारखा आहे.

“Pran Nath Prabhoo came to visit Chuttur Saul, and by wise and prudent counsel, dispelled the clouds of apprehension from the minds of all. By dilating on the transitory nature of terrestrial, the stability of celestial, objects, and on the omnipotence, mercy, and goodness of God, he elevated the minds of his auditors, who became steadfast in the principles of piety and devotion.”

Pogson's Boondelas. p. 96.

ह्याचप्रमाणे दुसऱ्या एके ठिकाणी छत्रसालास प्राणनाथ प्रभूने उत्तम आशीर्वाद दिल्याचे व त्यास स्वहस्ताने राज्यतिलक लावल्याचे लिहिले आहे.—

“Pran Nath Prabhoo then blessed Chutter Saul, saying:— During your life you shall rule and govern your dominions and be successful in war. The Rajas of your race shall be mighty, magnanimous, and brave, and their posterity shall long retain sovereign sway and whoever contemplates their downfall, will seek only his own destruction; for by divine grace, your house shall be strong and mighty. God has given you a land which abounds in diamonds. You and your posterity shall receive the produce of the

महाराष्ट्रामध्ये रामदासस्वामी व श्रीशिवाजी ह्यांची जी देवाप्रमाणें योग्यता आहे त्याप्रमाणें प्राणनाथ प्रभूची व छत्रसालाची बुंदेलखंडांत योग्यता समजली जाते. रामदासस्वामींचें ज्याप्रमाणें स्तुति-स्तोत्र ऐकूं येतें त्याप्रमाणें बुंदेलखंडामध्येही:—

कृष्ण महम्मद देवचंद प्राणनाथ छत्रसाल ।

इन पंचनको जो भजे दुःख हरे तत्काल ॥ १ ॥

असा दोहरा ऐकूं येतो. श्रीशिवाजी महाराजांचें नांव प्रत्येक महाराष्ट्रीय्यास ज्याप्रमाणें अत्यंत मंगलकारक वाटतें व त्यांचा जयजयकार करण्यास त्यास आनंद वाटतो, त्याप्रमाणें प्रत्येक बुंदेल्यास छत्रसाल राजांचें नांव परम वंदनीय वाटत असून प्रातःकाळीं ते

‘छत्रसाल महा बली । रहे सदा भली भली’

असें हणत असतात. ह्यावरून एकंदरींत छत्रसाल राजा शिवाजीच्या तोडीचा असून तो त्या ‘यवनकुंजरशिर’पर चढणाऱ्या महाराष्ट्रसिंहाप्रमाणें सर्व भरतखंडास ललामभूत झाला असें हणण्यास कांहीं हरकत नाही. त्यांतून विशेषतः आमच्या परमपूज्य छत्रपति शिवाजी महाराजांच्या हितमंत्रानें छत्रसाल राजाच्या अंगीं स्वराज्य स्थापन करण्याची प्रेरणा झाली व त्याच्या हातून यवनांचें पारिपत्य होऊन बुंदेलखंडांत हिंदुधर्माचें पुनरुज्जीवन झालें ही गोष्ट

diamond mines: but by no other race shall this blessing and inexhaustible source of wealth be enjoyed.”

Pogson's Boondelas. p. 102.

ह्यावरून रामदासस्वामी व प्राणनाथ प्रभु ह्यांच्यासारख्या स्वधर्म-रक्षणार्थ अवतीर्ण झालेल्या लोकोत्तर पुरुषांची देशकल्याणाविषयीं कशी दक्षता होती हें चांगलें व्यक्त होतें, आणि तेणेंकरून मार्मिक इतिहासवाचकांस देशहिताची खरी गुरुकिल्ली कोणती, ह्याचा चांगला बोध होऊन त्याची स्वधर्माच्या ठायीं निष्ठा दृढतर होते.

लक्षांत घेतली तर त्याचें सर्व श्रेय पर्यायेंकरून महाराष्ट्राकडे येत असून त्याबद्दल आह्वास अभिमान वाटला पाहिजे.*



* छत्रसाल राजाचें वर्णन चरखारी संस्थानच्या इतिहासकारानें पुढें लिहिल्याप्रमाणें केलें आहे:—

“More than two hundred years ago, in the time of Aurangzeb and his successor Shaha Alum, Emperor of Delhi, Raja Chattra Sál shone bright in Bundelkhand. His capital was Mahowa, near Mow, east of the river Dhasan... ..Like his famous father Chanpat Ray he spent most of his time in the field against Mussalmans. Almost always he beat them off. He was not fond of shows and sights like most Rajas of the present days. Nor did he live an idle life. He cared not for “Peishvai” and “Tazim.” For he was a high minded brave soldier who built up his Raj out of nothing. His estates yearly gave him over a crore of Rupees, out of which he paid nothing to the Emperor. He was indeed an independent Raja, the greatest among the great in the history of Bundelkhand.”

—*Juvenile History of Charkhari. p. 10.*



भाग ४ था.



बुंदेलखंडांत मराठी राज्याची संस्थापना—

सुभेदार गोविंदपंत बुंदेले.

छत्रसाल राजानें मृत्युसमयीं आपल्या प्रांताचे तीन हिस्से केले असें मागील भागांत सांगितलें आहे, ते पुढें लिहिल्याप्रमाणें. पहिला:—४२ लक्षांचा, वडील पुत्र हिरदेसा ह्यास. ह्यामध्ये पन्ना, कलिंजर, मऊ, इरिछ, धमोनी वगैरे सर्व प्रांत आला. दुसरा:— ३६ लक्षांचा, द्वितीय पुत्र जगत्राज ह्यास. ह्यामध्ये जेतपूर, अजयगड, चरखारी, वांदा, बिजावर वगैरे प्रांत मिळाले. तिसरा:— ३३ लक्षांचा, ह्यामध्ये काल्पी, हटा, सागर, झांशी, सिरोज, कुंच, गडकोटा आणि हरदेनगर वगैरे प्रांत असून तो हिस्सा पेशव्यांस मिळाला.* ह्या वेळीं छत्रसाल राजाच्या पुत्रांचा

*१८०६च्या 'एशियाटिक अन्वुअल रजिस्टर' मध्ये पेशव्यांकडे छत्रसालाकडून ३०,७६,९५३ रुपयांचा मुलूख मिळाला व हिरदेसास ३८,४६,१२३ रुपये वसुलाचा मुलूख मिळाला असें लिहिलें आहे. गुलसराई संस्थानच्या कागदांतून आह्वास जी याद मिळाली आहे, तिच्यावरून संवत् १७८२ मध्ये पेशव्यांस छत्रसाल राजाकडून जी वांटणी मिळाली ती ४२ लक्षांची होती असें दिसते. ह्या यादीमध्ये पुढील परगणे व त्यांचा वसूल दिला आहे. परगणे कमर, उरई, कोच, यरेछ, गुलसराई, महोबा, काल्पी, महमदाबाद, रायपूर, हमीरपूर, कुंदोदा, मेहेर, धामोनी, सागर, रहली वगैरे.

व पेशव्यांचा करारमदार ठरून त्यांत पुढील तीन कलमें नमूद झालीं होतीं:-

“१ त्या उभयतां बंधूनीं यमुना आणि चमेल यांचे पलीकडचा मुलूख खेरीज करून बाकी सर्व मुलुखांवरील स्वान्यांत बाजीरावसाहेबांवर जाऊन आपल्या बरोबरच्या फौजेच्या मानानें सर्व लुटींत आणि जिंकलेले मनुष्यांत भागीदार व्हावें.

२ बाजीरावसाहेब दक्षिणेंतील युद्धांत गुंतले हणजे त्या बंधूनीं बुंदेलखंडाचा किमानपक्ष दोन महिनेपर्यंत तरी बचाव करावा.

३ छत्रसाल राजे यांनीं बाजीरावसाहेब यांस पुत्राप्रमाणें मानिलें आहे हणून बाजीरावसाहेबांनीं त्यांच्या त्या दोन पुत्रांचें बंधूप्रमाणें रक्षण करावें.”

ह्याप्रमाणें यशोवैभव प्राप्त झाल्यानंतर बाजीरावसाहेब स्वदेशीं परत आले. बुंदेलखंडामध्यें मराठ्यांचे पराक्रम व्यक्त होऊन त्यांना अत्युत्तम विजय प्राप्त झाल्यामुळें त्यांच्या भावी अभ्युदयाचें द्वारच त्यांना साध्य झालें असें ह्मटलें तरी चालेल. ह्या वेळीं बुंदेलखंडामध्यें मराठ्यांचा प्रवेश झाला, त्यामुळें त्यांना उत्तर हिंदुस्थानांत व दुआबांत प्रवेश करण्यास पुढें फार सुलभ झालें. किंबहुना उत्तरेकडे जिवंत राहिलेल्या मुसलमानांच्या सत्तेचें समूळ उन्मूलन करण्यास बुंदेलखंड हेंच मराठ्यांस उत्तम साधन झालें, ह्यांत शंका नाही. बाजीरावसाहेबांस व मल्हारराव होळकर, पिलाजी जाधव, व विठूजी वगैरे त्यांच्या सरदारांस ह्या प्रांतांत यश आल्यानंतर त्यांनीं तेवढ्यांत संतुष्ट न होतां पुढें लांब लांब भराच्या मारण्यास सुरवात केली. सन १७३५ मध्यें मल्हाररावानें बुंदेलखंडांतून निघून एकदम आग्यापर्यंत चाल केली व मुजफरखान व खानदौरान ह्यांशीं टक्कर देऊन पुष्कळ प्रांत सर केला. सन १७३६ मध्यें बाजीरावांनीं बुंदेलखंडांतील साह्याच्या जोरावर मथुरा, अलहाबाद व बनारस हे प्रांत जिंकण्याचा यत्न

केला, एवढेंच नव्हे, पण सन १७३७ मध्ये बाजीरावसाहेबांचे चिरंजीव नानासाहेब ह्यांस बरोबर घेऊन मराठ्यांनीं भीमथडीच्या घोड्यांना यमुनेचें पाणी पाजलें व छत्रसालाच्या पुत्रांच्या साहाय्यानें कोरा, इटावा वगैरे प्रांतांत त्यांनीं धुमश्चक्री उडवून दिली. हें वर्तमान दिल्लीदरबारीं कळलें, तेव्हां तिकडून छत्रसालाचा पुत्र जगत्-राज ह्याचें पारिपत्य करण्याकरितां पुनः महमदखान बंगघास हुकूम सुटला. महमदखान बंगघ ह्याची जेतपूरच्या लढाईमध्ये मराठ्यांनीं पुरी रग जिरविली होती व मध्यंतरीं त्यास दिल्लीदरबारांतून सुभे-दारीवरून काढूनही टाकण्यांत आलें होतें; परंतु तो फार खुनशी असल्यामुळें त्याच्या मनांत मराठ्यांचें पारिपत्य करावें अशी प्रबळ इच्छा झाली, व ज्या छत्रसालाच्या पुत्रानें मराठ्यांना साह्य करून त्यांना आपल्या घरांत घेतलें त्याची खोड मोडण्याकरितां तो त्याच्या-वर चालून गेला. राजा जगत्‌राज हा मराठ्यांचा पूर्ण दोस्त असल्यामुळें त्याजवर संकट आलेलें कळतांच बाजीरावसाहेब पेशव्यांनीं सन १७३८ मध्ये पुनः बुंदेलखंडावर स्वारी केली. व त्यांनीं मह-मदखानाचा पूर्ण पराभव करून त्यानें पुनः बुंदेलखंडांत येऊं नये असा पक्का बंदोबस्त केला. त्यामुळें जगत्‌राजास परम हर्ष होऊन त्यानें त्यांस आणखी कांहीं लक्ष रुपये खंडणी दिली व बराच नज-राणा कबूल केला. त्याचप्रमाणें इतर बुंदेल्या राजांनींही त्यांस चौथाई कबूल केली. जगत्‌राजानें आपल्या बापाप्रमाणें बाजीरावसाहेबांचा उत्तम प्रकारचा आदरसत्कार करून त्यांस अनेक मजलसी दिल्या व आपल्या स्नेहाची अल्प नजर ह्मणून एक खुबसुरत दासीकन्या समर्पण केली. हीच सुप्रसिद्ध मस्तानी होय.*

* ह्या स्वारीमध्ये पेशव्यांस मस्तानी प्राप्त झाली असें पॉगसनचें ह्मणणें आहे; परंतु छत्रसालानेंच ती दिली असावी हें सयुक्तिक दिसतें. सागरकर

श्रीमंतांबरोवर ह्या स्वारीमध्ये जे कर्तृत्ववान्, स्वामिनिष्ठ, व

सुभेदारांकडून आह्मांस बांदेवाले नबाबांची जी वंशावळ मिळाली आहे तींत पुढील मजकूर आढळतो:—‘बाजीराव बल्लाळ पेशुवा साहब दखनसे हिंदुस्थानमें परनावाले राजा छत्रसालने बुलाए राजाके ऊपर रुहेलखंडसे बंदसकी फौज चढकर परनाका राज खाली किया ओर राजाको जेर वारबहद किया उसवक्त राजाने पूनाको खत भेजकर बुलाये सो पेशुवा साहबकी सवारी आयकर परनाके उपर लढाई कर बंगसको भगा दिया ओर राजा छत्रसालको गादीपर कायम किया. उसवक्त तीन हिसे राजके करके येक हिसा पेशुवा साहबको दिया, ओर महालसे मस्तानी ओरत कबूल सुरतथी सो राजाने. पेशुवा साहबको दी.’ ही मस्तानी बाजीरावाची प्रियकर नाटकशाळा असून तिला त्याने आपल्या बाड्यामध्ये एका महालांत ठेविलें होतें. एका जुन्या बखरीमध्ये पुढील मजकूर आढळतो:— ‘शके १६५८ बाड्याचें काम तयार झालें. मस्तानी कलावंतीण राखली. तीस जागा बाड्यांत करून देऊन ठेविली आणि स्वारी भिंडभदावर दतीया ओडसें यमुना स्थानें हिंदुस्थान प्रांति करून घरास आले.’ ही मस्तानी पुण्यास शनिवारच्या बाड्यामध्ये ज्या महालामध्ये रहात असे त्याचें ‘मस्तानीमहाल’ हें नांव सर्वश्रुत आहे. ह्या मस्तानीस समशेरबहादूर नांवाचा एक मुलगा झाला होता. तो पानिपतच्या लढाईत मारला गेला. तो मोठा शूर असून पानिपतच्या पोंबाड्यामध्ये त्याचें वर्णन अद्यापि ऐकूं येतें:—

समशेरबहादूर रणशूर रणगाडा । रणीं वाजे चौघडा ।
हटकून गिलचे हाणितो धडधडा । ढाल तरवार जमदडा ॥
ज्याणें रणीं अडविला तीस घोडा । सन्मुख दावी मुखडा ।
जसा बाजीचा पुत्र हिरा । येती जखमांच्या लहरा ॥

ह्या समशेरबहादूरावर बाजीरावसाहेबांची फार प्रीति असून त्याचें उप-
नयन करावें असाही त्यांचा विचार होता. समशेरबहादूरस अलीबहा-
दूर नांवाचा मुलगा होता. त्यानें पुढें बुंदेलखंडावर स्वारी करून बांदा
येथें राज्य स्थापिलें. ह्मणून त्याच्या वंशजांस बांध्याचे नबाब असें ह्मणतात.

शूर असे लोक होते त्यांच्या गुणांची योग्य पारख करून श्रीमंतांनी त्यांची ह्या नवीन मिळालेल्या प्रांतावर नेमणूक केली. श्रीमंतांवर गोविंद बल्लाळ खेर, हरी विठ्ठल डिंगणकर, व कृष्णाजी अनंत तांबे असे तीन हुशार सेवक होते. त्यांचा भाग्योदय होऊन त्यांना आजपर्यंत केलेल्या एकनिष्ठ सेवेचें योग्य फळ मिळालें. त्यांनीं पेशव्यांच्या फौजेमध्ये राहून अनेक प्रसंगीं शौर्याचीं कामें केलीं होतीं व स्वतःच्या जिवाकडे न पाहतां स्वामिकार्यार्थ आपलें शरीर झिजविलें होतें. ह्मणून श्रीमंतांची त्यांच्यावर बहाल मर्जी होऊन त्यांनीं त्या त्रिवर्गांस बुंदेलखंडांत राहून ह्या नवीन प्रांताचा बंदोबस्त करावा असा हुकूम केला, व त्यांच्या त्यांच्या योग्यतेप्रमाणें त्यांच्याकडे निरनिराळ्या प्रांतांची वांटणी करून दिली. गोविंद बल्लाळ खेर हे मोठे शूर, हिऱ्येबाज, व कर्ते पुरुष असल्यामुळें श्रीमंतांनीं त्यांच्याकडे सागर, जालवण, कलिंगर वगैरे प्रांत सोंपवून त्यांनीं राजा हिरदेसाच्या प्रांतांचा बंदोबस्त करावा व हिऱ्याच्या खाणीचें उत्पन्न घेत जावें, अशी योजना केली. हरी विठ्ठल डिंगणकर व कृष्णाजी अनंत तांबे ह्यांनीं अनुक्रमें इटोरा परगणे, काल्पी व श्रीनगर येथें राहून छत्रसालाचे द्वितीय चिरंजीव जगत्रराज ह्यांच्या प्रांतांची खंडणी घ्यावी असें ठरविलें. हरी विठ्ठल यांच्याकडे काल्पी, हमीरपूर हे परगणे होते; व कृष्णाजी अनंत ह्यांच्याकडे श्रीनगर, खडिया, कब्रई, चरखारी, बांदा, बारोगड, जेतपूर, मोथ, अजेगड वगैरे परगणे होते. हे उभयतां बरींच वर्षे ह्या प्रांताची व्यवस्था करीत असत. परंतु पुढें अनेक राजकीय उलाढाली होऊन सर्व प्रांत गोविंद बल्लाळ खेर ह्यांच्याकडे आला. व तेच पेशव्यांच्या वतीनें बुंदेलखंडाचे पूर्ण अधिपति बनले.* त्यांनीं आपल्या अजब कर्तृत्वानें

* गोविंदपंत बुंदेले झांशीचे सुभेदार होते असें कित्येक ठिकाणीं लिहिलें आहे पण ती चूक आहे. छत्रसाल राजानें बाजीरावसाहेब पेशव्यांस आपल्या

सर्व बुंदेल्या राजांस अंकित करून मराठी राज्यसत्तेचा ध्वज बुंदेलखंडांत अखंड फडकत ठेविला. त्यांचें चरित्र व पराक्रम महाराष्ट्र वाचकांस सादर करणें अवश्य आहे.

गोविंद बल्लाळ खेर हे जातीचे कऱ्हाडे ब्राह्मण. ह्यांचें मूळ राज्याचा जो तिसरा हिस्सा दिला त्यांत झांशी प्राप्त मिळाला. परंतु त्या वेळीं झांशी वगैरे निराळे गांव नसून फक्त एक किल्ला होता. त्यामुळे बाजीरावाच्या कारकीर्दीत झांशी येथें स्वतंत्र सुभेदार कधींही नेमण्यांत आला नाहीं. पुढें श्रीमंत नानासाहेब पेशव्यांच्या कारकीर्दीमध्ये नारोशंकर मोतीवाले ह्यांनीं ओरछा संस्थानावर स्वारी करून तेथें अठरा लक्षांचा प्रांत सर केला. त्यामध्ये जोतीबा शिंदे बुंदेल्यांशीं लढत असतां बरवासागर येथें मृत्यु पावला व तें गांव बुंदेल्यांकडून हस्तगत झालें, ह्मणून तें जोतीबाच्या वायकोस देण्यांत आलें. मल्हारराव होळकरास बारा हजारांचे गांव दिले. व नारोशंकरांकडे झांशीचा किल्ला, कोंच, कनार, इरिछ वगैरे परगणे सोंपवून त्यांस सन १७४२ मध्ये तेथील सुभेदार केले. नंतर नारोशंकरांनीं झांशी शहर वसविलें, व ओरछाहून लोक नेऊन तेथें वसाहत केली, आणि दतिया वगैरे प्रांतांतील मुख्य काबीज करून झांशीच्या सुभ्याचें पुष्कळ उत्पन्न वाढविलें. नारोशंकर सन १७५७ पर्यंत तेथें होते. पुढें त्यांच्याकडून वेळेवर वसूल येईना ह्मणून त्यांस पेशव्यांनीं परत बोलाविलें व त्यांचे जागीं महादाजी गोविंद यांची योजना केली. पुढें दोन वर्षांनीं बाबुराय कनकराय यांस नेमलें व पुनः सन १७६१ मध्ये नारोशंकरांस पाठविलें. पुढें नारोशंकर मृत्यु पावल्यानंतर विश्वासराव लक्ष्मण नामक गृहस्थास सुभेदार नेमिलें. व तदनंतर रघुनाथराव हरी नेवाळकर ह्या गृहस्थांची सन १७७० मध्ये योजना केली. ह्यांनीं झांशी प्रांतावर आपली चांगली छाप बसवून व श्रीमंतांची मर्जी खुष करून झांशी प्रांत आपणाकडे घेतला. ह्यांच्याच घराण्यांतील शेवटली स्त्री राणी लक्ष्मीबाई ही १८५७ सालच्या बंडाच्या वेळीं आपल्या अतुल पराक्रमानें सर्वत्र प्रसिद्ध झाली. ह्या एकंदर माहितीवरून झांशीच्या सुभ्याचा व गोविंदपंत बुंदेल्यांचा कांहीं संबंध नाहीं हें दिसून येईल.

ठिकाण रत्नागिरी जिल्ह्यांत नेवरें हणून जें लहानसें खेडें आहे तें होय. ह्यांचे मूळपुरुष विठ्ठलभट नेवरेकर हणून कोणी होते. त्यांचे वंशज बाळाजी गोविंद खेर हे नेवरें येथील कुळकर्णांचें वतन चालवीत होते. व त्यांचे भाऊबंद नरसीपंतबाबा खेर हणून होते ते नेवऱ्याच्या शेजारींच बुरमाड हणून गांव आहे तेथील कुळकर्णी होते. त्यांस लक्ष्मणपंत, अंताजीपंत, रामाजीपंत, विठ्ठलपंत, काशीपंत व बाबूराव असे सहा पुत्र होते, व बाळाजी गोविंद यांस एकही पुत्र नव्हता. तेव्हां त्यांनीं नरसीपंतबाबास विनंति करून त्यांचा मुलगा लक्ष्मण ह्यास दत्तक घेतलें व त्याचें गोविंद असें नांव ठेविलें. तो लहान असल्यामुळें त्यांनीं त्याची सर्व व्यवस्था नरसीपंतबाबांकडे सोंपविली. ही हकीकत माघ शुद्ध १० शके १६२८ व्यय नाम संवत्सरामध्ये घडून आली.*

* ह्या वेळीं बाळाजी गोविंद यांनीं नरसीपंतबाबास जें व्यवस्थापत्र लिहून दिलें तें गुलसराई दफ्तरांतून आह्यांस मिळालें आहे. तें येणें-प्रमाणें:—

श्री

“ती० रा० राजश्री नरसीपंतबाबा खेर कुळकर्णी कर्यात

नेवरें व बुरमाड वडिलांचे सेवेशीं:—

अपत्यें बाळाजी गोविंद खेर कुळकर्णी कर्यात नेवरें दोन्ही कर जोडून शिरसाष्टांग नमस्कार विज्ञापना विशेष. आमचे पोटीं वंश नाहीं, वंशक्षय होणार. त्यास आमचें वतन कुळकर्णांचें व झाडमाड व इनामजमीन व घरघरटा व धान्याचीं शेते वगैरे जी वतनदारी आहे त्यांतील खासगत माझा हिस्सा आहे, त्यास मजला संतान नाहीं सबब आपले भाऊबंद कर्यात मजकुरीं वगैरे, गांवीं आहेत, त्यांचे सर्वांचे घरीं मीं जाऊन त्यांस पृथक पृथक सांगितलें कीं माझे हिशसा अधिकारी कोणी नाहीं तर सर्वांतून एक पुत्र घावा हणजे माझा वंश चालेल. त्यास सर्व भाईबंद यांणीं दुर्बुद्धि धरून आह्मी कोणी मुलगा देत नाहीं असें दहा पांच वेळां

गोविंदपंतांचें दत्तविधान झाल्यानंतर थोडेच दिवसांनीं बाळाजी गोविंद मृत्यु पावले व संसाराचा सर्व भार गोविंदपंतांवर पडला. गोविंदपंतांचें वय ह्या वेळीं तेरा चौदा वर्षांचें होतें. वडिलार्जित वतनाची व नेवऱ्याच्या कुळकर्णाची व्यवस्था त्यांच्याकडेच आली. बालवय त्यांतून त्रात्य स्वभाव असल्यामुळें गांवचे लोक ह्या पोरस मुळींच वळेनात. कांहीं दिवस बाळाजीपंताच्या बायकोनें घरादाराची व्यवस्था संभाळली, परंतु पुढें तीही पतिनिधनदुःखानें अगदीं खचली जाऊन लवकरच मरण पावली. त्यामुळें घरांत वडील मनुष्य कोणी राहिलें नाहीं. अल्पवयी गोविंदपंत हूडपणांत व गांवच्या चटोर पोरंशीं खेळण्यांत आपला सर्व वेळ घालवूं लागले. त्यामुळें वतनाची अव्यवस्था होऊन भाऊवंदांनीं गोविंदपंतांचें वतन आपल्या घशांत ओढण्याचा प्रयत्न केला. गोविंदपंतांचे पूर्वघरचे वडील

सर्व भाईवंद यांणीं सांगितलें. त्याजवरून तुह्मी एक आमचे वंशांतील भाईवंद राहिलेला त्यांस तुह्मांस पुसावें असा विचार करून तुह्मांकडे निघोन आलों. तुह्मांस मुलगे सहा आहेत त्यांतून एक मुलगा आह्मांस द्यावा असें बोलत असतां ते समयीं रा० दादोबा नाईक मावलणकर ता० रत्नागिरी व खोत मौजे बुरमाड तर्फ कोडीवारे यांचे विद्यमानें चिरंजीव लक्ष्मण यास द्यावा असा ठराव जाहला. त्याजवरून मीं आपले वरून (?) सदरहू पैसा तुह्मांस निमे वरून (?) दिले व निमे आपले वंशास ठेवून वंशाचें उद्धारण मुलगा घेऊन केले. त्या मुलाचें नांव मीं गोविंद ठेविलें असे. तुह्मीं व मुलगा याणें एकविचारें वतनाची वहिवाट करावी. आणीक भाईवंद यांचा कांहींएक संबंध नाहीं. हा मुलगा लहान सवव तुह्मीं या वतनाच्या वहिवाटीविषयीं पुस्तपणा वंशपरंपरा करावा. यास तुह्मीं अंतर देऊं नये. कळावें बहुत काय लिहिणें मि० माघ शुद्ध १० शके १६२८ व्यय नाम संवत्सरे. सुरसुन सवा मया व अलफ. सेवेशीं श्रुत होय हे विज्ञापना.”

हें पत्र इंग्रज सरकारांत नोंदलें असल्याबद्दल S, Babington for the Supdt. अशी सही आहे.

नरसीपंतबाबा ह्यांनीं बुरमाडाहून पुष्कळ व्यवस्था केली व गोविंद-पंतांस शुद्धीवर आणण्याचा प्रयत्नही केला. परंतु त्या वेळीं अल्लड स्वभाव, उनाडपणा विशेष, अंगामध्ये तारुण्याची कुवत, आणि निष्कालजी वृत्ति असल्यामुळे गोविंदपंतांस बापाचें सांगणें मुळींच रुचलें नाहीं ! त्यामुळे पुढें लवकरच आपल्या स्वछंदी वर्तनाचीं कटु फळे भोगण्याचें त्यांच्या नशीबीं आलें. भाऊवंदांनीं त्यांच्याशीं भांडून त्यांचें सर्व वतन गिळंकृत केलें आणि पांच सहा वर्षांतच त्यांस कफळक करून अन्नान्न दशा प्राप्त करून दिली.

दारिद्र्याचें अंजन मिळतांच गोविंदपंतांचे डोळे उघडले व विचारा नरसीपंतबाबास शरण गेला व मला कसा तरी आश्रय द्या ह्मणून त्यांची विनवणी करूं लागला. घरदार गेलें, वस्त्रपात्र गेलें, जवळ फुटका मणी राहिला नाहीं, अशी स्थिति झाली, तेव्हां त्यानें नरसीपंतबाबाकडे धांव मारून एक हृदयद्रावक पत्र लिहिलें. तें वाचून त्याच्या त्या वेळच्या दारिद्र्य स्थितीचें मूर्तिमंत चित्र कोणाच्याही नेत्रांसमोर उभें राहिल ह्यांत शंका नाहीं. हें पत्र येणें-प्रमाणें:-

“तीर्थस्वरूप राजश्री नरसीपंतबाबा खेर,

कुळकर्णी कर्यात नेवरें व बुरमाड वडिलांचे सेवेशीं:-

अपत्यें गोविंद बल्लाळ खेर कुळकर्णी कर्यात नेवरें दोनी कर जोडून शिरसाष्टांग नमस्कार विज्ञापना विशेष. मजला तुहीं ती० कैलास-वासी बाळाजी गोविंद खेर कुळकर्णी कर्यात नेवरें यांस दत्तक दिल्यात. त्यास मी कर्यात मजकुरीं आपले वतनावर पांच साहा वर्षे होतो. आमचे ती० बाळाजीपंत यांस देवाज्ञा जाहली व मातोश्री-सही जाहली. त्या उपरांत मजपाशीं भाईवंद यांणीं कज्या वगैरे करून मजला बहुत हैराणगती केली. अन्न खाण्यास नाहींसें जाहलें. माझा निरुपाय तेथें जाहला. याजकरतां मी तुह्याकडे आलों. त्यास

आह्मीं व तुह्मीं पूर्वीप्रमाणें एकत्र राहून चरितार्थ करावा. मी दत्तक जाहलों सवत्र माझा त्याग तुह्मीं करूं नये. कर्यात मजकूरचा माझा हिस्सा कुळकर्ण व इनाम जमीन व धान्याची जमीन व घरघरठाण व झाडमाड वगैरे आहे त्यापैकीं वडिलांनीं तुह्मांस निम्मे पेशजी दिल्लेंच आहे. आजपासून तुमचे पांचजण व मी साहावा असे आपसांत एकमेकांशीं कोणी प्रतारणा करणार नाहीं. इमानें इतवारें चालूं व कर्यात मजकूरचें वतनी शेतें वगैरे वतन आहे त्याची वहिवाट तुह्मीं व आह्मीं एकत्र करावी. भाईवंद यांशीं कज्या तुह्मी व आह्मी करून आपले वतनाची वहिवाट सुरळीत चाले असें करूं व पुढें सहाजणांतून एकास कांहीं उद्योग व रोजगार वगैरे लागल्यास एकविचारें चालूं. हें आमचें वडील घर असे, तर सर्व-प्रकारें मान ठेवून वंशपरंपरेनें चालूं. आमचे वंशांतील कोणी आपले वंशासी प्रतारणा करणार नाहीं. कळावें बहुत काय लिहिणें. मिति मार्गशीर्ष शु० ८ शके १६३५ विजय नाम संवत्सरे सुरूसन अर्वा अशीरीन मया व अलफ. सेवेशीं श्रुत होय हे विज्ञापना.”*

ह्याप्रमाणें नरसीपंतबाबाशीं करार करून गोविंदपंत त्यांच्याकडे गेले. नरसीपंतबाबांनीं त्यांस आश्रय दिला, परंतु त्यांचें उत्पन्न वाताबेताचें व घरामध्यें पोरवडा फार असल्यामुळें सर्वांचा चरितार्थ तेथें चालेनासा झाला. तेव्हां दारिद्र्याच्या त्रासानें देशत्याग करण्याचा विचार करून गोविंदपंत व त्यांचे बंधु कोकणांतून देशांत येण्यास निघाले.

ह्या वेळीं महाराष्ट्रामध्यें स्वराज्यसत्तेचा नुकताच अभ्युदय होऊं लागला होता. छत्रपति शाहू महाराज मोंगलांच्या कैदेतून सुटून

* हेंही पत्र इंग्रज सरकारांत नोंदल्याबद्दल S. Babington for the Supdt. अशी सही आहे.

सातान्यास येऊन हिंदुपदपातशाहीचीं राज्यसूत्रें चालवूं लागले होते. श्रीवर्धनकर बाळाजी विश्वनाथ भट व वेळासचे बाळाजी महादेव भानू वगैरे ब्राह्मण मंडळी सातान्यास जाऊन मराठी दरबारांत आपला प्रवेश करूं लागली होती. पुढें लवकरच भट यांनीं आपल्या कर्तृत्वाच्या जोरावर शाहू महाराजांची मर्जी संपादन करून पेशवाईचीं वस्त्रें मिळविलीं. त्यामुळें ब्राह्मणांचा उदयकाल प्राप्त होऊन विपन्न स्थितींतलीं घराणीं कोकणांतून देशावर येऊं लागलीं. आणि त्यांच्या अंगीं पराक्रमचातुर्यादि अद्वितीय गुणांची स्फूर्ति होऊन त्यांच्या हातून छत्रपतींची व त्यांच्या पट्टप्रधानांची मर्जी बसण्यासारखीं अलौकिक कृत्यें होऊं लागलीं. त्यामुळें दारिद्र्यानें गांजून जाऊन मृच्छकटिक नाटकांत ह्मटल्याप्रमाणें:-

दारिद्र्यान्मरणाद्वा मरणं मे रोचते न दारिद्र्यं ।

अल्पक्लेशं मरणं दारिद्र्यमनंतकं दुःखम् ॥ १ ॥

अशी ज्यांची स्थिति झाली होती ते शाहू महाराजांच्या कृपेनें अधिकारवैभवसंपन्न होऊं लागले होते. शाहू महाराजांची कृपा ह्मणण्यापेक्षां 'विधिलिखिताक्षरमालं फलति कपालं न भूपालः' ह्या ह्मणीप्रमाणें त्यांच्या दैवाची रेषा उमटून ते राज्यलक्ष्मीचा उपभोग घेऊं लागले असें ह्मटलें तरी चालेल. असो. अशा वेळीं गोविंदपंत नेवरेकर हे महाराष्ट्रांत येऊन दाखल झाले व त्यांनीं राजदरबारीं कांहीं संधान लावण्याचा प्रयत्न केला. परंतु तेथें आश्रय मिळण्याचा योग आला नाहीं. ह्मणून अखेर त्यांस पेशव्यांच्या पदरीं शागीर्द-पेशाची नौकरी धरावी लागली.

बाळाजी विश्वनाथाच्या मागून पेशवाईचा अधिकार त्यांचे ज्येष्ठ पुत्र श्रीमंत बाजीरावसाहेब ह्यांस मिळाला. त्यांनीं 'बापसे बेटा सवाई' ह्या ह्मणीप्रमाणें आपली तरवार गाजवून दूरदूरचे देश काबीज करण्यास व मराठी राज्याचा झेंडा दूरवर फडकविण्यास प्रारंभ केला.

त्यांच्या हाताखालीं हुजरे व शागीर्द ह्या नात्यानें जीं माणसें होतीं तीं केवळ झांकलेलीं माणकें असल्यामुळें प्रत्येक प्रसंगीं त्यांचें दिव्य तेज चमकूं लागलें. गोविंदपंत हणजे यःकश्चित् शागीर्द किंवा राणोजी शिंदे हणजे जोडा पुसणारा हुजऱ्या, परंतु ह्या हुजऱ्यांनीं व शागीर्दांनीं श्रीमंतांची जी एकनिष्ठ सेवा केली व आपलें अजब कर्तृत्व दाखविलें त्या योगानें त्यांनींही प्रसन्न होऊन त्यांचें कोट कल्याण करण्यास मार्गें पुढें पाहिलें नाहीं. उदारधी व गुणग्राहक प्रभु असल्यावर तेथें चांगल्या गुणांची योग्य पारख व्हावी हें अगदीं साहजिक आहे. गोविंदपंत जातीचा पीळदार, मनगटाचा जोरदार, छातीचा हिऱ्येबाज, असा होता. परंतु दारिद्र्यांजनानें नम्र होऊन पेशव्यांच्या पदरीं शागीर्दां करण्याचा प्रसंग त्यास आला होता; तरी त्याचे स्वाभाविक गुण श्रीमंतांच्या नजरेस आल्यावांचून राहिले नाहींत. वाजीरावसाहेबांच्या स्वारीमध्ये असतांना त्याच्या चातुर्याची व प्रसंगानुरूप वागण्याची एक फार चमत्कारिक गोष्ट घडून आली. श्रीमंतांची स्वारी दक्षिणेंतून एके वेळीं उत्तर हिंदुस्थानांत निघाली असतां त्यांच्याबरोबर हा पाणीदार शागीर्द होता. मार्ग चालत असल्यामुळें श्रीमंतांस दोन दिवस उपासमार झाला. तेव्हां तिसरे दिवशीं त्यानें नर्मदेच्या कांठीं जळत असलेल्या एका प्रेताचा विस्तव घेऊन त्यावर रोठ्या भाजल्या व आपल्या यजमानाची क्षुधा तत्काल शांत केली. हें पाहून श्रीमंतांस त्याच्या धोरणाचा फार विस्मय वाटला. व त्यांस हा कोणी तरी कर्तवगार पुरुष होईल असें वाटलें*. पुढें अनेक युद्धांमध्ये त्याच्या कर्तवगारीबद्दल श्रीमंतांची खात्री होऊन त्यांची त्यावर पूर्ण मर्जी वसली आणि सन १७३३ मध्ये बुंदेलखंडांतील मोहिम फत्ते

* लोकहितवादींच्या 'ऐतिहासिक गोष्टीं'मध्ये हा वाई वावधनचा राहणारा होता असें लिहिलें आहे परंतु त्याबद्दल शंका आहे.

झाल्यानंतर त्यांस त्या प्रांताचा सुभेदार नेमिलें. ही हकीकत वर सांगितलीच आहे. येणेंप्रमाणें गोविंदपंतांचा भाग्योदय होऊन ते शागीर्दाचे सुभेदार बनले व इतिहासांत गोविंदपंत बुंदेले ह्या नांवानें प्रसिद्धीस आले.

बुंदेलखंड ह्मणजे अगदीं परदेश; तेथील बुंदेले लोक अतिशय दंगेखोर; त्यांतून मुसलमान लोक तो प्रांत घेण्यास टपलेले; अशी स्थिति असल्यामुळें त्या प्रांताची व्यवस्था करणें हें फार जोखमीचें काम होतें. तथापि गोविंदपंतांनीं तें मोठ्या शहाणपणानें सिद्धीस नेऊन सर्व बुंदेले राजांवर आपलें वर्चस्व वसविलें व मराठ्यांचें अतिशय कल्याण केलें. ज्यास आपल्या गांवचे कुळकर्णांचें वतन संभाळण्याची देखील पुर्ती अकल नव्हती तो बाजीरावसाहेबांसारख्या पेशव्यांच्या पसंतीस उतरून सर्व बुंदेलखंडाचा राज्यकारभार चालवितो हें पाहून ईश्वराच्या अद्भुत कृतीचें कोणासही कौतुक वाटल्यावांचून राहणार नाहीं. असो. गोविंदपंतांस श्रीमंतांनीं सुभेदारी सांगतांच त्यांनीं आपल्या मुत्सद्दीपणास प्रारंभ केला. प्रथमतः त्यांनीं आपल्या ताब्यांत दिलेल्या प्रांताचा 'ऐनमाल कमाविसी, जकाती वगैरे'चे उघाईस आपल्या तर्फेनं निरनिराळे कमाविसदार नेमिले. ते पुढें लिहिल्याप्रमाणें:—

सागर प्रांतीं ठाणीं पांच.

१. रहिली रायगर, येथें गोविंद केशव कमाविसदार यांस ठेविलें व त्यांच्याकडे रहिली, गढाकोटा, पथरिया, दमोई, बल्हई, वगैरे परगणे दिले.
२. दुसरें ठाणें कुटरी परगणे हटें, येथें केसो सोनदेव कमाविसदार यांस नेमून त्यांच्याकडे हटें, जटाशंकर, कोटा, सिमरिया, जेतपूर, अमानगंज, करेंटी वगैरे गांवें दिलीं.
३. तिसरें ठाणें उरई, येथें लक्ष्मणपंतदादा खेर कमाविस-

दार यांची नेमणूक केली व त्यांच्याकडे पंचमहाल, मोघाण, केळगांव, मालथोन वगैरे गांवे सोंपविलीं.

४. चौथें ठाणें जैसीनगर, कारण सागरचा किल्ला कुरई-वाले नवाब दाबून बसले होते, सबब ठाणें तेथें न राहून जैसीनगर येथें नेलें व तेथें एक कमाविसदार नेमून त्याकडे सागर परगणा, रणावली, जैसीनगर, हसर-वारा, भेडा वगैरे प्रांत दिला.
५. पन्ना येथील हिऱ्याच्या खाणीचें जें उत्पन्न होईल त्याचा तिसरा हिस्सा घेण्याकरितां रामचंद्रपंत चितळे सुभेदार यांना ठेविलें.

ह्याचप्रमाणें जालवण प्रांतीं तीन ठाणीं ठेविलीं. तीं पुढें लिहिल्याप्रमाणें:-

जालवण प्रांतीं ठाणीं तीन.

१. चुरखी परगणे रायपूर येथें जनार्दन विठ्ठल खेर, यांच्याकडे परगणे कनार, जालवण, कोंच, कुटोण, गोहण, खजुवा, केलिया वगैरे.
२. दुसरें ठाणें ऐट परगणे महमदाबाद, येथें गोविंद जिवाजी नाफडे राहिले. यांच्याकडे ऐट, उरई, सैदनगर, कोठरा, आकोडी वगैरे.
३. तिसरें ठाणें गुलसराई, येथें विठ्ठलपंतकाका खेर यांनीं गुलसराई, सीमिरिया, बेरछ, तालवड वगैरेंची व्यवस्था पहावी.

येणेंप्रमाणें ठिकठिकाणीं योग्य ठाणेदार नेमून गोविंदपंतांनीं एकंदर प्रांताची सुरेख व्यवस्था केली. छत्रसालाचा वडील पुत्र हिरदेसा ह्याच्याकडून कांहीं गडबड होऊं नये ह्मणून गोविंदपंत स्वतः पन्ना छत्रपूर येथें रहात असत व हिरदेसाकडून पेशव्यांस

मिळालेल्या प्रांतांची उघाई आपल्या देखरेखीखालीं करवीत असत. त्यांच्या दरान्यामुळे हिरदेसा जिवंत होते तोंपर्यंत बुंदेल्यांनीं बिलकूल तक्रार केली नाही.

गोविंदपंत आपल्या सुभ्याचा बंदोबस्त करूं लागल्यानंतर त्यांच्या अंगचे उत्तम गुण लवकरच प्रकाशमान होऊं लागले. त्यांनीं छत्रसालाचे चिरंजीव हिरदेसा ह्यांच्या दरबारांत आपला बस बसवून हळहळ पेशव्यांस मिळालेल्या प्रांतांचें चांगलें संरक्षण करण्याकरितां जागोजाग नवीन किल्ले बांधण्यास प्रारंभ केला व युक्तियुक्तीनें नवीन प्रांत काबीज करण्यास सुरवात केली. त्यांनीं प्रथमतः हिरदेसा राजास आपली कर्तबगारी दाखवून त्याजकडून गढाकोटाचा बळकट किल्ला मिळविला. हा पहाडी किल्ला पूर्वी गोंड राजाच्या ताब्यांत होता. त्या राजानें छत्रसाल राजाच्या वकिलाचा अपमान केला म्हणून छत्रसालानें त्यावर स्वारी करून तो काबीज केला होता.* पुढें कुर-

* छत्रसालाचा जो वकील पेशव्यांची मदत मागण्याकरितां पुणेदरबारीं गेला होता तो एका डोळ्यानें अंध होता. तो पुण्याहून परत आला तेव्हां ह्या पहाडाजवळ जीं दोन प्रचंड तळीं आहेत त्यांचे कांठीं डेरे देऊन उतरला होता. त्याचा अपमान करण्याकरितां गढमंडलाच्या राजानें त्यास मेजवानी दिली व त्यांत सर्व एकाक्ष माणसें पाठविलीं, एवढेंच नव्हे, तर ज्या कामदाराची त्या कामावर योजना केली तोही एकाक्ष, व त्याचा घोडा देखील एकाक्ष पाठविला होता. तें छत्रसालाच्या वकिलास असह्य होऊन त्यानें पन्ना येथें गेल्यानंतर आपल्या यजमानास ही गोष्ट कळविली. छत्रसाल राजा स्वाभिमानी असल्यामुळे त्यानें त्या गोंड राजावर स्वारी करून त्याचा प्रांत काबीज केला, व त्यास

हांसत कर्म करावें भोगावें रडत तेंच परिणामीं ।

ह्या मयूरकवीच्या उक्तीचा अनुभव आणून दिला. ही माहिती सागरच्या बखरींत दिली आहे. ह्या राजानें पलायन करून आपला बचाव

ईवाले नवावाकडे हा प्रांत गेला. तो गोविंदपंत बुंदेल्यांनीं हिर-
देसाचे कारकीर्दीत आपणाकडे घेतला. नंतर त्यांनीं तेथील हवापाणी
व सृष्टिसौंदर्य पाहून तेथील सागर नांवाच्या प्रचंड तलावाच्या
कांठीं नवीन गांव वसविलें. व पुढें तेथेंच आपली राहण्याची जागा
केली. नंतर सागर प्रांतांत गडपहाराचे गांव सामील करून तो
स्वतंत्र परगणा केला. ह्या प्रांतामध्ये अहिर, गोंड वगैरे जातींचे
रानटी व शूर लोक होते व त्यांचा पेशव्यांच्या मुलुखास फार उपद्रव
होत असे. ह्मणून गोविंदपंतांनीं त्यांच्यावर जबर ठेवून त्यांना अंकित
करून सोडलें. ह्याप्रमाणें त्यांनीं आणखी प्रांत घेऊन व र्हेली वगैरे
ठिकाणीं किल्ले बांधून पेशव्यांच्या सुभ्याचें बुंदेलखंडांत चांगलें
प्राबल्य स्थापित केलें.

इतक्यांत सन १७३९ मध्ये राजे हिरदेसा हे मृत्यु पावले.
त्यांस सभासिंग व पृथ्वीसिंग असे दोन पुत्र होते. पैकीं सभासिंग
हा प्रबल असून त्यानें हिरदेसाच्या मागून लगेच गादी बळकाविली.
तो दुष्ट लोकांच्या सल्ल्यानें गोविंदपंतांशीं बाहेरून गोड बोलून
अंतस्थ द्वेषभावानें वागूं लागला, व पेशव्यांची वार्षिक खंडणी
देण्यास तक्रार करून त्यांच्या मामलेदारांस व कमाविसदारांस न
जुमानतां प्रांताची जमाबंदी करूं लागला. तेव्हां गोविंदपंतांनीं त्याब-
द्दलचें स्पष्ट कारण त्यास विचारलें. अर्थात् त्याच्या मनांत पापबुद्धि
उत्पन्न झाली असल्यामुळें त्यानें त्याचें सरळ उत्तर दिलें नाहीं.
त्यामुळें गोविंदपंतांस मनस्वी राग येऊन त्यांनीं त्याचें पारिपत्य कर-
ण्याचा विचार केला. आजपर्यंत बुंदेल्यांशीं स्नेहसंबंध चालत
असल्यामुळें त्यांच्याशीं युद्धप्रसंग करणें फार नाजूक असून कदाचित्

केला. त्याचे वंशज अद्यापि गढमंडलाजवळ एका गांवीं आहेत. ह्या
राजाच्या वेळचीं 'मनमहाल' वगैरे जुनीं चिन्हें जबलपुराजवळ अद्यापि
दृष्टीस पडत

त्या योगानें बुंदेलखंडांतील पेशव्यांच्या अंमलास कांहीं धोका पोहोचेल कीं काय अशी भीति होती; सबब त्यांनीं त्याचा दूरवर विचार करून पेशव्यांच्या हुकुमानें काय तें करावयाचें असें ठरविलें. ह्याच समयास श्रीमंत बाजीरावसाहेब कैलासवासी होऊन त्यांचे चिरंजीव नानासाहेब हे पेशवाईच्या पदाचे अधिकारी झाले होते. ह्याकरितां त्यांस समक्ष भेटून व पुणेदरबारचा रागरंग पाहून ह्या कामीं त्यांची सल्ला घ्यावी ह्या उद्देशानें ते पुण्यास आले. तेथें आल्यानंतर श्रीमंतांच्या व गोविंदपंतांच्या भेटी होऊन सभासिंगाचें राजकारण ठरलें व सरकारांतून त्यांस हुजरात व शिंदे होळकरांच्या फौजा साहायस मिळून तें पन्ना शहरावर हल्ला करण्याकरितां रवाना झाले. ते मजलदरमजल कुच करीत हट्यास आले व तेथून सडे फौजेनिशीं दौड करून पन्ना येथें आले. तेथें राजा सभासिंग हा बुंदेले लोक जमवून व मराठ्यांच्या विरुद्ध होऊन युद्धास सिद्ध झाला. गोविंदपंतांनीं पन्ना शहरास वेढा घालून मोठ्या चातुर्यानें सभासिंगास किल्ल्यामध्ये कोंडून ठेविलें. पुढें त्यांची व बुंदेल्यांची जंगी लढाई झाली. तींत गोविंदपंतांचा पराक्रम उत्तम प्रकारें व्यक्त होऊन राजा सभासिंग हा शरण आला, आणि त्यानें पेशव्यांच्या हिश्याचे सर्व प्रांत स्वतंत्र तोडून दिले व लढाईचा खर्च दिला. गोविंदपंतांकडे सभासिंगाकडून हिरदेसाच्या हिश्यांतील पुढील प्रांत आले.

प्रांत सागर—१ परगणे सागर—सागर, जैसीनगर, रणावली. २ परगणे हटे—हटे किल्ला कसबा बाहेर (खेरीज ?) करून; जटाशंकर, बारपागर. ३ परगणे दमोई—दमोई, झुजार, आभाणें, बाळाकोट. ४ परगणे लखरोणी पथरिया. ५ परगणे रामगीर रहिली—रहिली, बाल्हई. ६ परगणे खेमलासें पंचमहाल—खेमलासें, खुरई, येरण, गडोला, इटावें, मोहासें. ७ मोघाण. ८ मालथोनचा किल्ला.

प्रांत जालवणः—१ परगणे कनार जालवण—जालवण, गोहोण,

कुरोण, खजवा. २ परगणे महंमदाबाद ऐट-ऐट, उरई. ३ परगणे रायपूर चुरखी. ४ मौजे केलिया. ५ परगणे गुलसराई-गुलसराई, तालवड, सिमरिया, बोरछ. ६ परगणे कोंच.

येणेंप्रमाणें सागर व जालवण प्रांतीं मिळून चौदा परगणे अगदीं स्वतंत्र रीतीनें तोडून घेतले व हिऱ्यांच्या खाणींतला तिसरा हिस्सा कायम करून घेतला.


ह्याच समयीं छत्रसालाचा दुसरा पुत्र जगत्राज हाही पन्नाच्या सभासिंगास मिळाला होता ह्मणून त्याचेकडूनही सरकारी महाल तोडून घेतले. ते महोबा, हमीरपूर, काल्पी, नरसिंगगड असे चार होते. ह्या सर्व प्रांतांवर पूर्वीचे कमाविसदार कायम करून त्यांनीं स्वतंत्र रीतीनें वसूल करून सुभेदाराकडे पोहोंचता करावा असा बंदोबस्त केला. ह्या राजकारणामध्ये सरकारचा फार फायदा होऊन गोविंदपंतांवर हुजूरची पूर्ण कृपा झाली.

गोविंदपंतांनीं पन्नाच्या राजाकडून पेशव्यांचे सर्व प्रांत स्वतंत्र करून त्यांचा बंदोबस्त केल्यानंतर उत्तरेकडे मुलुखगिन्या करण्याचा विचार केला. ह्या वेळीं मोठमोठे नामांकित सरदार महाराष्ट्रांतून उत्तर हिंदुस्थानांत चढाई करण्यास निघाले असून वुंदेलखंडांतून ते निरनिराळ्या ठिकाणीं पसरले होते. राजपुतान्यामध्ये गोपाळराव बर्वे, दिल्लीकडे अंताजी माणकेश्वर, विठ्ठल शिवदेव विंचूरकर, अंतर्वेदीमध्ये मल्हारराव होळकर, गंगाधर यशवंत, व ओरछा वगैरे प्रांतांत नारोशंकर वगैरे सरदार मोठमोठ्या फौजा घेऊन आपल्या कर्तबगारीनें व तरवारीच्या जोरावर आपला अंमल वसवीत चालले होते. अशा वेळीं गोविंदपंतांस ताब्यांत असलेल्या प्रांतांचाच नुसता बंदोबस्त करून स्वस्थ कसें राहवणार ? त्यांनींही आपल्या समशेरीचे चार हात चालवून नवीन प्रांत काबीज करण्याचा निश्चय केला. त्यांनीं लगेच सागर वगैरे प्रांतांची व्यवस्था पेशव्यांच्या संमतीनें

आपल्या तफें आपला वडील मुलगा बाळाजी गोविंद ह्याजकडे सोंपवून व त्याच्या हाताखालीं कारभारी रामराव गोविंद, फडणीस केसो शंकर कान्हेरे, पोतनीस भिकाजी राम करकरे, चिटणीस रामचंद्र गोविंद चांदोरकर असे आपल्या जवळचे हुशार मुत्सद्दी व खाजगी पागा व शिलेदार ठेवून आपण स्वतः धाकटे चिरंजीव गंगाधर गोविंद ह्यांस बरोबर घेऊन स्वारीस निघाले. पुढें काल्पीचा घाट यमुना उतरून मजलदरमजल कुच करीत ते अंतर्वेद प्रांतावर चालून गेले; आणि तेथील रोहिले पठाणांचा पराभव करून माणिकपुरापासून खुरज्याची गढी व कोळीजळेश्वरापर्यंत परगणे काबीज केले. ह्या वेळीं गोविंदपंतांनीं आपल्या समशेरीचा प्रभाव चांगलाच व्यक्त केला. प्रयागचा किल्ला व कुराजहानाबाद सर करून तेथें मराठ्यांचा झेंडा लावावा असा गोविंदपंतांचा हेतु होता परंतु तो सिद्धीस गेला नाहीं. ह्या मोहिमेमध्ये गोविंदपंतांस जो प्रांत मिळाला त्यावर त्यांनीं महालानिहाय आपल्या बरोबरीच्या मंडळीपैकीं काशीपंतकाका खेर वगैरे हुशार गृहस्थांस निरनिराळीं कामें सांगितलीं. गोविंदपंतांनीं अंतर्वेदीवर हल्ला करून बराच प्रांत काबीज केला. हें ऐकून दिल्लीहून कुबुज्या नांवाचा एक सरदार चालून आला, परंतु त्यांनीं त्याच्याशीं मातबर लढाई करून त्याचा पराभव केला व त्याची फौज लुटून त्याला 'दे माय धरणी ठाय' करून सोडलें. ह्या मोहिमेमध्ये गोविंदपंतांनीं जे प्रांत काबीज केले त्यांमध्ये शिंदे होळकरांचा विलकूल हिस्सा नसून ते सर्व सरकारच्या मालकीचे होते.

ह्याप्रमाणें पहिली मोहीम फत्ते झाल्यानंतर दुसरे वर्षीं गोविंदपंतांनीं शिंदे होळकरांचें साह्य घेऊन, इटावे, फुफुंद, सकुराबाद वगैरे प्रांतांवर स्वारी केली; व ते तिन्ही प्रांत हस्तगत करून तेथें आपला अंमल बसविला. शिंदे होळकरांच्या फौजा बरोबर असल्या ह्याणजे काबीज

शालेल्या प्रांतांची वांटणी करून द्यावी लागत असे. ती दर शेंकडा पुढें लिहिल्याप्रमाणें असे:-



होळकर

शिंदे

२३-

२३-

हा प्रमाणें वांटणी होऊन इटावा महाल सरकारांत आला. सकु- रावाद होळकर याजकडे गेली व फुफुंद वगैरे महाल शिंद्यास मिळविले. या खेरीज गढमुक्तेश्वरपर्यंत आणखी प्रांत मिळाला होता. वांटणी होऊन सरकारचा प्रांत गोविंदपंतांच्या जिम्मेखाली आला. गोविंदपंत हे पेशव्यांचे सुभेदार असल्यामुळें सरकारच्या वांटणीस जो प्रांत येईल तो त्यांच्या ताब्यांत येत असे. त्याचा बंदो- बस्त ते पेशव्यांच्या हुकुमानें मोठ्या चातुर्यानें करीत असत. नवीन मिळविलेल्या इटावा प्रांतावर त्यांनीं मोरोपंत पंडित नामक एका हुशार गृहस्थास मामलतदार नेमिलें व फडणिसीचें काम कृष्णाजी राम लघाटे ह्यांस सांगितलें. नवीन मिळालेल्या प्रांतांची गोविंदपंतांच्या हातून योग्य व्यवस्था होते असें पाहून शिंदे होळकरांनीं ह्या खेपेस आपापल्या वांटणीस आलेले महाल त्यांच्याच ताब्यांत दिले, व ते दक्षिणेंत गेले. गोविंदपंत हे कांहीं दिवस इटावा येथें व कांहीं दिवस रायपुराजवळ उमरगड ह्मणून गांव आहे तेथें राहून चातुर्मास घालवीत असत. व खरीप रबीचे हंगामी प्रांतांत स्वतः फिरावयास जाऊन जमाबंदी करीत असत. त्यामुळें प्रांतांचें उत्पन्न नियमित रीतीनें जमा होत असे.

अशा रीतीनें गोविंदपंतांचा बुंदेलखंडांत चांगला अंमल बसू लागला व बुंदेले राजेही त्यांच्याशीं नम्रपणानें वागू लागले. त्यांचें सामर्थ्य व लौकिक ऐकून पुष्कळ बुंदेले संस्थानिक त्यांना आपल्या साहाय्यस बोलवीत व त्याजबद्दल त्यांना निराळा मुलूख देत असत. गोविंदपंत स्वतः मोठे राजधोरणी व हिंमतदार असल्यामुळें ते बुंदेले संस्था-

निकांच्या साहायस जाऊन आपलें वर्चस्व त्यांच्या दरवारीं कायम करून येत असत. पन्नाचा राजा सभासिंग व जेतपूरचे राजे जगतराज ह्यांस त्यांनीं आपल्या मुठींत ठेविलें होतें. असें असतांही त्यांच्या-मध्ये कुटिलमंत्रिमंडळाच्या कारस्थानानें वारंवार विग्रह उत्पन्न होऊन गोविंदपंतांस त्यांत पडण्याचे नेहमीं प्रसंग येत. राजा सभासिंग हा हिरदेसाच्या मागून पन्नाच्या गादीवर आला व त्यानें गोविंदपंतांशीं उन्मत्तपणानें वागून पेशव्यांच्या खंडणीस हरकत केली. तेव्हां गोविंदपंतांनीं त्यास आपल्या समशेरोचा जोर दाखवून पेशव्यांचे प्रांत स्वतंत्रपणें तोडून घेतले ही हकीकत मागें सांगितलीच आहे. त्याच सभासिंगामध्यें व त्याचा धाकटा भाऊ दिवाण पृथ्वीसिंग ह्यांमध्ये पुन्हा कलह उत्पन्न झाला; व पृथ्वीसिंग त्याजवळ राज्याचा अर्धा वाटा मागूं लागला. सभासिंग महाकपटी व स्वार्थपरायण असल्यामुळें त्यानें राज्यलोभाधीन होऊन आपल्या वंधूचा वध करण्याचा बेत चालविला. ही गोष्ट सभासिंगाच्या राणीस समजली. ती जातीनें अवला होती तरी अत्यंत कृपाळू व पापभीरू होती. तिनें रातोरात पृथ्वीसिंगास व त्याच्या मुलांमाणसांस पन्ना नगरांतून पळवून लाविलें व आपल्या दुर्बल पतीचा नीच हेतु तडीस जाऊं दिला नाहीं. दिवाण पृथ्वीसिंग पन्ना नगरांतून पळून गेल्यानंतर गोविंदपंतांच्या आश्रयास जाऊन राहिला, व त्यांच्या मार्फत पेशवे सरकाराजवळ विनंति करून पन्ना येथील राज्याचा सभासिंगाकडून अर्धा हिस्सा मिळण्याबद्दल प्रयत्न करूं लागला. गोविंदपंतांनीं त्याची दैन्यावस्था पाहून त्यास आश्रय दिला व पेशवे सरकारच्या परवानगीनें सभासिंगाकडून राज्याचा हिस्सा मिळवून देऊं असें अभयवचन दिलें. त्यामुळें पृथ्वीसिंगास फार समाधान वाटून तो गोविंदपंतांजवळ राहिला. त्यांनींही त्याचा मोठेपणा व पेशव्यांचा व छत्रसालाचा स्नेहसंबंध ध्यानांत आणून त्याचा चांगला मरातब

ठेविला व त्याच्या तैनातीकरितां ३०० स्वार व ५०० प्यादे इतका सरंजाम दिला. ह्यावरून गोविंदपंतांची सुजनता व मनाचा थोरपणा हीं चांगलीं व्यक्त होतात.

ह्यानंतर कांहीं दिवसांनीं गोविंदपंत स्वतः पुण्यास गेले व आपल्या बरोबर पृथ्वीसिंगास नेऊन त्याची व श्रीमंतांची भेट करवून दिली. पेशव्यांच्या दरबारीं गोविंदपंतांची चांगली छाप असल्यामुळे श्रीमंतांनीं पृथ्वीसिंगाचा योग्य सत्कार करून त्यास ठेवून घेतलें व कर्नाटकची मोहीम झाल्यानंतर त्यास बुंदेलखंडांतील राज्याचा हिस्सा मिळवून देऊं असें आश्वासन दिलें. दिवाण पृथ्वीसिंग पुढें सुमारे तीन वर्षेपर्यंत पेशव्यांच्या दरबारीं राहिले व त्यांनीं आपल्या सरळ व आर्जवी वर्तनानें श्रीमंतांची मर्जी खुष केली. ह्यावरून बुंदेले राजेही ह्या वेळीं पंतप्रधानांच्या चरणांची सेवा करावयाला झटत होते असें दिसून येतें.

श्रीमंत नानासाहेब पेशवे यांची व गोविंदपंतांची पुणें मुक्कामी जी भेट झाली तिच्यामध्ये एक विशेष गोष्ट घडून आली. हा समय ह्मणजे मोठा आणीबाणीचा होता. श्रीमंतांच्या मनांतून कर्नाटकावर स्वारी करून सावनूरच्या नवाबाचें पारिपत्य करावयाचें होतें. परंतु त्यांच्याजवळ अगदीं द्रव्य नव्हतें. जागोजाग सैन्याचा खर्च वाढत चालल्यामुळे पैशाची टंचाई पडली होती व त्या योगानें पुढील वेत सिद्धीस जाण्यास बरीच अडचण प्राप्त झाली होती. तेव्हां श्रीमंतांनीं गोविंदपंतांस ही सर्व हकीकत निवेदन करून असें सांगितलें कीं, 'ह्या वेळीं तुमच्यासारख्या स्वामिनिष्ठ व पेशव्यांच्या गादीचा अभिमान बाळगणाऱ्या सुभेदारांनीं जर साह्य केलें तरच आलेला प्रसंग निवारण होईल. ह्या वेळीं सर्व मदत तुमच्यावर आहे.' श्रीमंतांचे हे करुणात्मक शब्द श्रवण करून गोविंदपंतांनीं लगेच आपलें कलमदान सोडून शहाण्णव लक्षांच्या हुंड्या श्रीमंतांपुढें

ठेविल्या.* हें पाहून श्रीमंतांस परमानंद झाला. त्यांनीं त्यांचे प्रसन्नांतः-
करणानें फार फार उपकार मानून त्यांच्या शहाण्णव लक्षांच्या हुंड्यां-
बद्दल त्यांस दस्तऐवज लिहून देण्याविषयीं कारकुनास सांगितलें.
त्या वेळीं गोविंदपंतांनीं पुनः आपलें विलक्षण औदार्य दाखवून श्रीमं-
तांस चकित करून सोडलें. गोविंदपंतांनीं ऐन संकटप्रसंगीं एकदम
शहाण्णव लक्ष रुपयांची श्रीमंतांस मदत केली त्यामुळें ते अतिशय
उपकारबद्ध होऊन त्यांना शहाण्णव लक्षांचा दस्तऐवज लिहून
देण्यास तयार झाले होते. परंतु गोविंदपंतांनीं त्याचा स्वीकार न
करितां आपल्या मनाचा अलौकिक थोरपणा प्रकट केला. त्यांनीं
श्रीमंतांस मोठ्या नम्र शब्दांनीं असें सांगितलें कीं, 'एव्हां मी दस्त-
ऐवज घेत नाहीं. आपण मसलत फत्ते करून यावें व तोंवर मीही
हिंदुस्थानांतील बंदोबस्त करून दर्शनास येतां. नंतर जशी आज्ञा
होईल तसें करावयास येईल!' श्रीमंत नानासाहेब हे चतुर मुत्सद्दी
होते. त्यांनीं गोविंदपंतांच्या गंभीर भाषणाचा गर्भितार्थ ध्यानीं घेऊन
हर्षभरित चित्तानें त्यांचें फार अभिनंदन केलें, व स्वामीचें यश
राखण्याबद्दल गोविंदपंतांनीं जी तत्परता दाखविली तिच्याबद्दल
त्यांस शिरपांव व भरजरीचे पोषाक देऊन त्यांचा योग्य सन्मान
केला. नंतर गोविंदपंतांनीं बुंदेलखंडांतील कामाचे सर्व उगावे
करून घेऊन व दिवाण पृथ्वीसिंग ह्यांस पुणेदरवारांत ठेवून श्रीमं-
तांची रजा घेतली. श्रीमंतांनीं जातेसमयीं गोविंदपंतांस मुतालकीचीं
वस्त्रें व कित्येक नवीन दरबारचे अधिकार देऊन त्यांचा फार गौरव
केला. ह्या वेळीं गोविंदपंतांस पेशव्यांकडून जे दरखदार नेमून
मिळाले ते येणेंप्रमाणें:—

१ त्रिविक्रम कृष्ण कानिटकर—मुजूमदार.

२ जनार्दन आप्पाजी येरंडे—फडणीस.

* गोविंदपंत बुंदेले यांची कैफीयत.

३ बचावा परभु-चिटणीस.

अशा रीतीने गोविंदपंतांची पुण्याची स्वारी यशस्वी होऊन व त्यांच्यावर पेशव्यांचा पूर्ण लोभ जडून ते त्यांचे धन्यवाद घेत बुंदेलखंडामध्ये परत गेले.

इकडे पृथ्वीसिंग पेशव्यांच्या दरवारीं तीन वर्षे राहिले. व त्यांनीं अनेक प्रसंगीं आपले शौर्य श्रीमंतांस प्रदर्शित करून त्यांची मर्जी सुप्रसन्न करून सोडली. कर्नाटकच्या मोहिमेमध्ये पृथ्वीसिंग स्वतः गेले होते व त्यांनीं शिंदे, होळकर, विंचूरकर वगैरे सरदारांच्या बरोबरीने सैन्याची आघाडी संभाळून शत्रूंच्या तोंडावर लढाई केली; त्यामुळे त्यांची फार वाहवा झाली. त्यांचा पराक्रम पाहून श्रीमंतांनीं त्यांस बुंदेलखंडांतील जहागीर द्यावयाचें कबूल केलें व गोविंदपंतांस तत्प्रीत्यर्थ पुण्यास बोलाविलें.

गोविंदपंत पुनः पुण्यास आल्यानंतर त्यांच्या व श्रीमंतांच्या भेटी होऊन पृथ्वीसिंगाच्या जहागिरीबद्दलचा विचार कायम झाला. श्रीमंतांनीं पृथ्वीसिंगास भरदरबारामध्ये राज्यतिलक लावून त्यास गोविंदपंतांच्या हवालीं केलें व त्यांनीं पन्नाच्या राजावर स्वारी करून त्यास राज्यारूढ करावें ही कामगिरी सांगितली. गोविंदपंतांनीं श्रीमंतांची आज्ञा शिरसाबंध करून पृथ्वीसिंगास पन्नाची अर्धी जहागीर देण्याचा निश्चय केला; व दरबारचें काम आटोपून पृथ्वीसिंगासह ते बुंदेलखंडांत चालते झाले. नंतर त्यांनीं पन्नाच्या सभासिंग राजावर पुनः स्वारी करून त्यास अगदीं नम्र करून सोडिलें व त्यजकडून पृथ्वीसिंगाच्या वांढ्याची जहागीर तोडून घेतली. परंतु पृथ्वीसिंगास बुंदेल्यांकडून पुनः उपसर्ग लागेल ह्मणून त्यांनीं ती जहागीर त्यास न देतां तितक्याच किंमतीचा पेशव्यांच्या अमलांतला गढाकोटा, भेडा, शहागड, वगैरे प्रांत त्याच्या स्वाधीन केला. त्या योगानें पृथ्वीसिंगावर पेशव्यांची छाप कायम राहून त्यास बुंदे-

ल्यांचा उपसर्ग नाहीसा झाला. त्याबद्दल पृथ्वीसिंगानें श्रीमंतांस स्वसंतोषानें ५०,००० सरकारी चौथ व ५,००० दरबारखर्च कबूल केला. गोविंदपंतांनीं त्या प्रांतावर आपल्या तर्फे स्वतंत्र मामलेदार नेमून पृथ्वीसिंगास स्वस्थतेनें राज्योपभोग घेतां येईल अशी तजवीज केली. येणेंप्रमाणें शरणागतास दिलेलें अभयवचन परिपूर्ण करून गोविंदपंत कृतकृत्य झाले.

पृथ्वीसिंगास स्वतंत्र जहागीर दिल्यानंतर गोविंदपंतांनीं उत्तरेकडे होणाऱ्या मोहिमेमध्ये आपलें सर्व लक्ष घातलें, व शिंदे होळकर ह्यांस उत्तम प्रकारचें साह्य करून मोठमोठीं पराक्रमाचीं कामें केलीं. रघुनाथराव पेशव्यांनीं दिल्लीअटकेपर्यंत भरारी मारून लाहोर-पंजाब प्रांत सर केला; विठ्ठल शिवदेव विंचूरकर, अंताजी माणकेश्वर, नारोशंकर राजेबहादूर ह्यांनीं व मल्हारराव होळकर, व दत्ताजी व जनकोजी शिंदे ह्यांनीं मारवाड, राजपुताना, व भरतपूर येथें ज्या मोठमोठ्या राजकीय उलाढाली केल्या, त्याचप्रमाणें दिल्लीचा प्रबल नबाब वजीर गाझीउद्दीन, अयोध्येचा नबाब मनसूरअल्ली सफदरजंग व रोहिल्यांचा सरदार नजीबखान ह्यांच्याशीं जे मनसबे केले व त्यांस आपल्या शिपाईगिरीनें व गनिमी काव्यानें जेरीस आणून चोहोंकडे मराठ्यांचा दरारा बसविला, त्या सर्व मसलतींत गोविंदपंतांचें अंग असून त्यांनीं अनेक वेळां पेशव्यांच्या फौजेस ऐन संकटसमयीं जें द्रव्यसाह्य केलें तें अगदीं अप्रतिम होय. दक्षिणेंतून उत्तरेकडील राजमामल्याकरितां फौजा निघाल्या व पुढें आयत्या वेळेस द्रव्याचा तोटा आला कीं, गोविंदपंतांकडून व्याचा पुरवठा होत असे. गोविंदपंतांजवळ जरी ऐवज शिलक नसला तरी ते स्वामिकार्यासाठीं झांशी, कालपी वगैरे ठिकाणचे रायराव रतनसिंग, विशंभरदास वगैरे मोठमोठ्या सावकारांकडून रोकडीचा भरणा करून सरदार लोकांची वेळ निभावून नेत असत.

सर्व बुंदेलखंडामध्ये त्यांची कदर मोठी असल्यामुळे व सर्व बुंदेले संस्थानिक त्यांच्या अंजळीने पाणी पीत असल्यामुळे त्यांचा शब्द कोणीही अमान्य करीत नसत. रोहिले, पठाण, दिल्लीचे वजीर, व मारवाड प्रांतांतील रजपूत व भरतपूरचे जाट राजे ह्या सर्वांकडे गोविंदपंतांचे राजकारण असल्यामुळे त्यांच्या मसलतीचा पेशव्यांस व त्यांच्या सरदारांस फार उपयोग होत असे. एकदां सुजाउद्दवल्याने मराठ्यांशीं संधान बांधून दिल्लीची वजिरी दिल्यास पन्नास लाख रुपये व काशी, प्रयाग वगैरे प्रांत देण्याचे बोलणे चालविले. त्या वेळीं श्रीमंत नानासाहेब पेशव्यांनीं दत्ताजी शिंदे व जनकोजी शिंदे यांस एक विस्तृत पत्र लिहून असे कळविले कीं, 'हें राजकारण खरे लटकें या गोष्टीचा पुर्ता शोध जाटाचे मार्फतीने व गोविंद बल्लाळ यांचे मार्फतीने पुर्ता करून आपणांकडील इतवारी शहाणा सुजाउद्दवला पावेतां पाठवून सर्व रागरंग पाहून जर पन्नास लाख रोख व प्रयाग हातास येत असेल तर वजिरी द्यावी.' ह्यावरून नानासाहेबांचा गोविंदपंतांवर किती विश्वास होता हें सहज व्यक्त होतें. उत्तर हिंदुस्थानांत मराठ्यांनीं जीं शिपाईगिरीचीं व मुत्सद्दीपणाचीं अनेक कामे केलीं त्यांचा प्रस्तुत प्रकरणाशीं विशेष संबंध नसल्यामुळे त्यांबद्दल येथें विशेष लिहितां येत नाहीं. तथापि शिंदे होळकरांनीं गोविंदपंतांच्या साहाय्यानें अहमदखान बंगघ्र वगैरे मुसलमान सरदारांशीं अनेक युद्धे करून जीं मर्दुमकी गाजविली व श्रीमंतांकडून 'शाबास तुमच्या हिंमतीची व दिलेरी रुस्तुमीची ! व शाबास लोकांची ! आमच्या दक्षिणच्या फौजांनीं यमुना गंगापार होऊन रोहिले पठाणांशीं युद्ध करून आपण फत्ते पावावे हें कर्म लहान सामान्य न झालें ! तुम्ही एकनिष्ठ कृतकर्मे सेवक या दौलतीचे स्तंभ आहां ! जें चित्तावर धरितां तें घडून येतें, पहिलीं यशावह कर्मे संपादिलींत ततोद्यधिक हें यश संपादिलेत, या यशास जोडाच नाहीं.'

अशा प्रकारचे वेळोवेळीं अवर्णनीय धन्यवाद मिळविले ते वाचून कोणासही अत्यानंद झाल्यावांचून राहणार नाही.

गोविंदपंत जसे लेखणीचे खंबीर होते व त्यांच्या ठिकाणीं मुत्सद्देगिरी चांगली वसत होती त्याप्रमाणें ते मनगटाचे जोरदार असून शिपाईगिरीच्या कामांतही पुरे निष्णात असत. त्यांनीं सर्व बुंदेले राजांस आपल्या ओंजळीनें पाणी प्यावयास लावून त्या सर्वांकडून पेशवे सरकारचें मांडलिकत्व मान्य करविलें व स्वतः निरनिराळे प्रांत काबीज करून प्रांतांचें उत्पन्न पुष्कळ वाढविलें. त्यांच्यावर सुजाउद्दवला वगैरे मुसलमान सरदारांचा फार कटाक्ष असून त्यांच्या प्रांतांवर ते अनेक वेळां स्वान्या करीत असत. पण गोविंदपंत स्वतः खंबीर असल्यामुळे आपल्या शौर्यानें त्यांचा अगदीं धुव्या उडवून देत असत. अथोध्येचा वजीर सुजाउद्दवला ह्यानें एक वेळ गोविंदपंतांशीं वैमनस्य धरून त्यांच्या प्रांतांवर मीरमिया नामक एक सेनापति पाठविला. त्या वेळीं गोविंदपंतांनीं आपल्या तरवारीचें दिव्य तेज फारच उत्तम रीतीनें व्यक्त केलें. त्यांनीं त्या पठाण सरदाराच्या फौजेबरोबर निकराचें युद्ध करून तिची दाणा-दाण करून सोडली आणि त्यास बुंदेलखंडांतून हांकून दिलें.* हा

* ह्या युद्धासंबंधाची सविस्तर हकीकत मिळत नाही. इंग्रजी इतिहासांत ह्या गोष्टी कोठें उपलब्ध नाहीत. फक्त मध्य हिंदुस्थानचे पोलिटिकल एजंट कर्नल स्लीमन ह्यांनीं एके ठिकाणीं गोविंदपंतांसंबंधानें पुढील अभिनंदनपर चार ओळी लिहिल्या आहेत त्यांत थोडासा उल्लेख केला आहे.

“Govind Pundit remained in charge of these districts as Mukasdar, and transferred the seat of government from Gurbpahra to Sauger, where he built a fortress and town upon the borders of a very handsome lake. He extended his conquests and authority over other chiefs and districts to the eastward as far as Calpee; and repelled an attempt

गोविंदपंतांचा अद्भुत पराक्रम पाहून सुजाउद्दवला चकित झाला व तेव्हांपासून तो गोविंदपंतांस फार वचकून राहू लागला.

ह्यानंतर दिवसेंदिवस बुंदेलखंडामध्ये गोविंदपंतांचें वर्चस्व अधिकाधिक स्थापित होऊन त्यांच्या कर्तवगारीने मराठ्यांची सत्ता दूरवर पसरत चालली. व अनेक महाराष्ट्रीय कुटुंबे बुंदेलखंडांत जाऊन आपल्या गुणांच्या योगानें प्रसिद्धीस आलीं. गोविंदपंतांची प्रांताचा वंदोवस्त करण्याची शैली फार चांगली असून त्यांत ते मोठ्या दक्षतेनें वागत असल्यामुळे त्यांच्याजवळ द्रव्यसंग्रह चांगला असे व त्याचा वेळोवेळीं उत्तर हिंदुस्थानांतील मोहिमेमध्ये उपयोग झाल्यामुळे त्यांच्यावर पेशव्यांची पूर्ण कृपा असे. गोविंदपंतांकडून बुंदेलखंडाचा जावसाल पेशव्यांच्या दरवारीं प्रतिवर्षीं नियमानें होत असे. त्यामुळे 'पुण्याचे दरवारीं विश्वास आणि आखत्यार होऊन ज्या कामांत पडत तें होत *असे.' अयोध्येच्या नवा-

on the part of Shooja-oo-doula, the late Nawab Wazier of Oude, to wrest from him his newly acquired possessions in that quarter. An army under the command of Meer Meau was dispatched and driven back with great loss."

—*History of the Garh-Mundla Rajas.*

Journal. Ben. R. A. S. p. 635.

* शिंदे, होळकर, अंताजी माणकेश्वर, गोविंदपंत बुंदेले वगैरे सरदार स्वतंत्र होण्याची इच्छा करून पेशव्यांच्या दरवारीं हिशेब वेळेवर पाठवीत नसत. त्यामुळे सदाशिवरावभाऊ त्यांना फार तगादा लावीत हणून हे सर्व सरदार त्यांचा द्वेष करीत असत, असें रा. नातू यांनीं महादजी शिंदे यांच्या चरित्रांत (पृ० ५८) लिहिलें आहे. पण गोविंदपंत बुंदेले ह्यांच्याविषयी तसा आरोप करण्यास आह्वास कोणत्याही कागदपत्रांत जागा सांपडत नाही. उलट गोविंदपंतांचे वार्षिक हिशेब पाहिले तर पेशव्यांकडेच त्यांची जास्त वाकी निघते.

वाकडून आलेल्या प्रबल सरदारांचें पारिपत्य केल्यानंतर (सन १७५७ च्या सुमारास) गोविंदपंत एकदाच पुण्यास गेले होते. तेथें त्यांच्या पराक्रमाची फार तारीफ होऊन त्यांना अनेक उंची पोषाक मिळाले. * तेथून श्रीमंतांचा निरोप घेऊन बुंदेलखंडांत परत आल्यानंतर ते पुनः पुण्यास गेले नाहींत. ह्यानंतर उत्तर हिंदुस्थानामध्यें अनेक राजकीय उलाढाली सुरू होऊन सर्व कर्तृत्ववान् मराठ्यांचें लक्ष त्यांत गुंतून राहिलें. त्याप्रमाणें गोविंदपंतही आपले उभय चिरंजीव बाळाजी गोविंद व गंगाधर गोविंद ह्यांस घेऊन काल्पीस जाऊन राहिले व आपल्या प्रांताचा सुरेख बंदोबस्त करून उत्तरेकडील मनसुबे साधूं लागले. पुण्याहून गेल्यानंतर गोविंदपंतांनीं सागर प्रांताची व्यवस्था आपले जांबई विसाजी गोविंद चांदोरकर • यांजकडे दिली होती. तिकडे त्यांनींही चांगला बंदोबस्त ठेविला होता. पुण्याच्या दरबारीं गोविंदपंतांचे बंधु बाबूराव खेर हे त्यांच्या तर्फें वकिलीवर होते. ते बुंदेलखंड प्रकरणासंबंधानें सर्व राजमामले पुणेदरबारांत उत्तमप्रकारें समजावीत असल्यामुळें गोविंदपंतांस पेशव्यांच्या दरबारांतली काळजी बिलकूल रहात नसे. इकडे उभय चिरंजीव चांगले पराक्रमी व कर्तृत्ववान् निपजल्यामुळें प्रत्येक मोहिमेमध्ये त्यांचें उत्तम साह्य होऊन गोविंदपंतांची प्रत्येक मसलत फत्ते होत असे. कोंचकनार प्रांतीं गढीबंद जमीदारांनीं सरकारी जागा दाबून फार पुंडावा

* ह्या संबंधाचाही उल्लेख कर्नल स्लीमन ह्यांनीं केला आहे:—

“Having secured his dominions in Bundelkhand he returned to Poona, where he was received with all the respect and acknowledgements due to his highly important services. He returned to Bundelkhand, left his son-in-law Bisajee as his representative at Sauger, and removed the seat of his government to Calpee.”

मांडला होता, त्यांचें पारिपत्य करण्याचे कामीं गंगाधर गोविंद ह्यांनीं फार शौर्य दाखविलें होतें. त्याचप्रमाणें बाळाजी गोविंद हेही सर्व बुंदेले राजांस शह देऊन राहिले होते. त्यामुळें गोविंदपंतांचा चोहों-कडून सुरेख जम जुळून प्रत्येक गोष्टींत त्यांस यशःप्राप्ति होऊं लागली व त्यांचा फार लौकिक झाला. गोविंदपंतांच्या दिनचर्ये-संबंधानें व इतर खाजगी गोष्टींसंबंधानें विशेष माहिती उपलब्ध नाहीं, तरी ते स्वभावाचे मोठे मानी व उदार असावेत असें दिसून येतें. त्यांच्या मनाच्या थोरपणाचें एक उदाहरण मागें सांगितलेंच आहे. त्यांच्या मानी स्वभावाचें आणखी एक उदाहरण त्यांच्या स्वदस्तुरच्या पत्रांत आह्वास दिसून आलें तें सांगण्यासारखें आहे. शके १६८१ सालीं त्यांनीं आपले बंधु व पुण्याच्या दरबारांतले बुंदेलखंडाचे वकील बाबूराव यांच्या मार्फत श्रीमंतांकडून आपणांस पालखीचा अधिकार मिळावा असा प्रयत्न केला. परंतु तो अधिकार सर्व सरदारांस देण्याची त्या वेळीं चाल नसल्यामुळें श्रीमंतांनीं ती विनंती अमान्य केली. तेव्हां गोविंद-पंतांस वाईट वाटून त्यांनीं बाबूराव ह्यांस असें साफ लिहून पाठविलें कीं, 'आह्मीं कांहीं खावंदांचें नासिलें नाहीं.' पुढें श्रीमंतांस ही गोष्ट कळतांच त्यांनीं गोविंदपंतांची योग्यता ध्यानीं घेऊन त्यांस पाल-खीचा अधिकार व सरंजाम पाठविला. परंतु गोविंदपंतांनीं त्याचा आमरण स्वीकार केला नाहीं. ह्यावरून 'मानोहि महतां धनम्' ह्या उक्तीची सत्यता दिसून येते. गोविंदपंतांच्या औदार्यासंबंधानें व दानधर्मासंबंधानेंही कांहीं गोष्टी प्रसिद्ध आहेत. अहमदखान पठाण ह्याचा पराभव केल्यानंतर अंतर्वेद प्रांत गोविंदपंतांस मिळाला. त्या वेळीं मल्हारराव होळकराचे दिवाण गंगाधरपंत तात्या हे गोविंद-पंतांस लखनौचा वजीर मनसूरअल्लीखान ह्याच्या वकिलासमक्ष किंचित् टोंचून बोलले कीं, 'गोविंदपंतांस प्रांत घ्यावयाचा ठाऊक आहे. घ्यावयाचा माहीत नाहीं.' त्या वेळीं गोविंदपंतांनीं १०००० ची

जहागीर नरसिंगदास निसत्रत वजीर मनसूरअल्लीखान यांस दिली व १००० रूपये ब्राह्मणांस धर्मादाय दिले; हें पाहून गंगाधरपंत मनांत खजिल झाले. ही गोष्ट संवत् १८१० सालीं मुक्काम कुंभेर येथें झाली.

येणेंप्रमाणें गोविंदपंतांचा अतिशय लौकिक होऊन ते पेशव्यांच्या दरबारांतले एक नामांकित सरदार होऊन राहिले.





भाग ५ वा.



पानिपतची लढाई

आणि

गोविंदपंत बुंदेल्यांचा वध.



निपतचा घनघोर रणप्रसंग हा महाराष्ट्राच्या वैभवाचा मध्य होय असें ह्मटलें तरों चालेल. ह्यावेळपर्यंत शिवाजी महाराजांनीं बीजारोपण केलेला महाराष्ट्राज्यसत्तारूपी वृक्ष अतिशय जोरानें वाढत जाऊन अवाढव्य विस्तार पावला होता; व त्याच्या विस्तीर्ण छायेखालीं सर्व भरतखंड नुकतेंच स्वातंत्र्याचें अप्रतिम सुख अनुभवूं लागलें होतें. परंतु दुर्दैवानें मध्यंतरीं प्रचंड विद्युत्पात होऊन त्याच्या सर्व शाखा भंग पावल्या व तो अगदीं शक्तिहीन झाला. ह्याच दुर्धर प्रसंगांत बुंदेलखंडांतील महाराष्ट्रराज्यसत्तेच्या शाखेचाही फार नाश होऊन तिचा मुख्याधार रणवीर गोविंदपंत बुंदेले हे गतप्राण झाले. ह्या भयंकर रणकंदनार्चां मूळ कारणें काय झालीं? त्यास पेशव्यांचा गृहकलह कितपत कारणीभूत झाला? दिल्लीचें तक्त हस्तगत करून तेथें स्वतंत्र हिंदुपदपातशाही स्थापण्याची महत्वाकांक्षा सदाशिवरावभाऊंच्या नाशास किती कारण झाली? मराठ्यांच्या युद्धपद्धतींत फेरफार झाल्यामुळें काय परिणाम झाले? अहमदशहा अबदाली व उत्तरेकडील पठाण व रोहिले ह्यांची मसलत कशी सिद्धीस गेली? आणि शेवटीं ह्या

युद्धामध्ये मराठ्यांचें अपूर्व रणशौर्य व्यक्त होऊनही अखेर त्यांस कसें अपयश आलें वगैरे गोष्टींचें विवेचन अनेक स्थलीं प्रसिद्ध झाल्या-मुळें तें विस्तृतपणें येथें करण्याची आवश्यकता राहिली नाही. ह्या प्रतिभारतीय महायुद्धांत 'अभिमन्युवत् शरसंधान करणारा विश्वासराव, धृष्टद्युम्नतुल्य खड्गपट्टु जनकोजी शिंदा, भीमार्जुनसम एक वाजू संभाळणारा युद्धकुशल यशवंतराव पवार, घटोत्कचाच्या पर्वतवृष्टीप्रमाणें लोहगोलांची वृष्टि करणारा इब्राहिमखान गारदी, अश्वत्थामा कृपाचार्यासारखे मेहेंदळे व विंचूरकर, द्रोणाचार्यासारखे वृद्ध मल्हारराव होळकर, सुयोधनाप्रमाणें मानधनाग्रणी व आकाश कोसळलें असतांही न डगमगणारे सत्यप्रतिज्ञ रणधीर सदाशिवरावभाऊ, अशा वीरमंडळाचें कडोविकडीवें धारिष्ट्र व पराक्रम' ह्यांचें वर्णन काव्येतिहाससंग्रहांतून प्रसिद्ध झालेल्या बखरींत मनोवेधक रीतीनें दिलेलें असून तें वाचून कोणाही सहृदय वाचकाचें अंतःकरण तन्मय झाल्यावांचून राहत नाही. तथापि त्या बखरीमध्ये भीष्माचार्या-प्रमाणें अद्वितीय शौर्य गाजवून शेवटीं शरपंजरीं सांपडलेले वयोवृद्ध वीरशिरोमणि गोविंदपंत बुंदेले ह्यांची साद्यंत हकीकत आलेली नाही. परंतु पानिपतच्या महायुद्धामध्ये समक्ष हजर असलेल्या एका गृहस्थानें लिहिलेली एक संक्षिप्त बखर आत्मास उपलब्ध झाली आहे, तिच्यामध्ये तत्संबंधाचें बरेंच वर्णन दिलें आहे. ह्याकरितां ह्या महारणाची हकीकत आम्ही स्वतंत्रपणें न लिहितां त्या बखरीच्या द्वारे ती येथें सादर करितां. ह्यणजे गोविंदपंतांच्या युद्धाची हकीकत प्रसिद्ध होऊन अनायासें पानिपतच्या रणकंदनांचेंही दुसऱ्या तऱ्हेनें पर्यालोचन केल्यासारखें होईल* :—

* ही बखर पानिपतच्या युद्धांत हजर असलेल्या बाजीराव गोपाळ नामक इसमानें लिहिली आहे. हा गृहस्थ रामचंद्र शिवाजी नांवाचे भाऊसाहेबांच्या मर्जांतले जे एक सरदार होते त्यांच्या पदरीं होता असें

“राजश्री रामचंद्र शिवाजी गारदवंडेहून आश्विनमासी पुण्यास येऊन रा० गंगाधर दाजी यांची भेट घेऊन नंतर दाजींनीं वर्तमान सांगितलें कीं, श्रीमंत रा० भाऊसाहेब यांची स्वारी हिंदुस्थानांत जाण्याची विचारमसलत आज महिनाभर सरकारवाड्यांत होत आहे. असें वर्तमान मशारनिलेचे मुखें ऐकून मग रामचंद्र शिवाजी यांनीं भेटीचा योग करून श्रीमंत रा० भाऊसाहेब यांचे भेटीस जाऊन चरणांवर मस्तक ठेवून शिरसाष्टांग नमस्कार करून भेट घेतली. श्रीमंत रा० नानासाहेब यांचीही भेट घेऊन आपल्या विन्हाडीं मशारनिले आल. नंतर रात्रीं रा० गंगाधर दाजी यांसीं बोलावून आणिलें कीं, खासा स्वारीचा वेत हिंदुस्थानांत जावयाचा सिद्ध आहे. मग दुसरे दिवशीं वाड्यांत जाऊन श्रीमंतांपाशीं जाऊन दररोज तेथें बसून मसलत

दिसतें. रामचंद्र शिवाजी ह्यांच्याकडे दीड हजार स्वारांचें स्वतंत्र पथक असून ते पानिपतच्या महायुद्धामध्ये मोठ्या शूरत्वानें लढत होते. ही बखर अगदीं साध्या भाषेंत लिहिली असून तिची वर्णनशैली साधारण पत्राच्या नमुन्यावर आहे. त्यावरून व एकंदर मजकुरावरून ती त्या प्रसंगींच लिहिली असावी असें दिसून येतें. काव्येतिहाससंग्रहामध्ये प्रसिद्ध झालेल्या ‘रघुनाथ यादवविरचित पानिपतची बखर’ व ‘भाऊसाहेबांची बखर’ ह्या दोन बखरींप्रमाणें हींत कादंबरीच्या थाटाचें चटकदार वर्णन नाही किंवा तितकी विस्तृत माहितीही नाही; तथापि तींत साधेपणा विशेष असून नवीन माहितीही बरीच आहे, व ती समक्ष हजर असलेल्या गृहस्थानें लिहिली असल्यामुळें तिची योग्यता थोडी अधिक वाढली आहे. ह्या बखरींतही दूरान्वय व विसंगतपणा क्वचित् स्थलीं दिसून येतो; परंतु तेवढ्यावरून तिचें महत्व कमी समजतां यावयाचें नाही, हें सुज्ञ वाचकांस सांगावयास नकोच. ही बखर आह्मास संपूर्ण मिळाली नाही! ती मिळविण्याबद्दल आह्मीं बराच प्रयत्न केला, पण तो अद्यापि सिद्धीस गेला नाही! तेव्हां जेवढा भाग आज मिळाला आहे तेवढ्यांतच तूर्त समाधान मानणें अवश्य आहे.

घेऊन विचार करूं लागले. तेव्हां रामचंद्रपंतांनीं सांगितलें कीं, महाराज, स्वारीची सिद्धता करावी. तेव्हां भाऊसाहेबीं उत्तर केलें कीं, कांहीं निमित्त स्वारीस जाण्यास पाहिजे. हेविषयींचें श्रीमंत महाराज नानासाहेब यांस कळवावें. तेव्हां सिद्धता करावी ह्मणोन आश्विन शु॥ १० चे दिवशीं श्रीमंतांकडे जाऊन चरणीं मस्तक ठेवून विनंति केली कीं, हिंदुस्थानांत स्वारी करावी हा हेतु आहे. याविषयीं आज्ञा केली पाहिजे. तेव्हां श्रीमंत रा० नानासाहेब यांनीं कांहीं उत्तर केलें नाहीं. उगेच एक क्षणभर (स्तब्ध) राहून मग बोलले कीं, ही मसलत तुहास जाण्यास कोणीं दिली हे मजला वर्तमान तुहीं साकल्य सांगावें. तेव्हां भाऊसाहेबांनीं उत्तर केलें कीं, माझेच मनांत वाटलें कीं स्वारी करावी. बाहेरून बारीक बातमी आणविली कीं, हिंदुस्थानांत मोहीम करावयास कोण कोण सिद्ध आहेत हे वर्तमान समजलें पाहिजे. त्यावरून रा० सखारामपंत बापू यांसी बोलले कीं तुही या मसलतींत आहां कीं काय ? तेव्हां सखारामपंत बापूंनीं उत्तर केलें कीं, 'महाराज, ही मसलत मजला ठाऊक नाहीं.' तेव्हां रा० रामचंद्र शिवाजी यांस बोलावून आणिलें कीं, तुही या मसलतींत आहांत ह्मणोन वर्तमान समजलें. ही बातमी सखारामपंत बापू यांनीं सांगितली. त्यावरून बापूंचें व रामचंद्र शिवाजी यांचें वांकडें येऊन मग रामचंद्रपंतांनीं सखारामपंत बापूंचे व श्री० भाऊसाहेबांचे मनांत कित्येक प्रकारें वैमनस्य येऊन वांकडेपणा आणून विरोध व्हावयास मूळ प्राप्त झालें. असो. स्वारी करावी हा पक्का विचार करून श्रीमंत दादासाहेबांस श्रीमंत नानासाहेबांनीं बोलावून सांगितलें कीं, तुही हिंदुस्थानचे स्वारीस जावें. असें दादासाहेबांसी बोलले. मग श्रीमंतांनीं रात्रीस खोलींत येऊन निद्रा केली. दुसरे दिवशीं दादासाहेब जाऊन विनंति करून बोलले कीं, पूर्वीं मी हिंदुस्थानांत गेलों, स्वारीचा खर्च कर्ज कोट रुपयेपर्यंत आला

व लोकांचें देणें साठ लक्ष रुपये झालें, याशिवाय खासगीकडील चाळीस लक्ष मिळून दोन कोट रुपये लागले. याचा ज्या काळीं निर्वाह होईल त्या काळीं हिंदुस्थानांत मोहीम करूं. हें वर्तमान श्रीमंतीं ऐकून दुसरे दिवशीं भाऊसाहेबांस सांगितलें कीं, दादासाहेब स्वारीहून घरास आले त्याचे तुह्मीं स्वारी आकार करून मजला समजाविलें पाहिजे. त्याजवरून भाऊसाहेबीं हिशोबाचा आकार करून कार्तिक शु ॥ १० चे दिवशीं श्रीमंत महाराज रा० नानासाहेब देवघरांत स्नानसंध्या करतेसमयीं भाऊसाहेबांनीं जाऊन विनंति केली कीं, हिशोब आणिला आहे. मग समजावून सांगितलें कीं, स्वारीचा वगैरे खासगीकडे असे मिळोन तीन कोट (खर्च) झाले, पैकीं जामदारखान्यांतील ऐवज जाऊन बाकी दोन कोट रुपये सावकारांचें निखालस देणें निघालें. मग नानासाहेबीं उत्तर केलें कीं, उत्तम आहे. भाऊसाहेब बोलले कीं, स्वारीस जाऊन पैका मिळवून घरास आणावा किंवा कर्ज घेऊन घरास यावें ? अशी कोठें चाल पाहिली नाही. हें वर्तमान चाललेलें मातोश्री गोपिकाबाई यांनीं ऐकून उत्तर केलें कीं, 'दादासाहेब यांनीं स्वारी तरी करून कर्ज घेऊन घरास आले. ज्यांनीं आजपर्यंत घर सोडून स्वारी केली नाही यांसी काय बोलवें ?' असें उत्तर श्रीमंत भाऊसाहेब यांनीं ऐकून तें मनांत वैषम्य आणिलें आणि ह्मणाले कीं, राहणें नीट नाही. स्वारी करावी हाच मनांत निश्चय आणून कार्तिक वद्य ९ स श्रीमंत रा० नानासाहेब यांचे पार्यां मस्तक ठेवून निरोप मागितला कीं आज्ञा स्वारीची द्यावी. त्याजवरून नानासाहेबीं उत्तर दिलें कीं, 'बहुत योग्य. ज्यापेक्षां जावयाची मर्जी, त्यापेक्षां नको ह्मणत नाही.' मग रा० रामचंद्र शिवाजी यांस बोलवून आणिलें कीं, स्वारीची तयारी करावी. अगोदरच मशारनिलेहे मसलतींत वागत होते. मग सिद्धता करावयास लागले. तमाम सरदारांस बोलवूं पत्रें लिहिलीं,

व सरंजामी लोकांस सांडणीस्वार पाठवून आणविलें कीं स्वारी हिंदुस्थानांत जावयाचा वेत आहे; व इतल्लाही केला व पायदळ अशांस सर्वास ताकीद करून सांगितलें कीं तयारी करावी. या मस-लतीकरितां खजिनाऐवज जामदारखान्यांतील कोट रुपये व साव-कारी कर्ज दोन कोट रुपये एकूण तीन कोट रुपये घेऊन कार्तिक व॥ १३ स मुहूर्त पाहून गारपिरावर डेरे घावयास आज्ञा झाली. डेरे दिले. झाडून कुल सरदार व हुजुरात व खासी पागा व उष्टू-खाना व पीलखाना वगैरे सरंजाम जेथील तेथें कायम करून डेरे गार-पिरीं दिले. झाडून लोक तयार होऊन आपआपले मिसळीनें राहते झाले. समागमें सरदार लोक वगैरे घेऊन सर्वास खर्चास देऊन बंदोबस्त करून मार्गशीर्ष शु॥ १ चे दिवशीं श्रीमंत नानासाहेब यांचे भेटीस श्रीमंत भाऊसाहेब जाऊन पायांवर मस्तक ठेविलें, आणि बोलले कीं, दादासाहेब यांनीं काबूलपर्यंत मुल्ख काबीज करून आले, आतां स्वारीची आज्ञा मला व्हावी. असें भाऊसाहेब बोल-तांच श्रीमंत रा० नानासाहेब एक घटकाभर दम धरून राहिले, कांहीं बोलवेना. मग भाऊसाहेबांस पोटीं धरून बहुत खेद करावयास लागले. नेत्रांस उदक आलें. कांहीं बोलवेना. मग स्वस्थपणें धीर धरून राहून आज्ञा केली कीं, 'कार्यसिद्धि करावी, विजयी होऊन यावें. तुमचे खर्चाचा बंदोबस्त वरचेवर मागाहून तुहांकडे कुमक करून खजिना पाठवितों. जावें. कांहीं काळजी करूं नये.' मग आज्ञा घेऊन श्रीमंत भाऊसाहेब गारपिरास डेरियास दाखल झाले. तेव्हां नानासाहेबांस असें वाटलें कीं जैसा श्रीरामचंद्र अयोध्येहून वनवासस गेला तैसा किंवा श्रीकृष्ण भगवान अक्रुर घेऊन मथुरेस गेला आणि जनलोकांस दुःख झालें, तसें नानासाहेबांस वाटलें.

ह्या स्वारींत समागमें कुल सरदार व पागे पतके लोक ह्यांचा

जमाव एकंदर किती झाला त्यांची नांवनिशी त्यांजबरोबरील फौज-
सुद्धां—वितपशीलः—

मराठेमंडळ

- ६०००० मल्हारजी होळकर
 ४०००० जनकोजी शिंदे
 ४०००० दमाजी गायकवाड
 ३०००० तुकोजी शिंदे
 ३०००० दत्ताजी शिंदे
 २०००० आपाजीराव जाधव
 १३००० कर्नाटकचे देसाई
 १०००० मल्हारजी देवकांते
 १०००० पर्वतराव कदम
 १०००० जानोजी कात्रे
 १०००० केदारजी वाबळे
 १०००० सोकाजी भापकर
 १५०० जावजी कोकाटे
 १५०० नाईकजी घोटकर
 १५०० अंताजीराव मोरे
 १५०० दुलभाजी भापकर
 १५०० बयाजी पायगुडे
 १४०० मानाजी भोइटे
 १३०० मानाजी पायगुडे
 १३०० दयाळसिंग बाजारी
 १३०० फिरंगोजी पवार
 १३०० सोनाजी शेळके
 १३०० सयाजी थोरात

ब्राह्मणमंडळ

- २०००० चिमणाजी गोपाळ
 १०००० नारोशंकर राजेबहादुर
 १०००० विठ्ठल शिवदेव
 १०००० गोविंदपंत बुंदेले
 १०००० महिपतराव आत्माराम
 ५००० विष्णु नरहर
 ५००० जांभळे
 ४००० कृष्णाजी माणकेश्वर
 ३००० बाजीराव हरी सुभेदार
 ३००० विश्वनाथ हरी
 ३००० उमाजी भुसकुटे
 ३००० बाळकोबा तात्या
 २००० नाना पुरंदरे
 १५०० रामचंद्र शिवाजी
 १५०० रायाजी नारायण
 १५०० हणमंतराव शिंगाणे
 १३०० हरी नागोजी
 १३०० बळवंतराव सासवडकर
 १००० रास्ते यांजकडून
 ६३० किरकोळ पागे
 ५०० दादोबा
 ५०० गोमाजी तळजाईकर
 ४०० विठ्ठलराव गोपाळ

१३०० बाजीराव पाचपुते	४८० गोविंदराव आप्पा
१००० पाटणकर	४०० देवराव
१००० हिरोजी शेळके	३०० हैत्रतराव बल्लाळ
१००० सोमाजी हिरवे	३०० वामनराव
२०० खंडेराव गायकवाड	३०० विठ्ठलराव अनंत
१५० मानाजी रणनवरे	३०० महिपतराव चिटणीस
१४० नरसिंगराव पवार	३०० विनायक रामाजी
१३४ बाबूराव पवार	२०० आपाजी माणकेश्वर

मुसलमानमंडळ

- १०००० इब्राहिमखान गारदी
- १०००० समशेरबहादूर

एकूण ४२४०३४ चार लक्ष चोवीस हजार चवतीस लोक. येणेंप्रमाणें फौज तयार करून व नामी सरदार लोक बोलावून शिवाय तोफखाना शंभर तोफा थोरल्या व लहान शंभर तोफा व जेजाला लहान थोर मिळून तीनशें; एकूण पांचशें तोफा सरंजाम एकंदर जुळविला होता. खासी स्वारी शके १६८१ मार्गशीर्ष शुद्ध १ रोजीं गारपिरावरून कुच करून चालिले. मार्गशीर्ष अखेर मुक्काम आंबेडपुरावर आले. पंधरा मुक्काम झाले. वरचेवर श्रीमंत राजश्री नानासाहेब ह्यांजकडे सांडणीस्वार रवाना करून पत्र पाठविलीं. श्रीमंतांकडीलही पुण्याहून वरचेवर पत्रे येतात. खात्री नाही. वरचेवर कुमकेस पाठवितात. पुढें कुचदर-कुच करून पैठण येथें गेले. तेथें दहा मुक्काम झाले. मुलखांत तमाम स्वारीखर्चाचा खंड वगैरे राहणें करून ऐवज जमा करून लोकांस रोजमुरे देऊन घासदाणा वगैरे चारण जेथील तेथें बंदोबस्त करून चौकीपहारे पायदळ वीस हजार यांचा बंदोबस्त करून मोठे बंदोबस्तानें जाते जाहले. पैठणाहून कुच करून हारड्याचे मुक्कामास आठवे रोजीं दाखल झाले, तेथें जाऊन वीस मुक्काम

करून राहिले. कारण कीं, सरदार व पागे व पतके यांचा जमाव करून कुल फौजेची गणती झाली. चार लक्ष चोवीस हजार चव-तीस व तोफखाना लहान थोर मिळून पांचशें; यांशिवाय पायदळ वीस हजार असा कट्टा जमाव करून सरंजाम जेथील तेथील कायम करून जागोजाग चौकीपहारे करून राहते झाले. कुल श्रीमंत भाऊसाहेब व रावसाहेब उभयतां डेरियासी सर्वत्रांस ताकीद करून चालले. हारड्याचे मुक्कामाहून कुच करून नर्मदापार होऊन गेले. जाते समर्थीं कांहीं फौज बन्हाणपुराकडे राहिली होती ती येऊन मिळाली. नर्मदापार होऊन क्षिप्रा नदीचे पार गेले.

मजलदरमजल गेल्यावर मल्हारजी होळकर यांचा तोफखाना तीनशें वगैरे जुजबी व पायगडची व झांशीवरील व नरवरावरील शेंसव्वाशें तोफा याविरहित जेजाले पांचशें व वाणांच्या केंच्या उंट्यांवरील बावीस हजार याप्रमाणें भारी तोफखाना करून वीस हजार दारुगोळा सामान फेर फौज नामांकित असे सरदार नामांकित समस्त राजेरजवाडे यांस समागमें घेऊन चालले असतां जाटाचे मुळखांत जाऊन सुरजमल्ल जाट याची भेट घेऊन भरतपुरासही आगाऊ आंबेडपुराहून पत्रें श्रीमंतांचीं गेलीं होतीं. सर्वत्रांस कुमकीस बोलाविलें होतें ते येऊन पोहोंचले. फौज भारी झाली. कुल फौजेची गणती झाली ती किती लिहावी? वरचेवर श्रीमंतांकडे सांडणीस्वार खाना करून जाहलें वर्तमान लिहून पाठवितात. फौजेचा जमाव भारी झाला. खजिनाएवज लौकर पावत नाहीं. खर्चाची तूर्त लष्करांत तंगचाई झाली. ऐवज कोणीकडून येईनासा झाला. बहुत अडचण झाली. चारणा समागमें रा० गोविंदपंत बुंदेले अंतर्वेदींत त्या समागमें फौज दहा हजार देऊन चारण व रस्त चालती केली. त्या योगेंकरून कांहीं धारण लष्करांत सहा शेंरांची झाली. अशी धारण सोळा रोजपर्यंत झाली. सत्रावे दिवशीं

लष्करांत महर्गता होऊन गेली. शेरावर येऊन वेतली; कहीचा (?) बंदोबस्त पेशजी गोविंदपंत बुंदेले यांस सांगितलेंच होतें. त्याप्रमाणें बंदोबस्त राहून दररोज वाळली वैरण मात्र आणितात. याप्रमाणें लष्कराची ओढ भारी बसली. खजिनाऐवज कोणीकडून येईना यामुळें ओढ बसली. असे कुचदरकुच मारून माळव्यांत दाखल झाले. माळव्याहून कुचदरकुच करून चालिले. वरचेवर श्रीमंतांकडे सांडणीस्वार रवाना करून उत्तरेण आणविलीं. खजिनाऐवज लौकर पाठवून द्यावा. श्रीमंतांकडील (पत्रें) वरचेवर भाऊसाहेबांकडे येतात कीं, खजिनाऐवज पाठवून देतां. त्याजवरून इकडून कांहीं खजिनाऐवज रवाना करून दिला. त्या दिवसापासून लष्करांत अब्रादानी एक मासपर्यंत झाली. एक मासपर्यंत फौजेचा जमाव भारी झाला. ते कुचदरकुच होऊन चालिले. जातांना जाटाचे मुलखांतून गेले. जाटासही समागमें घेऊन इमानप्रमाण देऊन बरोबर घेऊन उदेपूरचे राणे व जयनगरकर राजेरजवाडे यांच्या भेटी होऊन तमाम हिंदुस्थानांतील जमाव समागमें घेऊन चालिले. तों गिलच्याकडील वर्तमान आले कीं, गिलचे आपली हद्द सोडून कुच करून मजलदरमजल अटकेचे अलीकडे दहा कोस आले. हें वर्तमान श्री० रा० भाऊसाहेब यांस समजलें. याजवर आपल्या फौजेचा बंदोबस्त करून लष्करांत ताकीद करून जिकडील तिकडे बंदोबस्त राखून सूचना केली कीं, संभाळून असावें. अशी ताकीद करून वरचेवर सरदारांचे डेरियांसी जाऊन सर्वत्रांचा बंदोबस्त करून श्रीमंत आपले डेरियास येऊन राजश्री मल्हारजी होळकर व जनकोजी शिंदे यांशी डेरियासी बोलावून मसलती विचार करून भाऊसाहेबां मल्हारजी होळकरास व जनकोजी शिंदे यांशी विचारिलें कीं, पुढें कोणता विचार करून येथून कुच करून कोणीकडे जावें. त्याजवरून मल्हारजी होळकर व जनकोजी यांनीं उत्तर केलें कीं,

‘महाराज, आह्मी शुद्ध मराठे, आह्मांस चाकरी जी सांगाल ती करूं. आह्मांस मसलत काय, आह्मांस महाराजांचे पाय सर्व विघ्नें निवारण करून यश संपादन करतील.’ असें उत्तर भाऊसाहेबांनीं ऐकून हास्य-वदन करून बोलते झाले, ‘तुह्मी उभयतां आमच्या धुरा आहांत.’ असें ह्मणतांच उभयतांनीं उठोन पायांवर डोई ठेवून श्रीमंतांचें समाधान करून आपले डेरियास गेले. वरचेवर बातमी (येई) कीं गिलच्यांकडील जमाव भारी. कालवर्तमान ऐकिलें कीं, या आठ दिवसांत यमुना पार होऊन मजलदरमजल येतात. तेव्हां हें वर्तमान नारो-शंकर राजेवहादर यांचे मुखें श्रवण करून मग कुचदरकुच करून चालिले. पाठीमागें श्रीमंत पुण्याहून सरंजाम वरचेवर पोहोंचते करीत गेले. यांनींही कुच करून दिल्लीस जाऊन दाखल झाले. शके १६८२ इसवी तेथें मुक्काम वीस दिवस करून कांहीं खर्चाची अडचण झाली; तेव्हां बादशाहीचे तख्तास हात लावून तख्त पाहून तख्त झाडून सोनेरी व रुपेरी झाडून पट्ट्या व खांब वगैरे ज्या होत्या त्या काडून पंधरा लक्षांचा ऐवज केला. तेणेंकरून खर्चाचा कांहीं बंदोबस्त झाला व लष्करांत अवादानी झाली. परंतु अमर** झाला. मग नारोशंकर यास सातशें स्वारांनिशीं दिल्लीचे बंदोब-स्तास ठेविलें. मग आपले लष्कराचा बंदोबस्त करून निघावें तों दिल्ली शहरचे सोदे कितीएकांनीं लष्करचे लोकांचीं वस्त्रें व घोडीं व वस्तभाव अशीं घेऊन लष्करचे लोक उघडे बोडके करून वाटेस लावले. अशी गत झाली. मग सोदे लोकांचें पारिपत्य करून टाकिलें आणि दिल्लींत नारोशंकर यांचे मदतीस मीरखान टोंका अठ-राशें स्वारांनिशीं ठेवून दिला. असा दिल्लीचा बंदोबस्त करून दिल्ली-हून कुच करून दिल्लीपलीकडे वारा कोसांवर कुंजरपुरास जाऊन मुक्काम केला. पूर्वीं श्रीमंत दादासाहेबही कुंजरपुरावर दहा मुक्काम करून होते, परंतु कुंजरपूरचें ठाणें हस्तगत झालें नव्हतें. कुंजरपुरामध्यें

कुकुमशाहा व सेवाखान पठाण बारा हजार स्वारांनिशीं ठाणें बळकावून बसले होते. ही बातमी ऐकून कुंजरपुराकडे फौज रवाना केली. कुकुमशाहा लढाईत मारला गेला. सेवाखान याचें डोकें कापून कुंजरपुरीं भाल्यास लाविलें, आणि बंदोबस्त केला. कुकुमशाहाचे खजिन्यांतील ऐवज दहा लक्षांचा काढून लोकांस रोजमुरा दिला. दिवसेंदिवस लष्करांत महागाई होत चालली. खजिना-ऐवज कोणीकडून येईनासा झाला. खर्चाची ओढ झाली. चारणही मिळेनासें झालें. धारणही महाग झाली. चार शेरांची धारण लष्करांत झाली. तों बातमी आली कीं, गिलच्यांकडील कुल फौजेची गणती नामी नामी सरदार व कितीएक लोक करून अटकेअलीकडे उतरोन तेराशें नावा अटकेत घालून अटकेअलीकडे आले. हें वर्तमान श्रीमंतांस साकल्य समजलें. गिलच्यांचे फौजेमधील एकंदर सरदार व लोक यांचा वितपशीलः—

२०००० सुजातदौला	६०००० अबदालीशाहा
२०००० नजीबखान रोहिला	१०००० खासपागा
१०००० लंगडा पठाण	२०००० पायदळ
१०००० शेख हुशेनअल्ली	१०००० अलिमशाहा
२०००० किरकोळ फौजा	३०००० नूरमहमद
	५०००० बुराणअल्लीशाहा.

एकूण १८८०००

येणेंप्रमाणें सरंजाम गिलच्यांकडील; शिवाय तोफा लहान थोर मिळून दीडशें; असा सरंजाम घेऊन अटकेअलीकडे उतरला आहे. अशी बातमी कळल्यावर भाऊसाहेब यांनीं छातीचा कोट करून सर्व लोकांस मिळवून ताकीद करून जिकडील तिकडे बंदोबस्त करून क्षेत्रास जाऊन तेथें दर्शन करून माघारें यावें, तों लष्करांत चारण यावयाची व रसदही आणावयाची तजवीज करून त्या कामावर राजश्री गोविंदपंत बुंदेले यांस सांगून अंतर्वेदीमध्ये चारणाचे बंदोबस्तास

दहा हजार फौज देऊन चारण लष्करांत आणविलें. रसदही चालती झाली. तेणेंकरून लष्करांत धारण सवंगाईची झाली. चाराही घोड्यांस मिळूं लागला आणि तमाम रसदवाल्यांस बोलावून वस्त्रें आदिकरून दिलीं. आणि ताकीद केली कीं चारण वीस हजार बोलावून आणावे. त्यांचे बंदोबस्तास वाळोजी पलाटे यानें हजार फौजेनिशीं राजश्री गोविंदपंत बुंदेले यांजसमागमें चारणाकरितां देऊन बंदोबस्त करून आणीत चालले. इकडे दिल्लीकडे रा० नारोशंकर व मीरखान टोंका व रा० वाळोजी पलाटे यांचे बंधु हयवतराव पलाटे असे रखवालीस ठेविले. जे दिवशीं श्रीमंत भाऊसाहेब दिल्लींत जाऊन पोहोंचले ते दिवशीं किल्ल्यांत झगटले. तों दिल्लीचे किल्ल्यांत गारदीखान कुराण पढत होते. वादशहाचे तसलमात किल्ल्यांत कोणी नाहीं. दिल्लीचा किल्ला काबीज केला. परंतु यत्न कांहीं केल्या चालेना. आंतून पठाणांनीं मार दिल्या तेव्हां उलट करून आंतील बाराशें पठाण कापून काढिले. बाकी राहिले त्यांनीं दांतीं तृण धरून उभे राहिले त्यांस जिवानिशीं सोडून हत्यारांनिशीं बाहेर काढून दिलें. आणि आपलें ठाणें बसविलें. किल्ल्यांत मराठे लोक जाऊन लुटालुट करूं लागले, तेव्हां आपलेकडील लोकांचा बंदोबस्त करून नारोशंकर यांसी ठेवून निघाले. कुंजरपूरचें पारिपत्य केलें. नंतर तमाम संस्थानांकडे पत्रें रवाना करून खंडण्यांचे सांडणीस्वार वगैरे रवाना करून खंडण्यांचे करार मदार करून ऐवज आणविला त्याचा वितपशीलः—

१००००० भरतपूरवाले.	५०००० शहागडवाले.
५००००० जयनगरवाले.	५०००० होळकरांचे मामलतींतून.
६०००० उदेपूरवाले.	३०००० रामसिंग (?) याजकडून.
३०००० झांशीकडून	२५००० नरवरकर.
३०००० श्रीनगरकर.	८१४०००० किरकोळ

एकूण ९०२५०००

येणेंप्रमाणें खंडण्या करार ऐवज जमा करून व आणखी दोन कोट रुपये मिळवून तमाम सरदार यांस रोजमुरे देऊन बंदोबस्त करून मुलखांत ठाणीं दबलीं होतीं तीं घेऊन बंदोबस्त करून कुचदरकुच करून मजलदरमजल जाते झाले. तों वर्तमान आलें कीं, गिलच्या सोनपताचे पलीकडे अठरा कोसांवर बागपता (?) पाशीं आला. हें वर्तमान रा० मल्हारजी होळकर यांनीं श्रीमंतांचे डेरियासी जाऊन निवेदन करून सांगितलें, आणि ह्मणूं लागले कीं यमुना नदी उतरून येणार. याजकरितां महाराजांनीं कुच करून तेथें असावें. त्यासी श्रीमंत भाऊसाहेब यांनीं उत्तर केलें कीं, यमुना नदी भरपूर चालली यासी काय करावें? त्याजवरून मग सालिम-गडाजवळ पहिली दीडशें नाव अटकावून ठेविली होती. कारण कीं गिलच्या नदी उतरून अलीकडे येईल असें ह्मणोन नावा अटकावून ठेविल्या होत्या त्या आणविल्या. नावा दीडशें आणून एकूण साडेतीनशें (?) नावा नदींत घालून उतरावयास आरंभ केला. अठरा दिवस लष्कर उतरत होतें. तों ईश्वरकरणी—नदीचें पाणी उतरलें. गळ्या इतकें झालें. कुल लष्कर व तोफखाना झाडून उतरून यमुना नदी उतरून बारा कोसांवर गरनाळ्याचे मैदानांत मुक्काम झाला. तों बातमी आली कीं, गिलच्याकडील मातबर सरदार वगैरे पागे पतके निवडक होऊन ऐशीं हजार फौज तयार होऊन सोनपतचे अलीकडे आली आणि सुजातद्दौला व नजीबखान रोहिला असे तयार होऊन आपली जागा सांभाळून आले. इकडे गरनाळ्याच्या मैदानांत आह्लांकडील फौजेलाही समागमें रा० गोविंदपंत बुंदेले व मीरखान टोंके पठाण दहा हजार फौजेनिशीं गरनाळ्याच्या मैदानांत येऊन गांठ घातली. तेव्हां राजश्री गोविंदपंत बुंदेले यांनीं लंगड्याशीं गांठ घालून युद्ध केलें. त्यांत लंगडा पठाण यांचा मोड करून दरोबस्त लुटून फस्त करून त्याजकडील थोडीं

माणसें पाडाव करून आणिलीं. पायदळ अगदीं कापून काढिलें. तें वगैरेची संख्या राहिली नाहीं. गोविंदपंतीं तुंबळ मार देऊन लंगडा पठाण माघारा सारून कहीचा (?) बंदोबस्त करून आपल्या फौजेत आणली. लंगडा लुटला हें वर्तमान गिलच्यानें ऐकून लंगड्याचे कुमकेस सुजातदौला याजकडील फौज तयार करून पाठविली. तों गोविंदपंतीं पुनरपि गांठ घालून अस्तमानीं लुटून टाकली आणि रात्रो मुक्कामीं आले. हें वर्तमान श्रीमंतीं कळून बहुत मर्जी खुष होऊन गोविंदपंतांस खर्चास देऊन वखें वगैरे संतोष मर्जी होऊन राहिली. तेणेंकरून लष्करांत सवंगाई आठ शेरांची धारण झाली. तों प्रहर दिवसा अबदाली गिलच्यानें वीस हजार फौज पाठवून रसद बंद केली. चारणही बंद झाली. खजिनाऐवज कोणीकडून येईनासा झाला. हें वर्तमान श्रीमंतांस कळल्यावर त्यांनीं त्याचे फौजेचे बंदोबस्तास राजश्री गोविंदपंत व मीरखान टोंके असे पंचवीस हजार फौजेनिशीं पाठविले. गोविंदपंतांस सांगितलें कीं गिलच्याचे फौजेचें पारिपत्य करावें. त्यावरून गोविंदपंतीं गांठ घालून लढाईस प्रारंभ केला. तों चारण आपलेकडे येत होते तों दरम्यान गिलच्याकडील फौजेच्या पांच हजारांच्या टोळ्या करून खाना करून चारणासीं गांठ घातली. चारणवाले गिलच्याकडील फौजेनें पुढें घालून न्यावयास लागले. तों बातमी गोविंदपंत यांस समजली. त्याजवर मीरखान टोंके यांस खाना चारणांच्या तोंडावर करून दिलें. चारण संभाळून आणिलें. तों गिलच्याकडील फौजेनें गोविंदपंतांशीं गांठ घातली. तिसरा प्रहर झाला. लढाई थोर झाली. मारामार करून गिलच्याकडील फौज माघारा सारून कित्येक लोक जखमी करून पराभवातें पाववून माघारे लाविले. व गोविंदपंतीं चारण संभाळून आणिलें. गिलच्याकडील फौजही आपले मुक्कामास गेली. ते दिवशीं गोविंदपंतांनीं गिलच्याकडील लोकांचा मोड करून

संभाळून आले, परंतु दिवसेंदिवस महागाई होत चालली. आपले लष्करांत जमाव तीन लक्षांचा भारी झाला. गिलच्याकडील लष्करांत सवंगाई अकरा शेरांची धारण. आपल्या लष्करांत तीन शेरांची धारण. तेव्हां विचार करून मसलत केली कीं, गिलच्याकडील रसद बंद करून टाकावी. कोणीकडून रसद न पोहोचेल असें करावें. या कारणास्तव एक वेळां मातबर फौज पाठवून गिलच्याकडील रसद बंद करून दिली. तेणेंकरून त्यांच्या लष्करांत दोन शेरांची धारण झाली. दाणा मिळनासा झाला. वैरणही मिळनासें झालें. असें तीन रोजपर्यंत धान्य मिळत होतें. पुढें कांहीं धान्य अगदींच मिळनासें झालें. दररूपयास एक शेर झालें. परंतु तेंही कोठें मिळना. मोठा आक्रांत झाला व लष्करांत घोडीं मरूं लागलीं. कांहीं उपाय चालेना. मुसलमान लोक घोडीं कापून खाऊं लागले व तोफखान्याचे बैल कापून खाऊं लागले. असें झालें. तेव्हां हें वर्तमान खांसा अबदाली यांस कळलें. लष्कर खराबीस आलें. पुढें उपाय काय ? गनीमाचे लष्करांत सवंगाई. चार शेरांची धारण. आपल्या लष्करांत कांहीं केल्यानें दाणे मिळनात. यासी कोणता उपाय करावा. तेव्हां एक वेळा खांसा अबदाली यांनीं सुजातदौला यास बोलावून आणलें कीं पुढें मसलत कशी करावी. आपल्या लष्करांत महर्गता. मुसलमान लोक घोडे खाऊं लागले आहेत. रसद गनीमांनीं बंद केली. चारण कोणीकडून येईनाशी झाली. यत्न करितां एक वेळ मातबर फौज पाठवून चारण व रसद आपले लष्करांत आणावी. तेणेंकरून कांहीं सवंगाई होईल. त्यावरून नजीबखान रोहिला तीस हजार फौजेनिशीं रवाना करून गरनाळ्याचे मैदानांत पाठविला. गिलच्याची व गोविंदपंतांची गांठ पडली. त्यांची व यांची लढाई जुंपली. पुढें सुजातदौला यानें कुमकेस दहाहजार फौज रवाना केली. पहिली तीस हजार व हल्लीं दहाहजार मिळोन चाळीस हजार फौज झाली. तिची व यांची लढाई झाली. मारामार हाणा-

हाण करीत वीस हजार चारण आपले लष्कराकडे रवाना केलें. मग गोविंदपंतांनीं वेढा घातला. यांची व त्यांची मोठी मारामारी होऊन गिलच्याकडील पांच हजार लोक कामास आले. नजीबखानानें गोविंदपंतांसी गांठ घातली. मागाहून श्रीमंतांनीं कुमक इब्राहिमखान गारदी दहा हजार फौजेनिशीं पाठविला. कुमक चांगली झाली. त्याची लढाई भारी झाली. इब्राहिमखानानें ते दिवशीं बहुत शर्थ करून नजीबखानाकडील व गिलच्याचे लष्करांतील नामी नामी सरदार जखमी करून कित्येक ठार केल. कित्येक पळोन लष्करांत गेले. ते दिवशीं खराबी बहुत झाली. आपलेकडील जें चारण त्यांनीं नेलें होतें तें गोविंदपंतांनीं गांठ घालून वीस हजार चारण संभाळून आणलें आणि रसद बंद केली. व आपलेकडील बंद झालेली चालती केली. लष्करांत सवंगाई पांच शेरांची झाली. हें वर्तमान अवदालीस गेलें कीं नजीबखान रोहिला कुच करून माघारा आला. चारण संभाळून गोविंदपंतीं नेलें. इकडे गोविंदपंत आल्यावर अवदालीनें आपल्या लष्करांत ताकीद करून सांगितलें कीं, उदईक पन्नास हजार फौज नजीबखान रोहिला या समागमें देऊन गनीमाचे लष्कराचें चारण इकडे घेऊन यावें, व रस्ता बंद करून गोविंदपंतांसी गांठ घालून लुटून फस्त करून टाकावा. अशी ताकीद करून लोकांस सांगितलें.

इकडे रा० गोविंदपंत व इब्राहिमखान गारदी चारण संभाळून आले, हें वर्तमान श्रीमंत भाऊसाहेब यांनीं ऐकून उभयतांवर खुष होऊन ते दिवशीं श्रीमंतांनीं गोविंदपंतांसी मोल्यांची कंठी व तुरा व शिरपेंच वस्त्रें वक्षीस देऊन तीं त्यांचे डेरियास रवाना केलीं. याच अन्वयें इब्राहिमखान गारदी यांस देऊन पुनरपि त्यांस आपले जागेवर जाण्यास सांगितलें. दुसरें वर्तमान ऐकिलें कीं, गिलच्या सोनपतावरून बागपतापाशीं आला आहे. हें वर्तमान मल्हारजी होळकर व जनकोजी शिंदे यांचे मुखें ऐकिलें. व तशी वातमीही आणविली.

तेव्हां आपल्या लष्कराचा बंदोबस्त तमाम सरदारांस बोलावून सांगितलें कीं, उदईक येथून कुच करून गिलच्याच्या तोंडावर चालून जावें, त्यापेक्षां फौजेचा बंदोबस्त करून पागेपतकी कोणते रीतीनें कसे चालावे याची नेमणूक करून तपशीलवार उजवे बाजूस डावे बाजूस, अघाडीस पिछाडीस ज्या रीतीनें जाण्याची रीत आहे त्या अन्वये चालावें. मल्हारजी होळकर उजवे बाजूस त्याची फौज साठ हजार, डावे बाजूस जनकोजी शिंदे; उत्तरेकडे दमाजी गायकवाड; दक्षिणेचे अंगें यशवंतराव पवार; पश्चिमेचे अंगें यशवंतराव (?); यांचे पिछाडीस होळकर यांची पतकी; पिछाडीस गुलवाजी भापकर, शिंदे यांचे पिछाडीस कृष्णाजी माणकेश्वर; त्याचे डावे बाजूस अंताजीराव मोरे; उजवे बाजूस दयाळसिंग, हैबतराव बल्लाळ व आपाजी पायगुडे व मानाजी पायगुडे व फिरंगोजी पवार, व मानाजी काइटे व शिवाजी अंताजी, हिरोजी पवार, व आपाजीराव माणकेश्वर व सोनाजी शेळके व हणमंतराव शितोळे व खंडेराव गायकवाड, हिरोजी शेळके इंदापूरकर, व नरसोजी जाधव, संभाजी थोरसत व मानाजी रणनवरे व विठ्ठल शिवदेव विंचूरकर व राणोजी पवार, बाबूराव गायकवाड; यांजखेरीज किती-एक लहानथोर पतकी सरदार जिकडील तिकडे नेमिले. तोफखाना पहिला चारशें व हल्लीं आणखी आणविला पांचशें, एकूण नऊशें तोफा समागमें अघाडीस मल्हारराव होळकरास सांगून बंदोबस्त करून जिकडील तिकडे सांगितलें. त्याजवरून होळकर यांनीं आपली मिसल संभाळून तशीच मिसल शिंदे यांनीं व सोनाजी भापकर लोणीकर यांनीं आपली जागा संभाळून राहिले. उजवी बाजू, डावी बाजू, अघाडी पिछाडीस पुढें इब्राहिमखान गारदी, दहा हजार पायदळ, तोफा पुढें घालून तोफांचा सरंजाम गोलंदाज याचा व अघाडीचा बंदोबस्त करून पंचवीस हजार फौज व पिछाडीस

पंचवीस हजार फौज असा जमाव करून लाख फौज जमा करून खासी स्वारी मुक्कामावरच होती. श्रीमंत राजश्री रावसाहेबीं भाऊ साहेबांस विनंति केली कीं, मजला आशा यासमागमें जावयाची व्हावी. तेव्हां रावसाहेब मुक्कामींच राहिले. इतका सरंजाम सरदार लोक याजसमागमें करून दारुगोळा जेथील तेथें कायम राहून चालिले. मुक्कामीं खासी स्वारी व विश्वासराव व बळवंतराव* सासवडकर राहिले.

इकडे रसद गिलचे याजकडील फौजेनें गांठ गोविंदपंतांशीं घालून अगदीं धारण लुटून नेली. तेणेंकरून महर्गता लष्करांत झाली. अडीच शेर धान्य झालें. आणखी चारणाचे बंदोबस्तास आणखी कांहीं सरंजाम पाठवून दिला. लंगडा पठाण लुटून फस्त करून दवडविला. कांहीं तड्डे वगैरे सरंजाम गोविंदपंतांनीं आणविला व त्याजकडील दहा हत्ती आणिले आणि लंगडा पठाण पराभवातें पाववून माघारे आपले मुक्कामीं आले. गोविंदपंतीं चारण संभाळून नेलें. हें वर्तमान खांसा अबदाली बादशाहा यासी कळल्यावर मग सुजातदौला आणखी सरंजामी सरदार यांसी बोलावून सांगितलें कीं धारण रसद गनिमांनीं बंद केली. आपण गनिमाकडील बंद करण्याविषयीं येथून कांहीं कुमक लंगडा पठाण याजकडे पाठवून द्यावी. त्याजवरून चाळीस हजार फौज गरनाळाचे मैदानांत पाठविली. गोविंदपंतांची व लंगडा पठाण यांची गांठ पडली. उभयतांचा युद्धप्रसंग होऊं लागला. मारामार हाणाहाण खणाखणी बहुत झाली. गोविंदपंतांच्यानें धीर धरवेनासा झाला. दोन तीन वेळ जखमा लागून घोड्यावरून पडले. पुनः आणखी रामा मोतदार यानें अवसान देऊन घोड्यावर बसविलें. तों इकडील फौजेचे लोकांनीं तुंबळ मार

* हे बळवंतराव सासवडकर भाऊसाहेबांचे सुप्रसिद्ध कारभारी बळवंतराव मेहेदळे कीं काय ?

गिलच्याचे फौजेस दिले. तेही मारामार करीत फौजेत मिसळले. गोविंदपंतांनीं शिकस्त केली. लंगड्या पठाणानें त्यांची गांठ घालून आणि बहुत नेटानें जवळ येऊन गोविंदपंतांसी धरून डोकें कापून भाल्यास लावून आपले लष्करांत नेलें !*”

* गोविंदपंत बुंदेले यांनीं पानिपतच्या मोहिमेमध्ये शत्रूची रसद बंद करण्याचे कामीं जी कामगिरी बजाविली तिचा उल्लेख पंडित काशीराज ह्यांनींही आपल्या वर्णनामध्ये केला आहे. तो येणेंप्रमाणें:—

“The Bhow had before given orders to Govind Pundit, who had the command and collections of Korah, Kurrab, Etawa, Shekoabad, and the rest of the Doab, as well as Kalpee, and other districts across the Jumna, as far as Saghur, to collect all the forces he possibly could, and to cut off all communication for provisions from the rear of the Shaha's army. Govind Pundit having got together ten or twelve thousand horse, advanced as far as Mirhet, in the rear of the Shah, and so effectually cut off all supplies, that the Shaha's army was in the greatest distress for provisions, coarse flour selling for two rupees for seer, and the troops consequently very much dissatisfied. The Shah therefore detached Attai Khan, nephew to the great Vizier, with a *Dusta* consisting of two thousand chosen horse, and ordered him to march day and night, till he should come up with Govind Pundit, and having cut off his head, to bring it to the presence. He set out accordingly, being joined by eight or ten thousand of the irregulars, and having marched about forty coss during night, at day-break they fell like lightening upon the camp of Govind Pundit, where having no intelligence of the Durranies' approach, they were seized with terror and amazement, and fled on all sides. Govind Pundit himself attempted to escape upon a Turki horse : but being old, and not a very expert horseman, he was thrown off in the

गोविंदपंतांनीं शत्रूची रसद बंद करण्याबद्दल जिवापाड परिश्रम केले व दुराणीच्या फौजेचीं अनेक लढाया मारून आपल्या शौर्यानें तिची अगदीं दाणादाण उडवून दिली. हें पाहून श्रीमंत भाऊसाहेब ह्यांस गोविंदपंतांच्या पराक्रमपटुत्वाची चांगली खात्री झाली, व त्यांनीं मोठ्या संतोषानें त्यांस व त्यांच्या साह्यकारो सरदारांस बहुमूल्य जिनसा वक्षिस देऊन त्यांचें योग्य अभिनंदन केलें. गोविंदपंतांच्या दक्षतेमुळें व रणपटुत्वामुळें शत्रूंच्या सैन्याची रसद अगदीं बंद होऊन त्यांच्या लष्करांत महर्गता झाली, व लोक उपाशीं मरूं लागले. त्यामुळें अहमदशाहा अवदालीस फार त्वेष येऊन त्यानें गोविंदपंतांचें पारिपत्य करण्याकरितां अताईखान नामक एक प्रबल सरदार पाठविला. त्यानें मराठ्यांच्या सैन्यावर मोठ्या कपटानें हल्ला केला; नंतर त्याचें व गोविंदपंतांचें तुमुल युद्ध सुरू झालें. गोविंदपंतांचा वृद्धापकाळ झाला असल्यामुळें त्यांच्या अंगीं घोड्यावर बसून शत्रूंचीं एकसारखें युद्ध करण्याची शक्ति राहिली नव्हती, तरी त्यांनीं मोठ्यानिकरानें शेवटपर्यंत शत्रूंचीं सामना दिला. गोविंदपंतांचा शिर-

pursuit; and Durrannies coming up, cut off his head and carried it to camp, where, it was recognized for the head of Govind Pundit."

"After plundering the enemy's camp, and driving away their scattered troops on all sides, Attai Khan returned to the Shaha's camp, the fourth day from that on which he was detached, and presented his Majesty with the head of Govind Pundit. The Shah was highly pleased with this effectual performance of his orders, and bestowed a very honourable *Khilat* on Attai Khan. After this action, the Durrany army was constantly supplied with provisions."

—An account of the Battle of Paniput, by Caji Raja,
Asi. Res. Vol. III. P. 108.

श्छेद करण्याकरितां चवताळलेले दुराणी स्वार त्यांच्यावर जोरानें चालून आले; परंतु त्यांनीं आपल्या समशेरीच्या विचित्र प्रभावानें त्यांची वाताहत केली. त्या झटापटीमध्ये गोविंदपंतांस अनेक जखमा होऊन त्यांच्या अंगांतून रक्तस्राव होऊं लागला, व त्यांची शक्ति अगदीं क्षीण होऊन ते तीन वेळ घोड्यावरून खालीं आले. तथापि ते आपल्या रामा मोतद्वाराकडून सांवरून धरवून पुनः घोड्यावर स्वार झाले, व एक पाय जायां झाला असतांही शत्रूंनीं लहूं लागले. ह्या युद्धामध्ये गोविंदपंतांनीं आपल्या पराक्रमाची अगदीं सीमा करून सोडली. अखेर शत्रूंचा जमाव मोठा असल्यामुळे व त्यांनीं प्रथमपासून कपटप्रयोग आरंभिल्यामुळे गोविंदपंतांच्या सैन्याची दाणादाण होऊन अखेर त्यांच्यावर दुराणीच्या फौजेनें चाल केली व त्यांचा शिरश्छेद करून आपला मनोरथ परिपूर्ण केला !*

* गोविंदपंतांच्या मृत्यूसंबंधानें भाऊसाहेबांच्या बखरीमध्ये जी हकीकत प्रसिद्ध झाली आहे तिच्यामध्ये व वर दिलेल्या हकीकतीमध्ये वरीच तफावत आहे. भाऊसाहेबांच्या बखरीमध्ये तत्संबंधानें पुढील मजकूर लिहिला आहे:—

“गोविंदपंत बुंदेले खजिना आणावयास बुंदेलखंडांत पाठविले होते. त्यांनीं कांहीं दिवसगत लाविली. ह्मणून त्यांजवर कोपायमान होऊन ढालाईत व दहा हजार रुपये मसाला करून पाठविले. मग गोविंदपंत बुंदेले यांनीं वीस लक्ष रुपये घेऊन (ते) दिल्लीस आले. तो खजिना आणून दिल्लीस राहिला. परंतु लष्करांत पोचेंना. रुपयांचा तोटा आणि धारण पांच शेर; सात शेर झाली. यत्न नाही. मग भाऊंनीं विचार केला कीं, ‘अंतर्वेद प्रांतीं फौजा पाठवून भागीरथीचे पुलावरून दुराणीस रसद येती ती मना करावी.’ ह्मणोन मनसबा करून गोविंदपंत बुंदेले व पाराजीपंत वाघ यांस हातरोखा वरचेवर पाठवून अति आग्रहें अंतर्वेदींत घालविलें. गोविंदपंत यांचे आयुष्याची सीमा सरत आली. ह्मणोन त्यांस तैशीच बुद्धि निर्माण झाली. तारखीपारखीनें रहावें तें न करितां मुक्काम

मराठ्यांचा जवानमर्द सरदार पतन पावून त्याचें शिर हस्तगत झालें

करीत खंडण्या घेत चालिले. ते जैता गुजर (हा हरिद्वाराजवळचा एक लुटारू जहागीरदार होता. त्यानें प्रथम गोविंदपंत बुंदेल्यांस भागीरथी उतरून पलीकडे जाण्याची चोरवाट दाखविली होती. परंतु तो पुढें शत्रूस सामील झाला.) यानें तिकडील सूत्र ठीक करून गोविंदपंत यांस खंडणीचे नादीं लावून गोंविलें. तों नजीबखान रोहिला याचा सासरा व बुंदेखान रोहिला व उमरावगीर सुजातदौला याजकडील व महमदखान लंगडा याचा भाऊ असे पंधरा हजार फौज निवड करून गोविंदपंत बुंदेले यांजवर पाठविले. अविधांनीं मोंगलाई मसलत करून होळकरांचीं निशाणें लावून गेले. तों गोविंदपंत यांनीं दुरून पाहिलें. फौजेची गडबड झाली. जीनवंदी लोकांनीं केली. तों जात्या आपण उठेनात. ते लोकांस ह्मणूं लागले कीं, 'नारोशंकर यांची फौज आली, निशाणें त्यांचींच आहेत.' असें ह्मणतात. तों ते जवळ दम बांधून येऊन एकाएकींच यांजवर अविधांनीं घोडे घातले. ते समयीं गोविंदपंत यांनीं गडबड करून पळूं लागले. तों ते सरमिसळ यांतच झाले. गोविंदपंत यांस घोड्यावर बसावयाचा सराव थोडकाच होता. कोस अदकोस पळाले तों गोविंदपंत बुंदेले घोड्यावरून खालीं आले. तेवेळेस कोणी मातवर मनुष्य होते त्यांनीं दम बांधून, घोड्यावरून उड्या टाकून घोड्यावर घातलें. पुढें आणखी कोसपर्यंत संभाळीत गेले. तों त्यांची दाटी भारी झाली. तमाम शिरें कापीत सुटले. तेवेळेस मागती गोविंदपंत घोड्यावरून खालीं आले, तेव्हां पाय जायां झाला. उठावयाचीही हिंमत हरली. लोकांस उडी टाकून काढावयास अवसान पुरेनासें झालें. जवळ पुत्र होता तो टाकून गेला. तेथें दुसऱ्यावर शब्द काय ठेवावा. ते समयीं त्यांस गोविंदपंत पाडाव सांपडले. खाशांच्या गांठी पडल्या. त्यास गोविंदपंत आजीज होऊन बहुतकरून काकुळतीस आले कीं, 'मजला प्राणदान देणें, क्रोड रुपये देतों.' ह्मणोन वोलले. तेव्हां ते केवळ दैत्य, त्यांस करुणा कैची? तात्काळ शिरच्छेद करून, धड तेथें टाकून शिर घेतलें. ते समयीं दीड हजार मराठ्यांचीं शिरें कापिलीं. 'मुरगी मारी बचडे दाणादाण' तसे जिकडील तिकडे

ही बातमी मुसलमान सैन्याचा अधिपति अताईखान ह्यास समज-
तांच त्यास अत्यंत हर्ष झाला व त्यानें तें शिर भरजरीच्या रुमालांत
घालून नजीबखान रोहिल्यास समर्पण केलें. नजीबखानानें तें अह-
मदशाहाकडे पाठविलें. गोविंदपंतांसारख्या मराठ्यांच्या अग्रणी
सरदाराचें शिर आपल्या सैन्यानें कापून आणिलें हें पाहून त्यास
अत्यंत धन्यता वाटली व तो विजयानंदानें तेव्हांच फुगून गेला.
नंतर त्यानें विजयोत्सवाच्या भरामध्ये श्रीमंत भाऊसाहेब पेशवे यांचा
अपमान करण्याच्या हेतूनें तें शिर एका उंची रुमालांत घालून
आपल्या वकिलाबरोबर भाऊसाहेबांकडे पाठवून दिलें; व त्यांस असें
पत्र लिहिलें कीं, 'तुमचे गोविंदपंत पुढें तुह्यांस स्वर्गी जागा पहा-
वयास गेले आहेत, आणि तुह्यांस न्यावयासी शिर पाठविलें आहे.
होय न होय हें पहावें.' हें पत्र व शिर येतांच भाऊसाहेबांचें
अंतःकरण दुःखानें विव्हल झालें, व अपमानानें अगदीं खवळून
गेलें. अहमदशाहाच्या दर्पोक्तीचा व मानभंगाचा हा प्रकार पाहून
श्रीमंतांच्या कचेरींतील सर्व सरदारांच्या मुखश्रिया लोपून गेल्या. सर्व
फौजेत ही बातमी कळतांच तिची हिंमत अगदीं खचून गेली. श्री-
मंतांनीं मोठें धैर्य धरून त्या पत्रास समर्पक उत्तर पाठविलें कीं,
पळाले. मग त्यांनीं गोविंदपंत बुंदेले यांचें शिर घेऊन आपले फौजेत गेले.
नजीबखान रोहिला यानें परम संतोष मानून रुमालांत शिर घेऊन
अबदुलअल्लीस नजर केलें." ह्या हकीकतींत बरीच अतिशयोक्ति असावी
असें उघड दिसून येतें. शत्रूच्या लढाडीमुळे कदाचित् गोविंदपंतांची नजर-
चूक झाली असेल, परंतु त्यांच्यासारख्या रणशूर योद्ध्यांच्या हातून शत्रूस
क्रोड रुपये देऊन प्राणदान मागण्याइतकें भीरुत्वाचें वर्तन झालें असेल
अथवा त्यांस घोड्यावरही बसतां येत नसेल असें त्यांच्या एकंदर चरित्रा-
वरून संभवनीय दिसत नाहीं. शत्रूची रसद बंद करण्याचे कामीं गोविंद-
पंतांनीं जी उत्तम कामगिरी बजावली त्याच्या संबधानें ह्यांत मुळींच उल्लेख
आलेला नाहीं !

‘तो जागा सर्वत्रांचा आहे. त्याशिवाय दुसरी गति कोणती आहे? प्रस्तुत तुम्ही थोर, खंदाराचे पातशाहा, तुम्ही तेथे जाल तेव्हां तुमचे स्वरूपाप्रमाणे मान झाला पाहिजे हणोन तुमचे मेजवानीस गोविंदपंत बुंदेले साहित्यास गेले आहेत.’ भाऊसाहेबांचे हे उत्तर मोठे चातुर्याचे व मार्मिक होते, परंतु आमच्या महाराष्ट्रीयांच्या दुदैवाने सर्व विपरीत प्रकार होऊन ते निरर्थक झाले, ही अत्यंत दुःखाची गोष्ट होय !

गोविंदपंत मारले गेल्यानंतर पेशव्यांच्या वाजूस अपयश येण्यास प्रारंभ झाला असें हटले तरी चालेल. गोविंदपंतांनी रसद संभाळण्याचे काम फार उत्कृष्ट रीतीने करून सैन्यास वेळोवेळीं जो पुरवठा केला, तो अगदीं अप्रतिम होता ह्यांत शंका नाही. त्यांचा वध झाल्यानंतर रसद पोहोचविण्याचे काम कोणाच्याही हातून चांगल्या तऱ्हेने झाले नाही. त्यामुळे सैन्यामध्ये अतिशय महर्गता होऊन लोकांचे व जनावरांचे फार हाल झाले, व त्या योगाने मराठ्यांच्या अंगी अत्यंत शौर्य असूनही ते व्यक्त करण्याचे सामर्थ्य रहावे तसे राहिले नाही. ह्या कारणामुळे व भाऊसाहेबांच्या इतर कांहीं चुकांमुळे मराठ्यांची जी भयंकर हानि झाली ती वर्णन करणे अशक्य आहे.

गोविंदपंतांच्या मृत्यूनंतर पेशव्यांच्या सैन्याचे व दुराण्यांचे घनघोर युद्ध झाले, त्याच्या पूर्वभागाची संक्षिप्त हकीकत आमच्या जवळील जुन्या बखरोमध्ये पुढे लिहिल्याप्रमाणे दिली आहे:—

“श्रीमंतांनी मल्हारजी होळकर यांजकडे सांगून पाठविले कीं गोविंदपंत प्राणास मुकले, मीरखान टोंके व बाळोजी पलाटे यांनी चारण संभाळून आणिले. असें वर्तमान जनकोजी शिंदे यांजकडे व इतर पागे यांजकडे पाठविले. दिवसेंदिवस कलह बळावत चालला. तुम्ही जाऊन गिलंच्यास हात दाखवावा तरीच परिणाम

शुद्ध आहे. आतां कांहीं कोणता अवकाश करूं नये. त्याजवरून होळकरांनीं पत्र पाठविलें कीं, मजला स्वामीआज्ञा प्रमाण. आज कुच करून जातो. मार्गशीर्ष शुद्ध १ ते दिवशीं कुच करून बागपतानजीक मुक्कामास गेले. फौजेची निवड करून जिकडील तिकडे पागेपतके निवडून गोलाचागोल इब्राहिमखान गारदी दहा हजार पायदळ व बाकी तोफखाना असा कट्टा सरंजाम जेथील तेथें कायम करून प्रथम झुंजावयास तोंड मल्हारजी होळकर यांनीं लावून युद्धास आरंभ केला. गिलच्याकडील फौजेंत सुजातदौला पंचवीस हजार व नजीबखान रोहिला पंचवीस हजार शिवाय पागेपतके मिळून पंचवीस हजार एकूण गिलच्याकडील पंचाहत्तर हजार अशी अबदालीशाहानें रवाना केली. सोनपताचा मुक्काम सोडून बागपतास आले. आपल्याकडील फौजेची गणती लाखपर्यंत आली, शिवाय तोफखाना. असा सरंजाम तयार करून दोन कोसांचे अंतरानें उभे राहिले. पुढें बातमी आली कीं, सुजातदौला व नजीबखान रोहिला एक कोसाचे अंतरानें आले. हें वर्तमान होळकरास समजलें. यावर तेही तयार होऊन गेले. त्यांची यांची गांठ बागपताचे मैदानांत पडली. प्रथम तोंड होळकरांनीं लाविलें. तिकडीलही सुजातदौल्यानें लाविलें. त्यांची यांची खडाजंगी होऊं लागली. तोफखान्यास इब्राहिमखान गारदी यानें सरबत्ती दिली. तिकडील गिलच्याकडील नामी नामी सरदार हजार खराब करून दहा हजार पठाण कापून काढले. पंचवीस हजार फौज जायबंदी केली. जनकोजी शिंदे यांनीं मर्दुमकी जशी ह्मणावी तशी केली. तसाच सोनाजी भापकर व दमाजी गायकवाड व आटोळे व हिराजी शेळके यांनीं खुब तन्हेची मर्दुमकी करून सुजातदौला माघारा दवडिला, व नजीबखान रोहिला यासी जखमा लागल्या. ते दिवशीं एका घटकेचा अवकाश होता तर

**** जाहाला असता. यश मराठे यांनी मिळविलें. ज्याचें नांव शिपाईगिरी ह्मणावी तशी केली, आणि गिलच्याचा मोड करून सुजातदौला फौजेसुद्धां बादशाहाकडे घालविला आणि आपले लष्करचे मुक्कामावर येऊन जेथील तेथें पागेपतके हुशार होऊन श्रीमंतांकडे पत्रें रवाना झालीं कीं सुजातदौला याचा मोड करून माघारा गोटांत घालविला. हें वर्तमान सांडणीस्वारासमागमें लिहून पाठविलें. श्रीमंतांनीं मल्हारजी होळकर व जनकोजी शिंदे यांकडे खर्चास ऐवज पाठविला. तेव्हां लोकांचें समाधान करून खर्चास देऊन कोणी कोणी जखमी झाले होते त्यांस खर्चास दिलें. व ज्यांचे घोडे मेले त्यांस घोडे दिले. कोणाकोणास कंठी, चौकडे देऊन श्रीमंतांचे लष्करांत शहाजणें वाजू लागलीं. गिलच्याकडील लूट सांपडली. जिकडे तिकडे मोहोरांच्या थैल्या सांपडल्या. खजिनाऐवज श्रीमंतांकडे रवाना केला. सुजातदौला आपले मुक्कामास गेला. जाऊन बादशाहाची भेट घेतली. बादशाहानें डेरियास नेऊन जेवूं घातलें. तदनंतर अबदालीस मसलत बहुत पडली कीं भाऊसाहेब दिवसेंदिवस बळावत चालले. आमची खराबी बहुत झाली. नामी नामी सरदार पडले, यास विचार काय करावा. अबदालीचे अनुमतेन नजीबखान रोहिला यासी घेऊं, परंतु या मसलतींत सुजातदौला नाहीं. अबदालीचे अनुमतेच कारभार झाला. इकडे श्रीमंतांचे लष्करांत वकील रवाना करावा आणि सलोख्याच्या बोलीं करण्याकरितां वकिलास पाठवून समागमें सरंजाम हजार देऊन व अंबारीचे हत्ती देऊन बादशाहानें वकिलास रवाना केला. वकील श्रीमंतांस येऊन भेटला. परंतु सुजातदौला या बोलींत नाहीं ह्मणून (सलोख्याचा विचार न ठरतां) आणखी सरंजाम कुमकेस घेऊन जमाव करून मल्हारजी होळकर यांचे तोंडावर रवाना करावयाची आज्ञा झाली. नजीबखान रोहिला व कुल-

झाडून नामी सरदार असे सड्या फौजा करून गोलचागोल जमावासुद्धां आला. यांची व इकडील फौजेची गांठ पडली. लढाईस आरंभ झाला. पुनः मल्हारजी होळकर व जनकोजी शिंदे यांनी श्रीमंतांकडे पत्र रवाना करून दिलें कीं, कालचे लढाईस सुजातदौला याची खराबी बहुत झाली, बादशाहापाशीं जाऊन सांगितलें. 'या समयीं आह्मांवर गुजरली. तुमची कुमक आली नाही. कुमक आली असती तर गनिमांची फौज मोडून पराभव करून पाठविली असती.' मग बादशाहानें समागमें लोक देऊन इकडे रवाना करून दिले. हें वर्तमान श्रीमंत भाऊसाहेबांस कळलें. मग होळकराकडे सांगोन पाठविलें कीं, तुम्ही आपली जागा संभाळून राहणें. फौजेचे तोंडावर जाऊन गांठ घालावी. अशी निश्चून बजाह ताकीद करून सांडणीस्वार रवाना केला; परंतु लष्करांत महर्गता भारी झाली. रसद बंद झाली. खजिनाऐवज कोणीकडून पोहोंचेना. वरचेवर श्रीमंत नानासाहेब यांकडे पत्रें पाठविलीं कीं लहानथोर लढाया दोनचार जाहल्या. गिलच्याची मसलत भारी आहे. वरचेवर पत्रें पाठवून बातमी आणवितात. गिलच्याकडील लष्करांत महागाई बहुत झाली. दीड शेराची धारण झाली. इकडे भाऊसाहेबांचे लष्करांत शेराची धारण झाली. तेव्हां चारण आणावयाचा बंदोबस्त करावयास चारण बोलावून आणिलें, आणि कौल देऊन समागमें पंचवीस हजार फौज व इब्राहिमखान गारदी व हिरोजी शेळके व गायकवाड व लक्ष्मणराव वावळे व अंताजी कृष्णाजी व राजश्री बाळकोबातात्याचे पतके असे चारणासमागमें देऊन कुरुक्षेत्राचे रोखें फौजा जाऊन पहिली तेथील कांहीं फौज व तोफखाना समागमें घेऊन चालले."*

* येथें ही बखर समाप्त झाली ही मोठ्या दुःखाची गोष्ट आहे. ह्या-पुढचा भाग आह्मांस अद्यापि मिळाला नाही.

नंतर शत्रूच्या पक्षाची व मराठी सैन्याची गांठ पडून जो घन घोर संग्राम झाला त्याचें निराळें वर्णन करण्याची आवश्यकता नाही. रघुनाथ यादवकृत पानिपतच्या वखरीमध्ये ह्या समयाचें जें वर्णन दिलें आहे तें येथें दिलें ह्मणजे ह्या महारणाचें हुबेहूब चित्र डोळ्यांपुढें उभें राहतें:—

“विश्वासरावसाहेब व भाऊसाहेब ह्या उभयतांनीं तैलाभ्यंग करूनरणरंगाचीं पीत वस्त्रें घेतलीं. शिरपेंच व तुरे व चौकडे व बाजूबंद व मोत्यांच्या कंठ्या व शस्त्रास्त्रें ठायीं ठायीं बांधून तरकसकमाना हातीं घेऊन सज्ज झाले. नंतर निशाणवारदारांनीं निशाणें घेऊन नगारा नौबती करून एकदाच गर्जना केली. तेव्हां भूमंडळ नादेंकरून तुंबळ जहालें. तेणेंकरून रणरंगधीरांस विरशीचीं स्फुरणें आलीं. (व सर्व सरदार लोक युद्धास सिद्ध झाले.).....हें पाहून इराणी दुराणी व दिल्लीपदवादशाहाकडील, व सुजातदौले व मनसूरअल्ली यांनीं आपले गोठ सोडून फौजेचा पुस्तपन्हा राखून, त्यांनींही तीन टोळ्या करून लढाई प्रसंगास खांसा इराणी मध्यभागीं सत्तर हजार फौजेनिशीं, व डावेकडे मनसूरअल्ली चाळीस हजार फौजेनिशीं, व उजवीकडे सुजातदौले व हस्तनापुरवासी इसा फतखां, येणेंप्रमाणें दीड लक्ष फौजेनिशीं उभे राहिले युद्धास लोक जमले. दारुण संग्राम झाला. हौद्यास हौदे, राउतास राऊत, एक मेळ झाला. सुतरनाले, बाणांच्या केंच्या व करोलाच्या गोळ्या व गरनाला व तोफांचा मार एकदांच झाला. एकच रणधुमाळी दोन्ही सैन्यांत माजली. धुरेंकरून दिनमणीचा अस्त झाला असा भास पडला. घेवे हीच गर्जना उठली. उमास ध्यावयास अवकाश पडेना. पुढचा पाय पुढें केल्यास कोणी हरेना. एकापरीस एक आगळे. इराणीची जात अरबुज, आपपर ह्मणावयाचा नाही. महाबळी, महापराक्रमी, मोंगल, पठाण व रोहिले, रांगडे, व रजपूत,

व पंजाबी, विलंदे, माळवी व कांठेवाडी वगैरे जातींचे त्यांनीं संग्रामाची सीमा केली. बहुत मराठे दळ खपलें. रक्तोदकाचे पाट रणभूमीवर वाहूं लागले. वीभत्स शरीरें दिसों लागलीं. देहाभिमान कोणांस उरला नाहीं. चौफेर लढाईची वेहद्द होऊन गेली. थोर थोर अमिरांचे हौदे जाहले. इराणी हावभरी होऊन नीट फौजेंत चालून घेतलें. तेव्हां मराठी फौज कच खाऊन माघारी सरली. हें पाहतांच भाऊसाहेबांनीं आपला अंबारीचा हत्ती फौजेंत लोटला. तेव्हां डावी टोळी विश्वासरावसाहेबांची होती. ती वेजरब उठली. उजवेकडून जनकोजी शिंदे कमरग्यांत शिरून मोठी मारामार जहाली. शरसंधान अगदींच राहिलें. निमचे व समशेरी चालूं लागल्या. तीन चार तासपर्यंत एकच घाई शस्त्रसंधानांची झाली. मुर्घावर मुर्दे पडूं लागले. वीरांच्या नजरा फिरोन गेल्या. आपपर कोणी ओळखेनासें झालें. वीर रणामध्यें माजले. रणमद चढला. खांशाखांशांचे हौदे एकास एक लागून जोरावारीनें लढों लागले. केवळ दशान्नि शताग्नीशीं मारूं लागले. ते समयीं सदाशिवपंत अंबारींतून उतरून दोहों हातीं पट्टे घेऊन, नीट फौजेंत चालून घेतलें. तेव्हां नामी नामी सरदार व धारकरी नांवाविनांवाचे यांनीं जीवित्वाची तमा न धरितां बेलाशक हैदोसच केला.”

ह्याप्रमाणें घनघोर युद्ध झालें. पहिल्या प्रथम मराठ्यांनीं ‘हर हर महादेव’ करीत अपार रणावेशानें रामरावण यांच्या युद्धासमान तुमुल युद्ध केलें, व अबदालीची फौज शिकस्त खाऊन मार्गें पळाली. तें पाहून इराणीस त्वेष उत्पन्न होऊन त्यानें मार्गें ठेवलेले निवडक लोक पुढें काढले व ‘या अह्ला ! या खुदा ! या रहिमान !’ असा देवाचा धांवा करून रणवाद्यें वाजवीत तो मराठ्यांवर चालून आला. मराठ्यांनींही त्यांशीं तोंड देऊन मोठ्या निकराची लढाई केली. जनकोजी शिंदे, यशवंतराव पवार, विश्वासराव,

भाऊसाहेब, इब्राहिमखान गारदी, इत्यादिकांनीं आपापल्या शौर्याची कमाल केली. पर्जन्यवृष्टीप्रमाणें तोफा, बंदुका व बाण यांचा वर्षाव होऊं लागला. दोन्ही रणें हातघाईवर आलीं. तों इतक्यांत विश्वास-राव गोळी लागून मरणोन्मुख झाले. हें वर्तमान भाऊसाहेबांस समजतांच ते हत्तीवरून खालीं उतरले. त्यामुळें सर्व मराठे सैन्यांचा धीर खचून सर्वत्र गोंधळ झाला. समशेरबहादर, शिंदे वगैरेंनीं शेवटपर्यंत निकरानें युद्ध केलें. परंतु मराठ्यांच्या सैन्याची एकदां फळी फुटून लोक पळं लागले. त्यामुळें जिकडे तिकडे हाहाःकार होऊन शत्रुपक्षानें त्यांच्यावर वारंवार जबरदस्त हल्ले केले. त्यामुळें मराठे सैन्याची अगदीं वाताहत होऊन त्यांच्या पक्षास पूर्ण अपयश आलें. नंतर पळापळ आणि कत्तल सुरू झाली. मराठ्यांचे मल्हार-राव होळकर, विठ्ठल शिवदेव विंचूरकर, नाना फडनवीस, महादजी शिंदे वगैरे कांहीं पुरुष पळून आले. बाकी सर्व नामांकित सरदार त्या महारणामध्यें मृत्यु पावले. येणेंप्रमाणें महाराष्ट्रावर भयंकर अनर्थ कोसळून त्यांत त्याच्या वैभवाची पूर्ण आहुति पडली; सर्व देश शोकसागरांत बुडून गेला व त्याची कधींही भरून न येण्यासारखी भयंकर हानि झाली ! *

* पानिपतच्या अपजयास पुष्कळ गोष्टी कारण झाल्या. त्यांचा विचार करण्याचें हें स्थल नाही; तथापि त्यांतील मुख्य मुख्य येंथें दिल्या तरी चालतील. १ भाऊसाहेबांचा गावंष्ट स्वभाव व अविचारी वर्तन. २ मराठ्यांच्या पद्धतीप्रमाणें सडे जाऊन युद्ध करण्याचें सोडून देऊन वरोवर मुलेंमाणसें घेण्याचे कामीं झालेली ढोबळ चूक. ३ पूर्वीच्या मराठी पद्धतीप्रमाणें छापे घालून व शत्रूस चोहोंवाजूंनीं वेढून युद्ध करावयाचें सोडून सैन्यासर्भांवतीं केलेला खंदक. ४ सुरजमल्ल जाट व मल्हारराव होळकर यांची मसलत न ऐकतां दिल्लीचें तक्त फोडण्याचे कामीं केलेली राजकीय चूक. ५ सुजातदौलत्यावर विश्वास ठेवल्यामुळें त्यानें केलेला विश्वासघात. ६ शेवटच्या

दक्षिणेंद्रून श्रीमंत नानासाहेब पेशवे हे भाऊसाहेबांच्या मदतीस पन्नास हजार सैन्य जमा करून ते रवाना करण्याकरितां नर्मदा उतरून सिरोंज पावेतों आले होते. तों त्यांना हें पानिपतच्या भयंकर संग्रामाचें अत्यंत दुःखकारक वर्तमान पौष शुद्ध १३ स समजलें. दिल्लीहून औरंगाबादेस जाणारा कोणी कासीद (सावकारांचीं पत्रें नेणारा इसम) त्यांस भेटला. त्याजवळ 'दोन मोती गलत दसवीस आसरफीत फरकात खुर्देकु रुपयाको गणत नहीं !' * असें संदिग्ध वाक्य लिहिलेली एक चिठी होती. ती पाहतांच नानासाहेबांचें अंतःकरण दुःखानें चर्र झालें. व त्यांच्या मनास विद्युदाघातापेक्षां जास्त भयंकर धक्का बसला. पुढें लवकरच त्यांस पानिपतच्या महारणांतून पळून आलेलीं माणसें भेटलीं व तेथील युद्धाची साद्यंत हकीकत कळली. त्या योगानें त्यांचें दुःख अनावर होऊन ते 'भाऊ ! भाऊ !' असा एकसारखा शोक करूं लागले! पानिपतच्या भयंकर अनर्थानें झालेली सर्व राष्ट्राची शोकमय स्थिति पाहून व प्रत्यक्ष सर्व राज्याची ज्यांच्यावर मदत, असे मुख्य मुख्य आधारस्तंभ नाहीसे झाले हें ऐकून नानासाहेबांचें हृदय शून्य झालें

दिवशीं विश्वासरावाचे मृत्यूचें वृत्त ऐकतांच अगदीं धीर सोडून एकदम अंगीकारलेली उतावळेपणाची वृत्ति, इत्यादि अनेक गोष्टींमुळे पानिपतच्या रणांत मराठ्यांस कधींही पुसला न जाणारा अपयशाचा डाग लागला असें ह्मणण्यास कांहीं हरकत नाही.

* हे त्या चिठींतले जसेच्या तसे शब्द मोडी लिहिलेले एका जुन्या वखरीमध्ये आमच्या दृष्टीस पडले. हे मोडीमध्ये असल्यामुळे ते अशुद्ध लिहिले गेले आहेत तरी ते लक्षांत ठेवण्यासारखें असल्यामुळे आम्हीं जसेच्या तसेच येथें दिले आहेत. ह्यांचा अर्थ उघडच आहे:—'दोन मोत्यें गळालीं, दहावीस मोहोरा हरपल्या व रुपये व खुर्दा किती संपला त्याची गणतीच नाही !'

असेल, ह्यांत आश्चर्य तें काय ? ह्या दुर्धर विप्लवानें शिवछत्रपतींनीं ब्रीजारोपण केलेला व बाजीरावांनीं वाढविलेला मराठीराज्य-सत्तेचा प्रचंड वृक्ष धाडकन खालीं पडला ! महाराष्ट्रवैभवाच्या अत्युच्च शिखरावर प्रचंड वज्राघात झाला, आणि पारतंत्र्य-स्थितीचा तेथें उगम होऊन सर्व राष्ट्र कांहीं वेळपर्यंत रुदन-स्वरांनीं भरून गेलें ! ह्यापेक्षां ह्या हृदयद्रावक प्रसंगाचें जास्त वर्णन काय करावें ? आंग्ल कवि स्कॉट ह्यानें फ्लॉडनफील्ड येथील महारणासंबंधाचें जें वर्णन केलें आहे तें फक्त विशेषनामांचा फेरफार केला ह्मणजे पानिपतच्या महाप्रसंगास अगदीं बरोबर लागू पडतें.

“ *Nerbudda* heard the ceaseless plash,
 While many a broken band,
 Disorder'd, through her currents dash,
 To gain the *Deccan* land ;
 To town and tower, to down and dale,
 To tell red *Panipat's* dismal tale,
 And raise the universal wail.
 Tradition, legend, tune, and song,
 Shall many an age that wail prolong :
 Still from the sire the son shall hear
 Of the stern strife and carnage drear,
 Of *Panipat's* fatal field,
 Where shiver'd was *Maharashtra's* spear
 And broken was her shield.”





भाग ६ वा.



बाळाजी गोविंद व गंगाधर गोविंद ह्यांच्या कारकीर्दी.

(सन १७६१ ते १७७५ पर्यंत.)



निपतच्या दारुण प्रसंगानें मराठी राज्यावर भयंकर आघात होऊन त्याच्या एकजीव झालेल्या सत्तेचे शतशः तुकडे झाले असें ह्मटलें तरी चालेल. त्यांत विशेषतः दूरांतरावर असलेल्या भागांचा फारच नाश झाला व त्यांचा पुनः मराठी राज्यसत्तेशीं दृढ संयोग झाला नाही. तथापि गोविंदपंतांच्या पुत्रांनीं आपल्या बापाप्रमाणें मराठी राज्याचा अभिमान बाळगून ह्या बिकट प्रसंगां फार उत्तम कामगिरी बजाविली व बुंदेलखंडांतील मराठ्यांची राज्यसत्ता कायम ठेविली ही विशेष लक्षांत ठेवण्यासारखी गोष्ट आहे. ह्याकरितां प्रथम बाळाजी गोविंद व गंगाधर गोविंद ह्यांच्या कारकीर्दीचें पर्यालोचन केलें पाहिजे.

गोविंदपंत बुंदेले ज्या वेळीं श्रीमंतांच्या विनंतीप्रमाणें स्वसैन्यानिशीं अंतर्वेदप्रांतीं गेले त्या वेळीं त्यांच्या बरोबर बाळाजी गोविंद हेही गेले होते. व त्यांच्या पाठीमागें प्रांताचा बंदोबस्त करण्याकरितां गंगाधर गोविंद हे जालवण प्रांतीं राहिले होते. ते आपल्या वडिलांप्रमाणेंच शूर असून त्यांनीं पुष्कळ वेळां बुंदेले जमीनदारांचे पुंडावे मोडले होते व गोविंदपंतांच्या पश्चात् कालपी वगैरे-

कडील उत्तरेची बाजू संभाळिली होती. दक्षिणेकडे सागर वगैरे प्रांत गोविंदपंतांचे जामात विसाजी गोविंद चांदोरकर यांच्याकडे सोंपविले असून त्यांनीं तेथें आपला अंमल बसविला होता. ह्या उभयतांजवळ सैन्य नसून तें सर्व दिल्लीकडे गेलें होतें. त्यामुळें वास्तविक रीतीनें ह्या प्रांतांत सैन्यबळ चांगलेंसें राहिलें नव्हतें व त्याचें विशेष कारणही नव्हतें. परंतु दिल्लीकडे एकदम गहजब उडून सर्व मराठ्यांचा अकल्पित नाश झाला व तें वृत्त चोर्हीकडे पसरलें मात्र, तोंच ठिकठिकाणीं दबून बसलेले बुंदेले राजे व मुसलमान पठाण एकदम आपला फायदा करून घेण्यास तयार झाले, आणि त्यांनीं मराठ्यांच्या ताब्यांतील मुलुखावर आपला अंमल बसविण्याचा एकसारखा सपाटा चालविला. लखनौच्या नबावानें अंतर्वेद इलाख्यापासून प्रयागापावेतो सर्व प्रांतांत आपलीं ठाणीं बसविलीं. त्या पलीकडे हरिद्वारापावेतो रोहिल्यांचीं ठाणीं बसलीं. बुंदेलखंडांतील बऱ्याच भागांतील संस्थानिक स्वतंत्र होऊन त्यांनीं पुष्कळ ठिकाणचा मराठ्यांचा अंमल उठविला. येणेंप्रमाणें सर्वत्र मराठी सत्तेचा भंग होऊन हतवीर्य झालेल्या मराठे ठाणेदारांना आपला प्रांत रक्षण करण्याची शक्ति राहिली नाहीं.

गोविंदपंतांचे चिरंजीव बाळाजी गोविंद हे पानिपतच्या महारणांतून जीव बचावून बुंदेलखंडांत आले, तों तेथील बहुतेक गांव बुंदेले संस्थानिकांनीं बळकावून तेथील मराठ्यांचा अंमल नाहींसा केला असें त्यांच्या दृष्टोत्पत्तीस आलें. तेव्हां त्यांनीं आपले धाकटे बंधु गंगाधर गोविंद ह्यांची भेट घेतली व ते उभयतां सिरोंजेस आले. तों त्यांस श्रीमंत नानासाहेब पेशवे हे जानोजी भोंसल्या सह सिरोंजपर्यंत येऊन नुकतेच पुण्याकडे परत गेल्याचें वर्तमान कळलें. गोविंदपंतांसारखा मातबर सरदार पानिपतच्या लढाईत बळी पडला ही दुःखद गोष्ट श्रीमंतांस अगोदर कळली होती व श्रीमं-

तांकडून त्यांच्या चिरंजीवास दुःखपरिमार्जनार्थ एक पत्रही रवाना झालें होतें. हें पत्र सिरोंज मुक्कामी गंगाधरपंतांस पोहोंचलें. त्यामध्ये गोविंदपंतांच्या स्वामिनिष्ठेवद्दल प्रशंसापर उद्गार काढून त्यांच्या मृत्यूवद्दल अत्यंत खेद प्रदर्शित केला होता व त्यांच्या चिरंजीवास धीर देऊन एकंदर प्रांताचा सुरेख बंदोबस्त करून गोविंदपंतांचा नावलौकिक राखावा अशा आशयाचा मजकूर लिहिला होता. हें अस्सल पत्र आह्मी जसेंच्यातसेंच येथें देतो.

“राजश्रियाविराजित राजमान्य राजश्री गंगाधर गोविंद
स्वामी गोसावी यांसी:—

सेवक बाळाजी बाजीराव प्रधान नमस्कार विनंति उपरी येथील कुशल जाणोन स्वकीय कुशल लिहित जाणें. विशेष गोविंद बल्लाळ स्वामिकार्यावर कामास आले ह्मणून विस्तारें श्रमी होऊन लिहिलें तें कळलें. ऐसियास ईश्वरइच्छेस उपाय नाही. ईश्वरतंत्रानुरूप जें होणें तें होतें. गोविंदपंत मातबर मनुष्य. त्यांचा लौकिक होता तदनुरूपच त्यांचा परिणाम जाहाला. तुह्मीं सर्वप्रकारें विवेक करून मामलियाचा बंदोबस्त करणें. एक गोविंदपंत मात्र गेले. परंतु त्यांचे वेळेचे सर्वही आहेत. तुह्मी व राजश्री बाळाजी गोविंद एकत्र होऊन गोविंद बल्लाळ यांचे बंदोबस्तास न्यून न पडे, जमीदार वगैरे लबाडी करूं न पावत तें करणें. वर्तमान वरचेवर लिहित जाणें. जाणिजे. छ. १६ जमादिलाखर. * स्वामिसेवेवर ह्यातारपणीं कामास आले, त्यांचें सार्थक झालें. त्यांनीं इतके दिवस इमानें इतवारें सेवा केली तरी ईश्वर तुह्मांस उत्तमच करील. लेंकराप्रमाणें जाणतो. सर्वप्रकारें आपलें समाधान विवेकें करून बंदोबस्त उत्तम प्रकारें राखून असणें. पुढील कामाचे व नांवाचे मजकुराचें

* येथून सर्व मजकूर श्रीमंतांचे हातचा आहे.

बाबूराव लिहितील तशी तदूद करून ठेवणें, ह्यणजे सेवेचा मजरा आहे. छ. १७ जमादिलाखर बहुत काय लिहिणें हे विनंति.”

अशा प्रकारचें श्रीमंतांचें पत्र आल्यानंतर बाळाजी गोविंद व गंगाधर गोविंद ह्यांस आपल्या ताब्यांतील नाहींसा झालेला प्रांत मिळविण्याची पुनः उमेद आली व त्यांनीं मोट, गुलसराई व करारा वगैरे जीं ठाणीं कायम होतीं त्यांचा चांगला बंदोबस्त करून सागर वगैरे प्रांतांतील बंडें मोडण्यास प्रारंभ केला. सागर प्रांताची मामलत विसाजी गोविंद चांदोरकर यांजकडे होती. परंतु दिवसेंदिवस प्रमत्त झालेले बुंदेले त्यांशीं फार मग्नरीनें वागून त्यांच्या ताब्यांतील किल्ले व प्रांत बळकावूं लागले होते. पन्नाच्या राजाचा दिवाण बेणीहुजरी ह्यानें ह्याप्रांत काबीज करून तेथील किल्ल्यास मोर्चे लाविले होते. अशी स्थिति पाहून बाळाजी गोविंद ह्यांनीं विसाजी गोविंद व काशीपंतकाका ह्यांस जानोजी भोंसल्याचें साह्य घेऊन मोर्चे उठवावे असा हुकूम केला. तेव्हां त्यांनीं भोंसल्यास पांच लक्ष रुपये देऊं करून त्याचें साह्य घेतलें. नंतर त्यांनीं हठ्यावर हल्ला करून मोर्चे कापून काढले आणि बेणीहुजरीचा पराभव करून पन्नापर्यंत त्याच्या फौजेचा पाठलाग केला. व जे प्रांत बुंदेल्यांनीं बळकाविले होते ते त्यांच्याकडून परत घेतले.*

* जानोजी भोंसले ह्या मोहिमेमध्ये बाळाजी गोविंदांचे कमाविसदार विसाजी गोविंद ह्यांच्या साह्यास गेले होते व त्यांनीं बुंदेल्यांचे मोर्चे उठविले असें त्यांनीं पेशव्यांस लिहिलेल्या पत्रांतही लिहिलें आहे:—
‘मंडले प्रांताचा बंदोबस्त करून सागराच्या सुमारास आलों तों राजश्री विसाजी गोविंद कमाविसदार दिम्मत रा० बाळाजी गोविंद हे भेटीस येऊन निवेदन केलें कीं, बुंदेलखंडांत बुंदेले यांनीं जमाव करून तमाम ठाणीं घेतलीं. एक सागर व हटें राहिलें, त्याजमध्ये हठ्यास मोर्चे लाविले आहेत. तें घेतल्यानें तर सागरास लागतील ह्यणजे बुंदेलखंडाचा अंमलच उठतो,

त्यामुळे बुंदेल्यांस मराठ्यांचा पुनः दरारा वाटू लागून पेशव्यांच्या सुभेदारांचा अंमल सरळ रीतीने चालू झाला.

पानिपतच्या महारणाने मराठ्यांची उत्तर हिंदुस्थानांतील सर्व सत्ता नाहीशी झाली होती ती पुनः प्रस्थापित करण्याचे कामीं पेशव्यांस बाळाजी गोविंदाप्रमाणे दुसरे सरदार विठ्ठल शिवदेव हे विशेष साहाय्य झाले. ग्वाल्हेर, अहीरवाडा वगैरे सर्व प्रांत जाट राजांनीं बळकाविला होता व बुंदेलखंडाचा बहुतेक भाग बुंदेले राजे व दिल्ली आणि लखनौ येथील वजीर ह्यांनीं दाबिला होता. तथापि विठ्ठल शिवदेव व बाळाजी गोविंद ह्यांनीं मराठी राज्याचा पूर्ण अभिमान बाळगून त्या प्रांतांमध्ये मराठ्यांचा अंमल संस्थापित करण्याकरितां भगीरथ प्रयत्न केले. नानासाहेबांच्या मृत्यूनंतर पेशव्यांच्या गादीवर त्यांचे पुत्र माधवराव हे अधिष्ठित होऊन रघुनाथरावांच्या सल्लामसलतीनें राज्यकारभार पाहू लागले होते. त्यांनाही पानिपतच्या अपयशामुळे महदुःख झाले असून त्यांत झालेली भयंकर हानि भरून काढण्याची फार इच्छा होती. रघुनाथरावदादा हे पानिपतच्या दुःखाने एकसारखे जळत होते व आपल्या शौर्यप्रभावाने दिल्ली, लाहोर इत्यादि पुनः काबीज करीन अशी त्यांस हिम्मत होती. परंतु दक्षिणेतील अनेक राजकारस्थाने, निजामाची गडबड, भोंसल्याची चळवळ, आणि सैन्याची उणीव वगैरे गोष्टी आड येऊन त्यांना आपला हेतु कांहीं दिवस लांबणीवर टाकणे भाग पडले. परंतु त्यांनीं विठ्ठल शिवदेव व बाळाजी गोविंद ह्यांस वारंवार पत्रे लिहून स्वपराक्रमाने तिकडील प्रांत सर करावे असे प्रोत्साहन दिले, व नारोशंकरास त्यांच्या मदतीस पाठविले. त्यांनीं एका पत्रामध्ये विठ्ठल शिवदेव ह्यांस असे लिहिले होते कीं,

यासी साहित्य केलिया मुलूख रहातो. नाहीतर नाही. यास्तव या प्रांतीं येऊन हट्याचे मोर्चे कापून काढिले.—पत्रे यादी वगैरे. पृ. ३४०.

‘नारोशंकर व तुह्नीं एकविचारें राहून करावयाचें तें करणें. हल्लीं सर्व अखत्यार मशारनिल्हेवरी व तुह्नांवरी आहे. रोजकरी यांस ऐवज नसला तरी नर्मदापार येऊन माळव्याचा घाट चढून गेल्यावरी सरकारचे महाल आहेत तेथील ऐवज वेधडक घेणें आणि झांशी, ग्वाल्हेर, सागर, कोटा वगैरे किल्ले कायम रहात तें करणें. किल्ले राखिले ह्मणजे तुह्नीं फार केली (असें होईल).’ अशा प्रकारें दम देऊन सुजाउद्दौला व दिल्लीचा बादशाहा ह्यांच्याशीं राजकारणें साधून मराठ्यांचा झालेला तोटा भरून काढावा अशी योजना केली होती. ह्याच समयास त्यांनीं महादजी व केदारजी शिंदे ह्यांस त्यांच्या हाताखालीं पाठविलें होतें. श्रीमंतांच्या आज्ञेप्रमाणें विठ्ठल शिवदेव व बाळाजी गोविंद ह्यांनीं आपलें कर्तव्य उत्तम प्रकारें वजावण्यास मार्गें पुढें पाहिलें नाहीं, हें निराळें सांगावयास नकोच. विठ्ठल शिवदेव ह्यांनीं ग्वाल्हेर वगैरे काबीज करून तेथें आपला अंमल बसविला व बाळाजी गोविंद ह्यांनीं बुंदेलखंडांतील बहुतेक प्रांत पुनः परत मिळविण्याचा यत्न करून तेथें मराठ्यांचा अंमल पुनः चालू केला.

अशा रीतीनें बुंदेलखंडामध्यें मराठ्यांची सत्ता पुनः प्रस्थापित होऊं लागली न लागली तोंच इकडे पुण्याच्या दरवारांत बराच घोंटाळा सुरू झाला. कै० नानासाहेब पेशव्यांनीं मृत्युसमयीं आपले वडील चिरंजीव माधवराव ह्यांस गादीचे धनी ठरवून सर्व राज्यकारभार रघुनाथरावांकडे दिला होता हें वर सांगितलेंच आहे. परंतु माधवराव फार चपल व पाणीदार असल्यामुळें ते आपल्या मातुश्री गोपिकाबाई ह्यांच्या संमतीनें स्वतःच राज्यसूत्रें चालवूं लागले. त्यामुळें राघोबादादांस राग येऊन त्यांच्यामध्ये व माधवरावांमध्ये वितुष्ट उत्पन्न झालें. माधवराव अल्पवयाचे असून सर्वांवर जरब चालवूं लागले, त्यामुळें आत्मप्रतिष्ठाप्रिय सखाराभवापूस व इतर कित्येक गर्विष्ठ सरदारांस तें

असह्य होऊन ते राघोबादादांस जाऊन मिळाले. माधवरावांनींही त्यांची मोठीशी पर्वा न बाळगतां त्रिंबकरावमामा पेठे, गोपाळराव पटवर्धन, हरीपंत फडके, बाळाजी जनार्दन (सुप्रसिद्ध नाना फडनवीस) ह्यांस निरनिराळे अधिकार देऊन त्यांच्या सल्लामसलतीनें राज्यकारभार चालू केला. त्यामुळे पुणेदरबारांत दुफळी होऊन निजाम, भोंसले वगैरे स्वार्थपट्टु मंडळींस अनायासें आपला फायदा करून घेण्यास ही चांगली संधि सांपडली. ह्या वेळीं झालेली फूट हीच पेशवाईची टोलेजंग इमारत रसातळास जाण्यास मूळकारण झाली हें चतुर वाचकांस निराळे सांगावयास नकोच.

राघोबादादा व माधवराव ह्यांचा बेवनाव होतांच राघोबादादांनीं आपल्या तर्फेचे सखारामपंतबापू, निळकंठ महादेव पुरंदरे, जीवनराव खासगीवाले, अंताजी माणकेश्वर यांचे पुत्र वगैरे मंडळी आपल्याबरोबर घेऊन, ते आपले समानशील व रणशूर मित्र विठ्ठल शिवदेव विंचूरकर ह्यांच्याकडे गेले व तेथें त्यांनीं पेशवाईचा अधिकार मिळविण्याबद्दल खलबते सुरू करून पेशव्यांचे प्रतिस्पर्धी जा-
नोजी भोंसले आणि निजामाचा औरंगाबाद येथील सुभेदार मुरादखान ह्यांस आपल्या कटांत सामील करण्याचा यत्न चालविला. नंतर त्यांनीं सैन्य वाढवून पुण्यावर चाल केली. ही गोष्ट माधवरावांस कळतांच त्यांनींही आपले सरदार व मुत्सद्दी एकत्र करून स्वसैन्यानिशीं राघोबादादांच्या फौजेवर उलट चाल केली. उभय पक्षांच्या सैन्यांच्या गांठी घोडनदीजवळ पडून तेथें बरोच मोठी लढाई झाली. तींत माधवरावांचें सैन्य अल्प असल्यामुळे त्यांचा पराभव झाला व राघो-
बादादांनीं त्यांस कैद केले. माधवराव मोठे चतुर व प्रसंगावधानी अस-
ल्यामुळे ते आपण होऊनच राघोबादादांस शरण गेले व त्यांनीं सर्व कारभार त्यांच्या स्वाधीन केला. नंतर राघोबादादा पुण्यास आले व त्यांनीं आपल्या मुत्सद्दी मंडळीस अधिकारारूढ करून आपण राज्य-

कारभार चालू केला. ह्याच संधीस राघोबाच्या विरुद्ध असलेले कित्येक सरदार निजामास जाऊन मिळाले. मोरोबा फडणीस, रामचंद्रराव जाधव, गोपाळराव पटवर्धन, भवानराव प्रतिनिधि अशी मोठमोठी सरदारमंडळी निजामाकडे गेली. निजामास पेशवाईचा लोप व्हावा अशी इच्छा होतीच, तशांतून त्यांस विठ्ठल सुंदर नांवाचे एक महत्वाकांक्षी दिवाण भेटले होते, त्यांस पुण्यपत्तनची पेशव्यांची गादी नष्ट करून स्वतःच पेशवे होण्याची भारी हांव होती. त्यामुळे त्यांनीं निजामास चढीस लावून पेशव्यांकडून फुटलेले सरदार आपल्या पदरीं ठेवून घेतले, व भोंसल्याची मदत घेऊन पेशव्यांशीं उघड रीतीनें वैरभाव सुरू केला. इकडे राघोबादादा जरी राजकारणामध्यें मोठेसे कुशल नव्हते तरी तरवारबहादुरीमध्यें पूर्ण वस्ताद होते. त्यांनीं मल्हारराव होळकर व दमाजी गायकवाड ह्यांचें सैन्य घेऊन माधवरावांसहवर्तमान निजामाच्या मुलुखांत व भोंसल्याच्या मुलुखांत धामधूम चालविली. ह्या प्रसंगीं माधवरावांनीं राघोबादादांस शहाणपणाची सल्ला देऊन त्यांच्याकडून जानोजी भोंसल्यास व इतर मराठे सरदारांस आपल्याकडे वळवून घेण्याचा प्रयत्न करविला. जानोजीस गुप्त रीतीनें बत्तीस लाखांचा प्रांत देऊं असें अभिवचन दिलें. त्यामुळे तो लोभी सरदार तेव्हांच निजामाच्या सैन्यांतून अलग झाला. नंतर पुढें निजामाची व पेशव्यांच्या फौजेची राक्षसभुवनाजवळ गांठ पडून मोठी हातघाईची लढाई झाली. तींत विठ्ठल सुंदर हे मोठ्या निकरानें लढत असून त्यांनीं दादासाहेबांचा अंबारीचा हत्ती हस्तगत केला, आणि अघाडीच्या मराठी फौजेची फार दाणादाण करून सोडिली. हें पाहतांच माधवराव पेशवे हुजुरातीचे लोक बरोबर घेऊन अघाडीस आले व त्यांनीं निजामाच्या फौजेवर मोठ्या जोरानें हल्ला करून तिचा अगदीं पराभव केला. त्यांत निजामाचे दिवाण विठ्ठल सुंदर ह्यांस गोळी लागून ते ठार

झाले व निजाम भयभीत होऊन पळाला. नंतर त्याने राघोबादादांस शरण जाऊन त्यांच्याशी तह केला. ह्या युद्धामध्ये तरुण माधवरावांचे पराक्रम उत्तम रीतीने व्यक्त झाल्यामुळे राघोबादादांनी त्यांच्यावर खुष होऊन पेशवाईचा सर्व राज्यकारभार त्यांच्या हवाली केला. तदनंतर माधवरावांनी सखारामपंत बापूस कांहीं दिवस कारभारावर ठेवून आपल्या पसंतीस पडलेल्या योग्य मुत्सद्दयांस व सरदारांस त्यांच्या पूर्वीच्या अधिकारावर कायम केले. गोपाळराव पटवर्धनास मिरज दिली व नाना फडनविसाकडे फडणिसीची दरख सोंपविली.

अशा प्रकारे पुणेदरबारांत फेरफार झाल्याचे वर्तमान बुंदेलखंडांतील पेशव्यांचे सुभेदार बाळाजी गोविंद व गंगाधर गोविंद ह्यांस त्यांच्या पुणेदरबारांतील वकिलाने कळविले व आणखीही कांहीं राजकारणे उपस्थित झालेली विदित केली. तेव्हां ते उभय बंधु पेशव्यांस भेटून बुंदेलखंडाच्या सुभ्याची योग्य व्यवस्था करण्याकरितां पुण्यास येण्यास निघाले. त्याप्रमाणे त्यांनी पुण्याचे वकील बाबूराव नरसी ह्यांस अगाऊ पत्रे पाठविली. बाबूराव नरसी ह्यांनी हे वर्तमान श्रीमंतांस विदित केले. तेव्हां श्रीमंतांस फार आनंद होऊन त्यांनी ह्या उभय बंधूंच्या आदरपूर्वक भेटी घेण्याचे ठरविले. बाळाजी गोविंद व गंगाधर गोविंद ह्यांनी 'सरकारचे नक्ष्याचीं कामे बहुत केलीं (असून ते) सरदारीयोग्य, पुरुषार्थी' असल्यामुळे श्रीमंतांनी त्यांस एक कोस सामोरे जाऊन मोठ्या समारंभाने पुण्यास आणिले. ह्या वेळीं बाळाजी गोविंद व गंगाधर गोविंद ह्यांजवरोबर पांडुरंगपंत शेवड्ये, राघो धोंडदेव खांडेकर, त्रिंबकपंत नाना मुजूमदार, माधवराव लक्ष्मण खेर, लक्ष्मीनारायण भटजी, फडणीस, चिटणीस, आणखी संभावित गृहस्थ वगैरे पुष्कळ लोक होते. त्या सर्वांचाही श्रीमंतांनी चांगला आदरसत्कार केला. त्यांनी बाळाजी गोविंद व गंगाधर गोविंद ह्यांस सर्व परिवारासह

पुण्यास वर्षभर ठेवून घेतलें व बुंदेलखंडासंबंधी सर्व राजमामल्यांचा उलगडा केला. नंतर त्यांनीं त्यांच्यावर प्रसन्न होऊन त्यांस जगत्राजा-कडून मिळालेल्या सर्व प्रांतांची सनद करून दिली व सर्व बुंदेलखंडाचा सुभा त्यांच्याकडे कायम केला. त्याचप्रमाणें त्यांचा भरदर-बारामध्ये फार सत्कार करून त्यांस उंची पोषाख, मोत्यांची कंठी, मोत्यांचा तुरा, जडावाचा शिरपेंच, हत्ती, घोडे, वगैरे देऊन सुतालकीचे शिके दिले; व त्यांनीं राजे जगत्राज व राजे हिरदेसा ह्यांच्या-कडून मिळविलेल्या सर्व प्रांतांचा कारभार करून पुण्यास दरसाल सात लक्ष रुपये पोंचवीत जावेत असा ठराव केला. ह्याप्रमाणें पुण्याच्या दरवारची कामगिरी करून व बुंदेलखंडाच्या सुभेदारीची वंशपरंपरेची सनद घेऊन उभय बंधु परत बुंदेलखंडांत आले. पेशव्यांनीं जातेसमयीं बाळाजी गोविंद ऊर्फ थोरले बाबासाहेब ह्यांस सागर प्रांतीं रहावें व गंगाधर गोविंद ऊर्फ धाकटे बाबासाहेब ह्यांनीं जालवण-काल्पीकडील प्रांत संभाळावा असा हुकूम केला. त्याप्रमाणें ते आपल्या कामावर येऊन रुजू झाले व त्यांनीं आपापल्या प्रांताची सुरेख व्यवस्था केली. ह्या उभय सरदारांनीं बुंदेलखंडाची व्यवस्था आपल्याकडे घेतल्यामुळें माधवरावांची तिकडची काळजी दूर होऊन त्यांना हैदर व निजाम ह्यांच्या कार-स्थानांत आणि पुण्याच्या राज्यकारभाराची सुधारणा करण्यांत आपलें सर्व लक्ष घालतां आलें असें झटलें तरी चालेल.

माधवरावांचा व रघुनाथरावांचा सलोखा झाल्यानंतर रघुनाथ-रावांनीं उत्तर हिंदुस्थानांत हणण्यासारखी एकच मोहीम केली. ह्या मोहिमेमध्ये विठ्ठल शिवदेव विंचूरकर, शिंदे, होळकर व बुंदेलखंडचे सुभेदार गंगाधर गोविंद हे हजर होते. ही मोहीम हणजे गोहदच्या जाट राण्यावरील होय. हा राणा पेशव्यांचा अंकित असून त्यास ह्या वेळीं पेशव्यांचा मुख्य बळकावण्याची दुर्बुद्धि झाली

होती. हणून त्याचें पारिपत्य करण्याकरितां रघुनाथराव उत्तर हिंदुस्थानांतील सर्व सरदारांनिशीं गोहदच्या किल्ल्यावर चालून गेले. महादजी शिंद्याचा व गोहदच्या राण्याचा गुप्त स्नेहभाव असून त्याजवळ लढाऊ फौजही पुष्कळ होती. त्यामुळें प्रथम मराठ्यांचा हल्ला सिद्धीस न जातां त्यांचे पुष्कळ लोक जायां व जखमी झाले. तेव्हां राघोबादादांनीं किल्ल्यास मोर्चे लावून राण्याची पुरी खोड मोडली. ह्या युद्धामध्ये गंगाधर गोविंद ह्यांनीं पेशव्यांस उत्कृष्ट साह्य केलें. त्यांनीं गोहदच्या किल्ल्यावर एकदम तुटून पडून राण्याच्या फौजेची दुर्दशा करून सोडली व मोठ्या युक्तीनें राण्यास हस्तगत करून मल्हारराव होळकरांच्या स्वाधीन केलें. नंतर तो मल्हाररावांच्या मध्यस्थीनें आपले दोन्ही हात बांधून पेशव्यांस शरण आला व कृतापराधाबद्दल त्यांची माफी मागून तह करण्यास राजी झाला. तेव्हां राघोबादादांनीं त्याजवरोबर तीन लक्ष खंडणीचा ठराव करून व युद्धाचा खर्च घेऊन त्यास सोडून दिलें. अशा रीतीनें मोहीम फत्ते झाल्यानंतर राघोबादादांनीं गोहद मुक्कामींच आपल्या डेज्यामध्ये मोठा विजयोत्सवाचा दरवार भरविला व ज्यांनीं पराक्रम केले होते त्या सर्वांस कित्येक बहुमूल्य वस्त्रालंकार व सन्मान देऊन त्यांचा योग्य गौरव केला. ह्याच समयीं गंगाधर गोविंद ह्यांनीं फार पराक्रम केल्यामुळें त्यांस राघोबादादांनीं उंची पोपाक, रत्नालंकार, चौघडा आणि जरीची लगी (?) वगैरे बक्षीस देऊन त्यांचें फार फार अभिनंदन केलें. नंतर गंगाधर गोविंद काल्पीस गेले व राघोबादादा दक्षिणेमध्ये परत आले.

गोहदची मोहीम झाल्यानंतर पुढें उत्तर हिंदुस्थानांत बऱ्याच घडामोडी सुरू झाल्या. मराठ्यांचे शूर सरदार मल्हारराव होळकर मृत्यु पावले. अयोध्येचा नबाब सुजाउद्दौला, दिल्लीचा शहाअलम बादशाहा व बंगालचा नबाब मीरकासीम ह्यांच्यामध्ये अनेक उला-

ढाली सुरू झाल्या. दिल्लीचा वजीर नजीबखान हा अतिशय बलाढ्य होऊन दिल्ली, आग्रा वगैरे सर्व प्रांतांमध्ये आपला अधिकार चालवू लागला. शहाअलम बादशाहा बक्सर येथील लढाईमध्ये अपयश पावून इंग्रजांच्या आश्रयाने अलहाबाद व कोरा प्रांतांचे उत्पन्न घेऊन अलहाबादेस राहिला. तिकडे राजपुतान्यांतील जयपूर, जोधपूर, वगैरे ठिकाणच्या राजपूत संस्थानांमध्ये कलह सुरू होऊन 'बळी तो कान पिळी' अशी स्थिति होऊन गेली. भरतपूरचा जाट राजा सुरजमल हा मृत्यु पावून त्याच्या मुलांमध्ये गादीविषयीं तंटे सुरू झाले. अशा संधीस उत्तर हिंदुस्थानांत पुनः स्वारी करून पानिपतच्या युद्धांत झालेलें नुकसान भरून काढावें अशी कल्पना माधवराव पेशव्यांच्या डोक्यांत येऊन त्यांनीं विसाजी कृष्ण विनीवाले ह्या हुशार सरदाराबरोबर भरपूर सैन्य देऊन त्यांची तिकडे रवानगी केली व त्यांच्या साहाय्यस रामचंद्र गणेश कानडे, महादजी शिंदे, तुकोजी होळकर वगैरेंची योजना केली. नंतर त्यांनीं तिकडे अनेक राजकारस्थाने सुरू करून पुनः मराठ्यांचा अंमल स्थापित करण्याचा प्रयत्न चालविला. पानिपतच्या घनघोर संग्रामामध्ये सर्व मुसलमान एकत्र करून मराठ्यांचा नाश करण्याचे कामीं नजीबखान रोहिल्यानें अत्यंत परिश्रम केले होते; त्यामुळे मराठ्यांस त्याचा मनस्वी द्वेष उत्पन्न होऊन त्यांनीं रोहिलखंडावर मोठ्या त्वेप्राने स्वान्या केल्या व रोहिले लोकांना कमाऊनच्या पहाडांत जीवरक्षणार्थ पळवून लावून निम्मे रोहिलखंड पादाक्रांत केलें; दिल्लीवर चढाई करून तेथे आपला पूर्ण अंमल बसविला; शहाअलम बादशाहास इंग्रजांच्या ताब्यांतून आपल्याकडे वळवून दिल्लीच्या तक्तावर अधिष्ठित केलें; सुजाउद्दौल्याचा नक्षा जिरवून त्यास गोगलगाय करून सोडिलें; आणि फरुकाबादच्या नवाबास जर्जर करून त्यापासून पूर्वी मराठ्यांस मिळालेले साडेसोळा महाल परत

घेतले. येणेंप्रमाणें सन १७६९ पासून सन १७७२ पर्यंत तीन चार वर्षांत जीं अनेक पराक्रमाचीं कामें केलीं त्यावरून मराठ्यांची शक्ति पुनः प्रज्वलित होऊन त्यांचें अद्वितीय शौर्य उत्तम प्रकारें चमकूं लागलें ह्यांत शंका नाही. ह्या समयाचा इतिहास ह्यणजे दुर्दैवानें वैभवसर्वस्व नष्ट होऊन अगदीं अपकर्ष पावलेल्या महाराष्ट्रीयांच्या अपार धैर्याचें, विचित्र उत्साहाचें, आणि अप्रतिम स्वाभिमानाचें उत्तम प्रदर्शनच होय असें ह्मटलें तरी चालेल. महाराष्ट्रावर सन १७६१ सालीं दुःखाचा पर्वत कोसळला, व त्याची अगदीं शोचनीय स्थिति झाली तरी तें राष्ट्र तितक्यांतूनही न डगमगतां विलक्षण जोम धरून वर निर्दिष्ट केलेल्या प्रसंगीं पुनः उत्कर्ष पावलें ही गोष्ट लक्षांत घेतली तर महाराष्ट्रीयांच्या अंगीं अति निकृष्टावस्थेंतही जीव धरून राहण्याची अद्भुत शक्ति आहे असें सिद्ध होतें. आणि हेंच राष्ट्राच्या जीवंतपणाचें उत्तम लक्षण होय.

ह्या सर्व प्रसंगीं बुंदेलखंडाचे सुभेदार बाळाजी गोविंद व गंगाधर गोविंद ह्यांनीं आपलें कर्तव्य उत्तम प्रकारें बजाविलें, परंतु लवकरच ह्या उभय बंधूंमध्ये कलहास प्रारंभ होऊन बुंदेलखंडामध्ये अनेक राजकीय उलाढाली सुरू झाल्या त्यांचें संक्षिप्त विवेचन करणें अवश्य आहे.

बाळाजी गोविंद व गंगाधर गोविंद हे पुणेदरबारांतून सुभेदारीची सनद घेऊन बुंदेलखंडांत परत गेले व तेथील प्रांतांत आपला अंमल पूर्ववत् बसवूं लागले, ही हकीकत वर सांगितलीच आहे. हे स्वप्रांतीं परत गेल्यानंतर कांहीं दिवसांनीं त्यांचे पुणेदरबारांतले वकील बाबूराव नरसी हे मृत्यु पावले. तेव्हां त्यांच्या जागेवर पेशव्यांनीं त्यांचे चिरंजीव दिनकर बाबूराव ह्यांची नेमणूक केली. हे गृहस्थ मोठे राजकारणपट्ट व चतुर असून त्यांनीं अल्पावकाशामध्ये आपल्या वडिलांप्रमाणें पेशव्यांच्या दरबारांत छाप बसविली. त्यांचें व

सुभेदार बाळाजी गोविंद ह्यांचें सूत्र जुळून बुंदेलखंडाचा राज्यकारभार सुरळित रीतीनें चालू झाला. परंतु इकडे बाळाजीपंत व गंगाधरपंत ह्यांचें वैमनस्य उत्पन्न झालें. हे उभय सरदार आपल्या बापाप्रमाणेंच निस्सीम स्वामिभक्त असून मोठे रणशूर होते. तथापि बाळाजीपंतांस सुभेदारीचा सर्व हक्क प्राप्त झाल्यामुळें कित्येक विघ्नसंतोषी कुटिल लोकांनीं त्यांच्याविषयीं गंगाधरपंतांचें मन कलुषित केले. गंगाधरपंत किंचित् हलक्या कानाचे व मत्सरी असल्यामुळें त्यांनीं बाळाजीपंतांच्या विरुद्ध होऊन बुंदेलखंडाचा सर्व कारभार आपणास मिळविण्याचा प्रयत्न आरंभिला. त्यास त्यांचे मेहुणे विसाजी गोविंद चांदोरकर हे साह्य होऊन दोघांनीं पेशव्यांकडे व त्यांच्या प्रवल सरदारांकडे कारस्थानें सुरू केलीं. बुंदेलखंडामध्यें अगोदर दंगेखोर लोक फार असल्यामुळें तेथें शांतता राहणें फार कठिण होतें. तशांत उभय बंधूंमध्ये कलह सुरू होतांच बुंदेले जमीनदारांस अनायासें दंगा करण्यास उत्तम संधि सांपडली व त्यांनीं पेशव्यांच्या प्रांतावर हल्ले करून जिकडे तिकडे धुमाळी उडवून दिली. त्यामुळें सरकारचा वसूल वेळेवर येईनासा झाला व विसाजी कृष्ण विनीवाले वगैरे सरदारांच्या खर्चास बाळाजी गोविंदांकडून ऐवज पोहोचेंनासा झाला. त्यामुळें बाळाजीपंतांसंबंधानें तक्रारी होऊं लागल्या. ही गोष्ट गंगाधरपंतांस व त्यांच्या मंत्रिमंडळास इष्ट वाटून त्यांनीं पेशव्यांकडे व विसाजी कृष्णाकडे स्वतः मामलत मिळण्याचा प्रयत्न चालविला. श्रीमंत माधवरावसाहेब पेशवे हे न्यायी, धूर्त व पाणीदार असल्यामुळें त्यांच्यापुढें कोणाचीही लटपट चालत नसे, एवढेंच नव्हे, पण सर्व सरदार व सर्व प्रांतांचे अधिकारी त्यांच्यापुढें चळचळां कांपत असत. बाळाजीपंतांकडून दरसालचा हिशोब बरोबर येत नाही असें कळतांच पुणेदरवारांतून त्यांच्याकडे जरूरीचीं पत्रें रवाना झालीं व गंगाधरपंतांस जावसाल

करण्याकरितां जरूर पुण्यास पाठवावें असा हुकूम आला. त्या वेळीं बाळाजीपंतांनीं पुण्याचे वकील दिनकरराव ह्यांस तिकडील हकीकतीचें एक सविस्तर पत्र लिहिलें. तें वाचलें ह्मणजे त्यावेळच्या बुंदेलखंडाच्या स्थितीचें चित्र हुबेहूब नेत्रांपुढें उभें राहतें. तें पत्र येणेंप्रमाणें:—

“चिरंजीव राजश्री दिनकरराव यांस प्रती बाळाजी गोविंद. आशीर्वाद उपरी येथील कुशल ता. छ १९ सकल यथास्थित जाणून स्वकीय कुशल लिहित जाणें. विशेष हुजुरास मुजरद कासीद जोडीबरोबर पत्र आलें कीं तुम्ही मामलतीवर गेल्यापासून सालोसालचा हिशेब दस्तरीं लागला नाही. याजकरितां तुम्हास येणें ह्मणून एक दोन वेळ लिहिलें असतां आलां नाही. तरी हल्लीं गंगाधर गोविंद यांस जलदीनें पाठवणें ह्मणून पत्र आलें. त्यास सरकारी आज्ञेस उजर आहे असा अर्थ नाही. परंतु यंदां इकडे दंगा बहुत झाला आहे. धामोणी प्रांतीं धामोणीवाले यानें दंगा केला आहे व किरकोळ मवासेही चोरीछुपीनें गांव मारतात गुरेंढोरे नेतात. तसाच कनार प्रांतीं गुजर वगैरे यांनींही जागोजाग उपद्रव आरंभिला आहे. गोहदवाल्याचे धामधुमीमुळें ग्वाल्हेर प्रांत खराबीस आला व पुढें तो दाबीत चाललाच आहे. थोरले फौजेचें भय काडीमात्र कोणी बाळगीत नाहीत. याजकरितां आपलाले जाग्यांत सावधपणें राहून बंदोबस्त केला पाहिजे. आम्ही असल्याचा दाब निराळा आहे. हे मोकळे राखून आल्यास सर्व एकसरून दुंडी करावयास चुकणार नाहीत. ही अडचण. राजश्री विसाजी कृष्ण यांनींही सालमजकुरींचा अजमास व गुदस्तचे हिशेब घेऊन जलदीनें बोलाविलें आहे. हुजूर न्यावयास आले आहेत. त्यांनीं लष्करांत चलावयाची निकड बहुत केली आहे. तिकडेही न जातां गत्यंतर नाही. गेलेंच पाहिजे. सालमजकूरचे रसदेचा भरणा करून दिला तरी जाण्याचें त्वष्ट लागलेंच

आहे. जावें लागेल. याजकरितां लष्करांत जाऊन आल्यानंतर श्रावण आषाढ मासीं इकडील सर्व बंदोबस्त करून हुजूर येतां. असें मोघम आहीं श्रीमंतांस लिहिलें आहे. तुहींही सविस्तर समजावून विनंति करणें. वरकड इकडील वर्तमान तरी पातशाहांनीं फरुकाबादे-नजीक नवीगंजावर बहुत दिवस मुक्काम करून राहिले होते. त्यांस न्यावयास राजश्री महादजीबावा शिंदे आले. त्यांनीं पातशाहा-जवळ रोहिले यांचें पारिपत्य करावयाचे वगैरे करारमदार करून त्यांस दिल्लीस नेलें. राजश्री विसाजीपंत व होळकर पुढें हिंद्या नदी-वर सामोरे येऊन पातशाहास घेऊन दिल्लीस गेले. तख्तरूढ होऊन हल्लीं रोहिल्यांवर जावयाची मसलत ठरवून सर्व अंतर्वे-दींत यमुनापार उतरले आहेत. जाबतेखान सुकतालची मजमुदी करून राहिला आहे. नवाब अहमदखां पठाण वारलियावर त्याचा लेंक मुजफरजंग यास नवाबी देऊन आपले जाग्याचा बंदोबस्त करून आहेत. नवाब सुजातदौले बंगाल्यास होते. ते पातशाहा नवीगंजाहून कुच करून दिल्लीकडे नेलियावर प्रयागास गेले. तेथून आपला चेला फिरंगी यांकडे पाठविला. फिरंग्यांनीं आपले-कडून सुमरे (?) साहेब वगैरे मातबर सरदार जमावसुद्धां पाठविले ते काशीस येऊन दाखल जाले आहेत. त्याच्या व नवाबाच्या भेटी-नंतर काय मजकूर होईल पहावें. वरकड सर्व आपलाले जागीं अदून आहेत. शिंद्याकडून राजश्री बाळारावही नवाब सुजातदौला यांकडे गेले आहेत. याप्रमाणें प्रस्तुत इकडील वर्तमान आहे. पुढें होईल तें लिहून पाठवूं. वरकड आलाहिदा पत्रीं लिहिलें आहे त्याजवरून कळेल. इकडील घरचा व मामलतीचा मजकूर सर्व कच्चा तुहांस कळावा ह्मणून लिहिला आहे. तुहांस माहितगारी असली ह्मणजे जसा प्रसंग दिसेल तसा तुही जाबसाल कराल. वरकड चिरंजीवांनीं लष्करांत त्रिवकराम जोशी यांचे विद्यमानें राजश्री विसाजीपंतांजवळ

आपले नांवें मामलतीचा विचार करून घ्यावा असें सूत्र लावून बोलवीत आहेत. तसें तेथें हुजूरही लिहितात असें ऐकितों. याजकरितां तुह्मी या शोधांत राहून तेथें कोणास काय लिहितात, सरकारपावेतों लांबवावें, सरकारांत बोलावें, असें कांहीं कोणास लिहितात कीं काय तें ध्यानांत ठेवून ठिकाण पाडावें. ठिकाण न पडे तरी शोधांत असावें. आणि जसें तुह्मास आढळत जाईल तसें वरचेवर आह्मास लिहित जाणें. वोडसे यंदां राजश्री रघुनाथराव हरी यांनीं घेतलें. याजकरितां वोडसेवाले अष्टभय्या मिळोन दुंडी केली आहे. आमचे परगण्यास उपद्रव लागतो. हा उपद्रव केवळ आमचे मुखजावळ आहे. याचा बंदोबस्त झाला पाहिजे. तेव्हां आह्मास श्रीमंतांनीं येण्याविशीं लिहिलें आहे त्यास हें टाकून येतां मामल्याची खराबी होईल व लष्करांतही जावयाचें याजकरितां सर्व तुह्मीं श्रीमंतांस निवेदन करणें. सारांश आह्मीं येथील प्रकार तुह्मास कळावा ह्मणून यांत लिहिला आहे. वरकड तुह्मास तेथें समयोचित जो जाबसाल जसा पडेल तसा युक्तायुक्त पाहून करणें. बहुत काय लिहिणें लोभ असों दिजे हे आशीर्वाद.”*

हें पत्र गेल्यानंतर दिनकर बाबूराव यांनीं श्रीमंतांस सर्व मजकूर विदित करून कशी तरी वेळ संभाळून घेतली, परंतु इकडे गंगाधरपंत व बाळाजीपंत यांचें उघड वैर सुरू होऊन गंगाधरपंत एक वर्षभर कालपीस जाऊन स्वस्थ राहिले. व प्रांताचा बंदोबस्त वगैरे करावयाचें सोडून गुप्तपणें विसाजी कृष्ण विनीवाले ह्यांच्याकडे

* हें पत्र थोरले माधवरावांच्या कारकीर्दीतलें, महादजीं शिंद्यांनीं रोहिल्यांचा पराभव करून शहाअलम बादशाहास गादीवर बसविलें त्या समयानें आहे. ह्या पत्रावरून माधवरावसाहेबांचा ठिकठिकाणच्या सुभेदारांवर कसा दाव होता व पुणेदरवास्चीं राजकारणें कशीं चालत असत हें दिसून येतें.

संधान लावून बुंदेलखंडाची सुभेदारी मिळण्याचे यत्न करू लागले. त्यामुळे बाळाजीपंतांस अतिशय त्रास झाला. ते स्वभावतः फार गरीब असल्यामुळे त्यांनीं गंगाधरपंतांस काल्पी, जालवण वगैरे महाल देऊन त्यांच्याशीं तडजोड करण्याचा पुष्कळ प्रयत्न केला. परंतु गंगाधरपंत कुटिल मंत्रिमंडळाच्या आधिन झाल्यामुळे त्यास मान्य होईनात. दिवस धामधुमीचे असल्यामुळे बाळाजीपंतांस चोहोंकडून फार पेंच बसू लागले व त्यांची अतिशय ओढाताण होऊं लागली. सख्ख्या बंधूचें साह्य कमी झाल्यामुळे प्रांताचा बंदोबस्त सुरळीत चालेनासा झाला. काशीपंतकाका हणून त्यांचे एक चुलते कांहीं प्रांतांवर मामलतदार होते, त्यांनीं अव्यवस्थित कारभार करून तिकडून प्रांताची खराबी केली, व कर्जाचा डोंगर तयार करून ठेविला. सागरचे मामलतदार विसाजी गोविंद ह्यांनींही बेइमानी केली. अशा प्रकारें सर्व तऱ्हेनें बाळाजीपंतांची ओढाताण झाली व लष्करांतून विसाजी कृष्ण यांचे तगादे येऊ लागले. तेव्हां ते त्यांस भेटण्याकरितां तिकडे गेले. परंतु त्यांचेही मन दूषित झालें असल्यामुळे तेही त्यांच्याशीं सरळपणानें वागले नाहींत. अशी संकटप्रचुर स्थिति प्राप्त झाली तरी बाळाजी गोविंदांनीं विलकुल न डगमगतां आपल्या पुण्याच्या वकिलास साद्यंत हकीकत कळवून पेशव्यांची मर्जी अनुकूल करून घेण्याचा प्रयत्न केला. ह्या वेळीं त्यांनीं पुण्याच्या वकिलास जें पत्र लिहिलें आहे तें फारच महत्वाचें आहे. तें येणेंप्रमाणें:—

“चिरंजीव राजश्री दिनकरराव यांसीं प्रति बाळाजी गोविंद, आशीर्वाद उपरी, येथील कुशल जाणून स्वकीय कुशल लिहित जाणें विशेषः—सांप्रत तुम्हाकडील पत्र येऊन वर्तमान कळत नाहीं तर सविस्तर तपशीलवार लिहून पाठविणें. वरकड इकडील वर्तमान सविस्तर पेशजी कासीद जोडी रवाना केली त्याजबरोबर लिहिलें आहे त्याज-

वरून कळां येईल. गतवर्षापासून चिरंजीवांनीं* फट खाऊन वरीसभर काल्पीस वसले. सर्व अंगानिराळें टाकिलें. आह्मी कोणी एक तट खावा तर सरकारची मसलत, देशकाल कळत नाही. देण्याचे पेंच भारी. ऐशा कित्येक गोष्टी नजरेंत घेऊन विचार करून बंदोबस्त केला. सर्व ओझें अंगावर घेऊन चालविलें. आणि चिरंजीवांसही अनेक प्रकारें सांगणें तें सांगितलें. परंतु त्यांच्या ध्यानांत एकही गोष्ट न आली. निदान यंदां आश्विनमासीं काल्पीहून निघोन लष्करांत चालले. तेव्हांही आह्मी उत्तरगडच्या मुक्कामीं जाऊन पंधरा वीस रोज राहून आणखी सांगितलें कीं, तुम्ही लष्करांत न जाणें. सर्व तुमच्या स्वाधीन करून देतो. तुम्हास कळेल तें करणें. आमचा तिळमात्र आग्रह नाही. लष्करांत जाऊन गोष्ट चढीस लावावी आणि लौकिक करून घ्यावा यांत जीव काय आहे ? तुम्ही लष्करांत तरी जाऊन मामलतच करणार. तेच मामलत आमचे आह्मी होऊन स्वाधीन करून देतो. याप्रमाणें ह्मणत असतां निदान लष्करांत निघोन गेले. आह्मास व वडिलांसीं† सरदारांचीं बोलावणीं श्रावणापासून आलींच होतीं कीं हिशेब घेऊन जलदीनें येणें. त्यास हिशेबाच्या कारकुनास पर्जन्यामुळें सागर प्रांतींहून यावयासी दिवसगत लागली. तेही दसरियास रायपुरास हिशेब येतांच आह्मीही वडीलसुद्धां निघोन सकुराबादेस आलों. तों चिरंजीवांनीं गुदस्तां सात लाख रसद सकट कबूल केली होती. त्याजवर यांनीं सालमजकुरीं दोन लक्ष जाजती कबूल करून नवांवर मामलत चुकवून सरकारचीं पत्रें आह्मास पाठविलीं कीं 'सकुराबादेस तुम्ही आलां त्यास मामल-

* चिरंजीव ह्मणजे बाळाजी गोविंदांचे धाकटे बंधु गंगाधर गोविंद हे होत.

† वडील ह्मणजे बाळाजी गोविंदांचे चुलते काशीपंतकाका. ह्यांच्याकडे पेशव्यांच्या कांहीं प्रांतांची मामलत होती.

तीचा जाबसाल यांनीं फडशा केला. तुम्ही माघारे जाणें, उभयतां एकविचारें कामकाज करणें, तुमची खावंदगिरी. हे कामकाज करतील. सालमजकुरीं रुपया महालास घेऊन वरातदारास व कर्जदारास दिल्ले असतील त्याजपासून माघारा घेणें. न घेतल्यास सरकारचे ढालाईत गारदी लावून घेतला जाईल.' याप्रमाणें पत्रें घेऊन पाठविलीं त्यास आर्हीं विचार पाहातां ज्यास जो रुपया देवविला तो माघारा कैसा येतो. पुन्हा कजियाच, ऐसा दिसून आला. दुसरें, चिरंजीवांनीं सरकारचीं पत्रें व ढालाईत घेऊन लष्करांतून भारी जर्ती सागर प्रांतास व कोंच कनार प्रांतास पाठवून बंदोवस्त केला. सर्वत्र उग्रिमता दिसोन आली. विसाजी गोविंद यांजकडे सागर, खेमलासें पंचमहला आजी वीस वर्षें एकसतत कमावीस त्यांजकडे, त्याचा हिशेवठिशेव रुजुवातीनें मनास आणावयाअन्वयें करून विसाजी गोविंद यांसी दूर करून मामलेदार संवत् १८२७ साचे सालीं पाठविला. त्याशीं ठाणींठुणीं न देतां फिरोन राहिले. गोळी वाजवून बखेडा केला तो आजी दोन वर्षें बखेड्याखालीं घालोन नुकसानी केली. शिवंदीखर्च जाजती पडोन निकालस अंमल होऊं न पावला. बदमामली केली. चाकर आपला. कोणास सांगतांही न ये. आपले खावंदगिरीस वाट लागतो, यास्तव आजपर्यंत वाढत आले. शेवट चिरंजीवांनीं ही गोष्ट नजरेस न घेतां त्याची पेहरवी करून सरकारचीं त्यास पत्रें कीं सागर प्रांताचा बंदोवस्त करणें ह्मणोन परभारी पत्रें त्यास घेऊन पाठविलीं. राजश्री विसाजी कृष्ण यांनीं जें करणें तें दूरवर नजर देऊन करावें. तेही गोष्ट त्यांजपासून न घडली. यांनीं सांगावें त्याप्रमाणें त्यांनीं ऐकावें. हें प्रस्तुत दिसोन आलें. आर्हीं करावें तें सिद्धीस जाऊं न द्यावें हें मानस. ज्या विसाजी गोविंदाकडे सागर, खेमलासें दोन महाल होते त्यास संपूर्ण सागर प्रांत सांगितला. त्यानें हरामखोरी बजिन्नस केली असतां त्याच्या मनो-

दयानुरूप सध्याच घडोन आलें. आतां तर त्यास अस्मान चार बोटे राहिलें. त्याचें कर्म काय, त्यास सांगतो काय, हें कोणी ध्यानास न आणिलें. मामलत चढीस लावून घर बुडायसी कांहीं गोष्ट राहिली नाहीं. असो. इतका प्रकार त्याच्या ध्यानांत देऊन सकुराबादेस वडिलांनीं व आहीं विचार केला कीं सालमजकुरीं महालीं वसूल घेतला तो कर्जदारास वगैरे फौजेस दिल्या आहे. त्याचा बखेडा पुढें पडेल. तेव्हां सरकारचे ढालाईत येतील त्यांसी कजीये करीत बसावें यांत जीव काय आहे. त्यास लष्कर नजीक आहे तेथें चिरंजीवही आहेत. जो जावसाल होणें तो राजश्री विसाजीपंत-दादांच्याच विद्यमानें फडशा करून घ्यावा, पुढें कोण रीतीनें राहावयासी सांगतात तेंही ऐकावें. या अर्थी कुच करून मजलदरमजल कोळेंनजीक लष्कर होतें तेथें गेलों. लष्कराआलीकडे दो कोसांवर मुक्काम केला. तों चिरंजीव लष्करांतून विदा होऊन आमच्या मुक्कामास कुच करून आले. भेट झाली. तों चार घटका मध्यें गेल्यानंतर सरकारचिठी आली कीं तुम्ही कुच करून माघारें जाणें, लष्करांत न येणें, क्षणोन आली. तेव्हांच आह्मास प्रकार कळला. तदनंतर विचार करितां लष्करानजीक आल्यानंतर सरदारांची भेट न घेतां माघारें फिरावें हें उत्तम नव्हे. ऐसीयास हरामखोरी आह्मापासून कांहीं घडली नाहीं. भेट घ्यावी. चार गोष्टी विचारणें त्या विचारून पुढें तदनुरूप करावें हें ध्यानांत घेऊन प्रातःकालीं भेटीस गेलों. बातमी आणविली तों डेव्यांत बसले होते. आही भेटीस आलोंसें कळतांच परसाकडेचा बहाणा करून उठोन गेले. आही डेव्यांत चार घटका उगीच बसलों. तदनंतर बाहेरोन आले. भेट जाहाली. प्रथम-दर्शनींच कांहीं बोलावें तर उत्तम दिसत नाहीं क्षणोन डेव्यास आलों. रा० गोपाळ संभाजी, गोविंद रावजी आह्माकडील कारकून या उभयतांस सांगितलें कीं रा० दादांस विचारणें. आही आलों

त्यास आपल्या कित्येक बंदोवस्तीच्या गोष्टी आपल्यास विचारून घ्यावयाच्या आहेत. पुढें आपण सांगितल्याप्रमाणें करूं. परंतु आमच्या चार गोष्टी ऐकून घ्याव्या ह्मणोन विचारावयासी सांगितलें. त्यांनीं त्यास विचारिलें. त्याचें उत्तर केलें कीं आह्मास पंचाईत करणें नाहीं. पंचाईत खावंद पुण्यास करतील. असें कठोर भाषण केलें आणि संध्याकाळीं हुजूर पागेचा कारकून व पंचवीस स्वार पाठविले. त्यांजबरोबर सांगून पाठविलें कीं तुम्ही कुच करून उभयतां जाणें. रा० काशीपंत लष्करांत येतील. याप्रमाणें कारकुनानें सांगितलें. तेव्हां सर्व अर्थ ध्यानांत आला. सावधगिरी आमची हें लौकिकांत मात्र. परंतु त्यांस जें कर्तव्य तेंच ते करणार, मग आमचें काय प्रयोजन ? तेथील रंग ध्यानास आणिला. सरदारांची मर्जी ठिकाणीं नाहीं. तेव्हां वडिलांनीं कुच केलें. ते लष्करांत गेले. आह्मी निघोन गंगातीराकडे आलों. वडील लष्करांत चालिले. तेव्हां चिरंजीवांनीं वडिलांसी करार केला कीं सालमजकूरच्या वसुलापैकीं दोन लक्ष रुपये रद्द कर्जांत घ्यावे. बाकी वसूल माघारा घ्यावा. कनार पूर्ववत्प्रमाणें ठेवावी. याप्रमाणें करार केला असतां चिरंजीव रायपुरास येतांच कनारेस अंमलदार पाठवून महालाची जप्ती केली. दोन लक्ष द्यावे त्याचाही प्रकार कळतच आहे. ऐसा प्रकार झाला. प्रस्तुत येथें ऐकण्यांत असें आलें आहे कीं, वडिलांचा शाहापूर अंबरपूरचा हिशेब सरकारांत विल्हेस लागणें. त्या बहाण्यानें वडिलांचा अटकाव लष्करांत चार महिने करावा. यांनीं येथील सालमजकूरचा वसूल मनास आणून यादी जमा करून तेथें पाठवून फडशा करून घेतल्यानंतर मग उलगडा वडिलांचा करावा. ऐसा प्रकार दिसोन आला. याप्रमाणें लष्करांतूनही वडिलांचें लिहून आलें होतें. त्यास येथील प्रसंग या रीतीचा आहे. तो तपशीलवार तुम्हास लिहिला आहे. आह्मी प्रस्तुत श्रीगंगास्नानानिमित्त

गंगातीरीं नानाहू(?)च्या घाटास आलों आहों. वडील लष्करांतून येत तोंपर्यंत येथें राहावें. ते आल्यानंतर त्यांच्या आमच्या विचारें जें पुढें कर्तव्य तें करावें ऐसें आहे. त्यास तुह्मीं तेथील प्रसंग मनास आणून आह्वास लिहिणें. राजश्री सखारामपंतबापू यांची ममता रा० विसाजी कृष्ण यांजकडे कॅसी आहे. अंतःकरणममता किंवा गैरममता आहे त्याचा शोध पुर्ता मनास आणून ममता विशेषात्कारें असल्यास तुह्मीं वर्तमान सांगितल्यास काय ध्यानास येणार? तेव्हां सांगणें वृथा आहे. नच सांगावें. ममता त्यांच्या ठायीं नसल्यास कार्याकारण वर्तमान सांगावें, कीं गैरजीत खावंदांच्या ठायीं असतां- करून ही दशा केली. असो. आपल्यास खावंदांपाशीं येणें. तेथील आज्ञा होईल त्याप्रमाणें करणें. इतरांसी प्रयोजन काय? त्यास येवि- शींचा तेथील धरबंद यथास्थित ध्यानांत घेऊन करणें. वडिलांचा गुंता लष्करांत करतील यांत संदेह नाही. त्यास तेथें वनल्यास राजश्री सखारामपंतबापूंचें एक पत्र रा० विसाजी कृष्ण यांसीं पाठवावें कीं रा० काशीपंतांचा सत्वर उलगडा करून विदा करणें. लष्करांत त्यांचा गुंता न करणें. ऐसें पत्र मिळाल्यास उपराळ्याचें घेऊन पाठवावें. व विसाजी कृष्ण यांचे बंधु विठ्ठलपंत पुण्यांत आहेत त्यांस वर्तमान सांगून त्यांचें एक पत्र घेऊन पाठवावें कीं काशीपंतांची विदा सत्वर करून द्यावी. कोणेविशीं गुंता न करितां आपले आपण विदा करावी. कोणाच्या सांगितल्यावर न जावें. ऐसें एक पत्र त्यांचेही घेऊन जलदीनें पाठविणें. तेथील प्रकार कैसा आहे. आह्मी देशास आल्यानें यथास्थित घडोन येई ऐसा मजकूर प्रसंगोचित मनास आणून आह्वास लिहिणें. वरकड विसाजी कृष्ण आह्वाविशीं तेथें सरकारांत काय लिहितात याचाही शोध वरचेवर मनास आणून लिहिणें. चिरंजीव तेथें काय कोणास लिहितात तेंही वरचेवर मनास आणून लिहिणें. होळकर, विसाजी

कृष्ण एकचित्त, शिंदे निराळे. यांत कलह. याजविशीं तेथें श्रीमं-
तांची मर्जी कोणाकडे केली आहे तें तपशीलवार लिहिणें. शिंद्यांनीं
मीरबक्षीगिरी पातशाहापासून श्रीमंत राजश्री धाकटे रावसाहेबांच्या
नांवें करून घेतली. होळकरांचे व विसाजीपंतांचे मानस जाफतेखा-
नास मीरबक्षीगिरी द्यावी. कांहीं नजराणा घ्यावा. याप्रमाणें येथें आहे.
त्यास श्रीमंतांची मर्जी कोणाकडे प्रसन्न आहे तें तपशीलवार लिहून
पाठविणें. बहुत काय लिहिणें लोभ असों दिजे हे आशीर्वाद.”*

हें पत्र वाचलें ह्मणजे बुंदेलखंडांतील पेशव्यांच्या सुभेदारांची
स्थिति उत्तम प्रकारें व्यक्त होऊन त्यांच्यावर पेशवे सरकारचा कसा
दरारा होता व त्यांना त्यांची मर्जी प्रसन्न करण्याकरितां किती जपावें
लागत असे हें कळून येतें.

बाळाजी गोविंदाविषयीं श्रीमंत माधवरावसाहेब यांचा चांगला
ग्रह असल्यामुळें व त्यांचे पुण्याचे वकील दिनकरराव हे त्यांच्या संबं-
धानें हरएक प्रकारची तरफदारी करून त्यांची उणीव संभाळून घेत
असल्यामुळें त्यांच्या प्रतिपक्षाचें कांहींएक चाललें नाहीं. उलट
अशा स्थितींतही बाळाजी गोविंदांनीं बुंदेलखंडाचा अंमल कायम
ठेविला व अनेक राजकारणें झालीं तरी पेशव्यांशीं इमानेंइतबारें

* हें पत्र वाचलें ह्मणजे गंगाधरपंतांचीं सर्व कारस्थानें व्यक्त होतात
व पुण्याच्या दरवाराची मर्जी संभाळण्याकरितां त्या वेळीं पेशव्यांच्या
सुभेदारांना कशी काळजी घ्यावी लागत असे तें दिसून येतें. ह्या पत्राच्या
शेवटीं शिंद्यांनीं पातशाहापासून मीरबक्षीगिरी धाकटे रावसाहेबांकरितां
घेतली ह्मणून लिहिलें आहे. पण ह्या वेळीं धाकटे रावसाहेब जन्मासही
आले नसून थोरले माधवरावांची कारकीर्द सुरू होती. मग धाकटे राव-
साहेब ह्मणजे माधवरावसाहेबांचे बंधु नारायणराव हे असावेत असें वाटतें.
ह्यावरून महादजी शिंद्यांस पेशव्यांच्या दरवारांत आपली छाप वसवि-
ण्याची इच्छा पहिल्यापासून होती असें सिद्ध होतें.

चागून आपल्या वडिलांची कीर्ति संभाळली ह्यामुळे श्रीमंतांची त्यांच्यावर अधिक मेहेरवानी जडली.

इतक्यांत महाराष्ट्राच्या दुर्दैवाने ह्या तरुण पेशव्यांवर राजव्यक्ष्मा-
नामक रोगाने आपला अंमल वसवून त्यांचा थेऊर येथे अंत केला.
त्यांनी मृत्युसमयीं दादासाहेब, नारायणरावसाहेब, सखारामबापू, नाना
फडनवीस, हरिपंततात्या फडके, बाबूराव केशव वगैरे मंडळीस
आपल्या राज्यव्यवस्थेचीं सहा कलमें लिहून दिलीं तीं येणेंप्रमाणें:—

“१. आमचेमागे नारायणरावसाहेब यांनीं राज्यकारभार थेऊर
अथवा सिद्धटेंकीं राहून करावा. पुण्यास दादासाहेब राहतील.
आपण राहूं नये, आणि दादासाहेबांस कैद करूं नये.

२. विसाजी कृष्ण विनीवाले यांस हिंदुस्थानचे मोहिमेस पाठ-
विलें. त्यांनीं भाऊसाहेबांचे गर्दीच्या बदला रोहिल्यांशीं लहून फत्ते
करून ते माघारे पुण्यास येत आहेत. त्यांस सुवर्णाचीं पुष्पें करवून
तीन कोस सामोरें जाऊन भेटी घेऊन सन्मानेंकरून पुष्पें उडवीत
शहरांत आणावें.

३. कर्नाटकची मोहीम करून टिपूचें पारिपत्य करून श्रीरंगपट्टण
वगैरे जागा खाली करावी.

४. सखारामबापू यांचे हातें राज्यकारभार सर्व द्यावा. दुसरा
कारभारी करूं नये.

५. गोविंदपंत बुंदेले यांनीं हिंदुस्थानांत सरकारचा नक्षा
ठेविला. त्याचप्रमाणें त्यांचे चिरंजीव बाळाजी गोविंद व गंगाधर
गोविंद यांनीं ठेविला आहे. त्यास जोंवर पेशव्यांचा वंश आहे
व गोविंदपंतांचा वंश आहे तोंवर त्यांचे सुभ्याची घालमेल
करूं नये.

६. आमचा अंतकाळ झाल्यावर आमची स्त्री सौ० रमाबाई
सहगमनाचा विचार निश्चयात्मक करून आहे, त्यास तिजला कोणीं

स्वकीय परकीय मोहांत घालूं नये. जो विचार आहे तोच यथा-
विभवानुसार समारंभ करून करवावा. त्यांत व्यत्यय न होय*.”

वरील कलमांवरून माधवरावसाहेबांचें राजकारणपटुत्व व
गोविंदपंत बुंदेल्यांच्या वंशाविषयींचा अभिमान चांगला व्यक्त होतो.

माधवराव पेशव्यांचा काळ झाल्यानंतर पेशवाईचीं वस्त्रें त्यांचे
धाकटे बंधु नारायणरावसाहेब ह्यांस मिळालीं. व राज्यकारभार
सखारामबापू व नाना फडनवीस ह्यांच्या अनुमतानें सुरू झाला.

इकडे बुंदेलखंडामध्ये जास्त जास्त भानगडी उपस्थित झाल्या.
बाळाजी गोविंदांचे अंतर्वेदींतील मामलेदार पद्माकरपंत हे पुण्याच्या
दरबारीं वेळेवर हिशेब देईनातसे झाले; व बाळाजी गोविंदांवर
टोलवाटोलवी करूं लागले. तेव्हां त्यांचा उलगडा करण्याकरितां
श्रीमंतांनीं बुंदेलखंडाचे वकील दिनकर बाबुराव ह्यांस तिकडे जाण्या-
विषयीं आज्ञा दिली. तिकडे सुजाउद्दौला व इतर राजे लोक ह्यांनीं
गडबड चालविली होती. त्यामुळे बाळाजीपंतांसही त्यांचें येणें पथ्य-
करच होतें. त्यांनींही त्यांस जरूरीचें पत्र पाठवून, पुढील मजकूर
लिहिला होता. ‘गोहदवाला जाट व आटोर(?)चा राजा गच्छ करून
गेले. मीरनईम व मुसामहत जखेंत आणिल्यावर काढून दिले ते
अंतर्वेदींत गेले, तों त्यांचे वस्तु मसलत सिद्ध न झाली ह्याणून

* गोविंदपंत बुंदेले यांच्या कैफीयतीमध्ये हीं सहा कलमें दिलीं
आहेत. परंतु ह्या मृत्युपत्राची अस्सल प्रत आह्मांस मिळाली नसल्यामुळे
त्यावद्दल विशेष कांहीं लिहितां येत नाहीं. तरी त्यावरून थोरल्या माध-
वरावसाहेबांचें गुणग्राहकत्व, स्वराज्योत्कर्षेच्छा वगैरे गुण आपोआप व्यक्त
होतात. ज्या रोहिले लोकांनीं पानिपतच्या महारणामध्ये मराठ्यांचा
सर्वस्वी नाश केला त्यांचें पारिपत्य करणाऱ्या सरदारावर सुवर्णाचीं पुष्पें
उधळून अभिनंदन करावें अशी इच्छा करणारा पुरुष किती वाणेदार व
किती देशभक्त असला पाहिजे हें रसिक वाचकांस निराळें सांगावयास नको.

नवाव सुजाउद्दौला याची इतराजी झाली, त्याजमुळें ते अंतर्वेदींत ऐरयावर मुक्काम करून राहिले. तों सुजाउद्दौलानें रोहिल्यांची लढाई मारली. मुल्लाहफज मारला गेला. मातबर यश मेळविलें. याजमुळें मीरनईमास वळ झालें. त्यास आणखी नवावाकडील मदतही येणार. यास्तव फिरोन अलीकडे उतरावयाचा विचार आहे. यास्तव तुहीं सरदारांस सविस्तर सांगोन इकडील उपराळियास जलदीनें फौजा खाना करीत असें करणें. नाहीं तर हल्लीं त्याचा रोंख अलीकडे उतरावयाचा झालियास जागा सोडून निघावें असें प्राप्त होईल. यास्तव सरदारांस उत्तम प्रकारें त्यांचे चित्तांत इकडील संकट यावयाजोगें समजावणें; आणि तिकडील वर्तमान मुत्सद्दी यांकडील व श्रीमंतांकडील व सरदारांकडील वर्तमान साद्यंत वरचेवर लिहित जाणें. आणि तेथील उलगडा करून इकडे सत्वर यावयाचें करणें.' ह्याप्रमाणें पत्र आल्यानंतर दिनकर बाबुराव यांनीं पुण्याचे वकिलीवर केसो शंकर कान्हेरे ह्यांची नेमणूक करून व दरवारची परवानगी घेऊन ते सन १७७३ सालीं बुंदेलखंडांत आले.

दिनकर बाबुराव बुंदेलखंडांत गेल्यानंतर त्यांनीं प्रथमतः पुणेदरवारच्या हुकुमाप्रमाणें बाळाजी गोविंद व गंगाधर गोविंद ह्यांचीं मनें साफ करून उभयतांचा सलोखा करण्याचा प्रयत्न केला. पेशव्यांचा ह्या उभय बंधूंवर चांगला लोभ असल्यामुळें, क्षुल्लक निमित्ताच्या योगानें त्यांच्यामध्ये वितुष्ट येऊन बुंदेलखंडाच्या सुभ्यांचें काम सुरळीत चालेनासें झालें, असें त्यांच्या दृष्टीस पडतांच त्यांनीं त्यांस ताकीदपत्रें पाठविलीं होती. नाना फडनविसांनीं एका पत्रामध्यें असेंही लिहिलें होतें कीं, 'तुहांना उभयतां बंधूंमध्ये चित्ताची ऐक्यता नाहीं. यामुळें सरकारची नुकसानी व तुह्मांसही उत्तम नाहीं. ऐशास उभयतां एकविचारें राहून मामल्याचा बंदोबस्त यथास्थित राखावा हें उत्तम आहे. उपरी घराऊ बोभाटा सर-

कारांत न ये तें करावें. सारांश उभयतां विरुद्ध नसावें.' परंतु दिवसें-दिवस अविचाराचें प्राबल्य जास्त जास्त होत जाऊन गोष्ट फार विक्रोपास गेली. सुजाउद्दौला वगैरे शत्रु बुंदेलखंडावर पुनः स्वाच्या करूं लागले, बुंदेले राजांनीं दुंडी माजविली, आणि प्रांतो-प्रांतींच्या कमाविसदारांस फूस सांपडून ते वसूल दाबूं लागले. अशा स्थितीमध्ये दिनकररावअण्णांसारखाच चतुर व वजनदार मनुष्य पाठविल्यावांचून काम सुरळीत चालत नाही असें वाटून त्यांची पुणेदरवारांतून खानगी झाली होती. त्याप्रमाणें दिनकररावांनीं उभय बंधूस समजुतीच्या गोष्टी सांगून ताळ्यावर आणिलें.

दिनकररावांनीं उभय बंधूंचें ऐक्य केल्यानंतर बुंदेलखंडांतील प्रांतोप्रांतांच्या कमाविसदारांचे हिशोब तपासून त्यांची शिलक बाकी वसूल करण्यास प्रारंभ केला. जे कमाविसदार शिरजोर होऊन प्रांता-मध्ये बंड फितुरी करीत होते त्यांची खोड मोडली; व सरकारच्या मामल्याचें काम सुरळीत चालेल अशी व्यवस्था केली. तात्पर्य त्यांच्या हुशारीमुळें सर्वत्र शांतता होऊन पुनः मराठ्यांचा कारभार सुरळित चालू झाला. "

इतकें करून दिनकरराव मोकळे होतात न होतात तों पुनः उत्तरेकडून करेरा, गुलसराई वगैरे प्रांतांवर सुजाउद्दौल्यानें सैन्य पाठवून युद्धास सुरवात केली. परंतु ह्या वेळीं उभय बंधु एकत्र झाल्यामुळें त्यांनीं दिनकररावअण्णांच्या सल्लामसलतीनें सुजाउद्दौ-ल्याच्या सैन्यावर उलट चाल करून त्याचा पुरा मोड केला; व त्याला बुंदेलखंडांतून हांकून लाविलें. ह्यावरून ऐक्याचा महिमा कसा आहे तें व्यक्त होतें.

सुजाउद्दौल्याचें पारिपत्य केल्याची हकीकत बाळाजी गोविंद ह्यांनीं व दिनकररावअण्णा ह्यांनीं पुण्यास कळविली. त्या योगानें पुणेदरवारास फार संतोष होऊन पेशव्यांचे कारभारी बाळाजी

जनार्दन ऊर्फ नाना फडनवीस व सखाराम भगवंत ह्यांनीं उभयतांस छ० २२ व० छ० १० रजव संवत् १८३१ चीं अभिनंदनपर पत्रें लिहिलीं. त्यांत उभयतांची चित्तशुद्धि झाली हें पाहून फार आनंद प्रदर्शित करून सुजाउद्दौल्याचें पारिपत्य केल्याबद्दल त्यांस शाबासकी दिली; आणि दिनकररावांस उभय बंधूंच्या देखरेखीवर ठेवून 'उभयतांची निखालसता करून सरकार कामकाज एकविचारें करीत ती गोष्ट करावी' असें पुनः लिहून पाठविलें. ह्यावरून गोविंदपंतांच्या उभय चिरंजीवांवर पुणेदरबारची केवढी मेहेरबानी होती हें चांगलें कळून येतें.

सुजाउद्दौल्याचें पारिपत्य केल्यानंतर बुंदेलखंडांत लवकरच अनुपगीर गोसाव्याचें बंड उद्भवलें. त्यामुळें दिनकररावअण्णांस देशीं परत न येतां बुंदेलखंडांतच राहणें भाग पडलें. ह्या बंडामध्यें त्यांनीं व बाळाजी गोविंदांनीं आपलें शौर्य उत्तम प्रकारें प्रकट करून गोसाव्याचा अगदीं पराभव केला व पेशव्यांकडून वाहवा मिळविली. त्याची संक्षिप्त हकीकत येणेंप्रमाणें:—

राजा इंद्रगीर ह्या नांवाचा एक गोसावी झांशी येथें कांहीं सैन्य जमवून प्रमत्त झाला व त्यानें सन १७४५ मध्यें मोट परगणा जिंकून घेऊन तेथें किल्ला बांधला व हळूहळू गोसाव्यांचें सैन्य जमवून जवळच्या प्रांतांत पुंडावे करूं लागला. अल्प काळामध्यें त्यास बरेच यश येऊन त्यानें ११४ गांव जिंकले. हें वर्तमान झांशीचे सुभेदार नारोशंकर ह्यांस कळतांच त्यांनीं त्याच्यावर १७४९।५० मध्यें स्वारी करून त्यास तेथून हांकून दिलें. नंतर तो अलहाबादेस गेला. तेथें त्यानें आपली करामत दाखवून अयोध्येचा वजीर सुजाउद्दौला ह्याच्याकडे प्रवेश केला. त्यानें त्यास आपल्या पदरीं नौकरीस राहण्याबद्दल विचारिलें, परंतु इंद्रगीर हा मोठा अभिमानी असून स्वतःस राजा ह्मणवीत असे. त्यामुळें त्यानें

त्यास आपल्या दोन शर्ती पाळीत असाल तर नौकरी पत्करतो असे सांगितले. त्या शर्ती अशा होत्या कीं, 'मी नवावाच्या बरोबर असलों तरी नगारा वाजवीन व मी भरदरबारांतही मुजरा करणार नाही.' सुजाउद्दौल्याने त्याच्या पराक्रमावर दृष्टि देऊन ह्या शर्ती कबूल केल्या व त्यास आपल्या पदरीं नौकरीस ठेविले. त्याप्रमाणे तो सन १७५२ पर्यंत सुजाउद्दौल्याच्या सैन्याचा अधिपति असून सर्व मोहिमींमध्ये हजर असे. पुढे तो मृत्यु पावला व त्याच्या जागी अनुपगीर ह्या नांवाचा त्याचा एक चेला अधिष्ठित झाला. हा गोसावी आपल्या गुरुप्रमाणेंच शूर असून फार कावेबाज, स्वार्थसाधु व विश्वासघातकी होता. ह्याने सन १७६३ मध्ये बक्सारच्या लढाईमध्ये वरेंच शौर्य गाजविले होते. पुढे त्या लढाईत सुजाउद्दौल्याचा मोड झाल्यानंतर तो बराच स्वतंत्र झाला व गोसाव्यांची फौज जमवून बुंदेलखंडांत लूटमार करूं लागला; आणि उबडपणे पेशव्यांच्या मुलखावर स्वान्या करून तो जिंकण्याचा प्रयत्न करूं लागला. मोट, करेरा, गुलसराई वगैरे बळकट किल्ले बाळाजी गोविंदांच्या ताब्यांत होते त्यांस त्याने वेढे घातले. गोसाव्यांचे सैन्य प्रचंड होते व त्यास अयोध्येच्या नवाबाचे व इंग्रजांचे साह्य होते. त्यामुळे बाळाजी गोविंद व दिनकरराव ह्यांस मोठी काळजी उत्पन्न झाली. तथापि त्यांनीं बिलकूल न डगमगतां एक एक किल्ला प्रत्येकाने आपापल्याकडे घेऊन गोसाव्यांशीं टक्कर देण्याचा निश्चय केला. दिनकररावअण्णा हे गुलसराईच्या बंदोबस्तास गेले, बाळाजीपंतांनीं गोसाव्यांच्या तोंडावर चालून जाऊन त्यांस शह दिला; व इतर सरदारांनीं एकत्र होऊन फार सुरेख नाकेबंदी केली. तात्पर्य ह्या वेळीं बुंदेलखंडांतील मराठ्यांनीं मोठ्या हिंमतीनें जी कामगिरी बजावली ती त्यांस भूषणप्रद होय ह्यांत शंका नाही.

हा प्रसंग मोठा आणीबाणीचा असून पुणेदरबारांत अनेक तंटे-

बखेडे सुरू झाले होते. पेशवाईच्या गादीकरितां हपापलेल्या राघोबा-
दादानें आपल्या पुतण्याचा वध करून राज्यप्राप्त्यर्थे हजारों भानगडी
चालविल्या होत्या. पेशवाईचा अभिमान बाळगणारें मुत्सद्दीमंडळ
राघोबास भीक न घालून स्वतंत्र राज्यकारभार चालवूं लागलें होतें,
व पेशव्यांचा अंमल सर्व हिंदुस्थानभर पूर्ववत् कायम ठेवून
पेशवाईची गादी राज्यव्यवहारशून्य व ब्रह्महत्या करणाऱ्या नीच
कुलांगारास न देण्याचा त्यांचा पुरा निश्चय ठरला होता. तेव्हां
अशा वेळीं त्यांना दूरदूरचे सुभे सुरक्षित ठेवण्याची किती जरूरी
होती हें उघडच आहे. बुंदेलखंडाचे सुभेदार बाळाजी गोविंद
व त्यांचे वकील दिनकररावअण्णा हे नाना फडनविसांच्या बाजूचे
असल्यामुळें त्यांनीं त्यांचा अभिमान बाळगून ह्या वेळीं बुंदेलखंडाचें
रक्षण करण्याचे कामीं अगदीं शर्थ केली ह्यांत शंका नाही.

अनुपगिराचें संकट येतांच दिनकररावांनीं पुण्यास सविस्तर
हकीकत कळविली व शिंदे होळकर वगैरे सरदारांचें साह्य पाठवि-
ण्याबद्दल विनंति केली. त्या वेळीं सखारामवापूंनीं छ० ४ सफरचें
जें पत्र लिहिलें आहे त्यांत पुढील मजकूर लिहिला आहे:—‘अनु-
पगीर गोसाव्याचे मनसबियाचा प्रकार व सरकारच्या फौजा लौकर
येऊन पोहोंचाव्या येविसींचा वगैरे मजकूर विस्तारें लिहिला तो कळला.
ऐशास राजश्री बाळाजीपंत यांनीं फौजेपुढें त्यांचे तोंडावर जाऊन
शह दिल्या आहे. उत्तम केलें. प्रस्तुत त्याखेरीज तिकडे सरकारची
फौज सरदार नाहीत त्यापक्षीं त्यांनीं हिंमत धरून असावें. सरकारचा
नक्षा राखावा (हेंच) उचित आहे. होळकराकडील वांबळे फौज-
सुद्धां तिकडे आले आहेत. त्यांनीं येऊन सामील व्हावें येविसीं
अहिल्याबाईस लिहिलें आहे. वांबळे लौकरच येऊन पोहोंचतील,
व सरकारांतून फौजा रवाना होतील. येविसीं बाळाजीपंतांस सरका-
रचें पत्र विस्तारें पाठविलें आहे, त्याजवरून कळेल.’ ह्याप्रमाणें

बाळाजीपंत व दिनकररावअण्णा ह्यांस पुण्याहून आश्वासन पत्रें गेलीं होतीं.

त्याचप्रमाणें शिंदे होळकरांच्या फौजेची कुमक देण्याबद्दल त्या त्या सरदारांस पुणेदरवारांतून हुकूम सुटले व त्यांच्या फौजा बुंदेलखंडांत रवाना झाल्या. इकडे बाळाजी गोविंद ह्यांनीं आपलें सर्व सैन्य जमवून सरदारांच्या फौजा येईत तोंपर्यंत शत्रूच्या तोंडावर चालून जाऊन मोठ्या हिऱ्यानें आपला टिकाव धरिला. अनुपगीर गोसाव्याची फौज फार प्रबल असून त्याच्या निरनिराळ्या सरदारांनीं गुलसराई, करेरा वगैरे किल्ले हस्तगत करण्याच्या उद्देशानें मोठ्या जोरानें पुढें चाल केली होती; व गुलसराईच्या किल्ल्यास सिंगरगीर व प्राणसिंग वगैरे गोसाव्यांनीं शह दिला होता. त्या किल्ल्याचें संरक्षण करण्याकरितां बाळाजी गोविंदांनीं दिनकररावअण्णांची योजना केली. दिनकररावअण्ण मोठे शूर व हिंमतदार होते, परंतु गोसाव्यांची फौज फार असल्यामुळें तिच्याशीं टक्कर देऊन किल्ल्याचें संरक्षण करणें त्या वेळीं अशक्य झालें होतें. कारण किल्ल्यामध्ये मराठ्यांची फौज फार थोडी असल्यामुळें तो गोसाव्यांस सहज हस्तगत करितां येण्यासारखा होता. अशा विकट प्रसंगीं बाळाजी गोविंदांनीं दिनकररावांस धीर देऊन व त्यांस वरचेवर कुमक पाठवून गुलसराई किल्ल्यावरील शत्रूचा मोर्चा उठविण्याकरितां झांशीचे सुभेदार रघुनाथराव हरी नेवाळकर ह्यांचें साह्य घेतलें आणि आपण स्वतः शत्रूच्या फौजेवर दुसऱ्या बाजूनें चाल केली. ह्या विकट प्रसंगीं दिनकररावअण्णांस त्यांनीं जीं पत्रें लिहिलीं आहेत त्यांवरून गुलसराईचें संरक्षण करण्याविषयीं त्यांचा केवढा वाणा होता व तो सिद्धीस नेण्याविषयीं दिनकररावअण्णांनींही किती परिश्रम केले हें दिसून येतें. गोसाव्यांच्या फौजा गुलसराईवर चालून आल्या हें वर्तमान दिनकररावअण्णांनीं त्यांस कळविलें त्या वेळीं बाळाजी गोविंदांनीं असें पत्र लिहिलें कीं, 'सिंगरगीर गोसावी

• हजार दोन हजार स्वार व दोन तीन हजार प्यादे तोफांसुद्धां येरछेच्या घाटें उतरून येरछेच्या तळावर गुलसराईच्या रोखें मुक्काम केला आहे. एक दोन रोजीं कुच करून येणार ह्मणोन लिहिलें, त्यास येथून चिरं-जीव राजश्री गंगाधरपंतबाबांकडे तिकडे अविलंबें यावयाविशीं दोन तीन पत्रें गेलीं आहेत; ते तिकडून अविलंबेंच निघोन येतील. आणि आही झांशीकरांसुद्धां कुच करून येत असों. तुहीं उत्तम प्रकारें बंदोबस्त करून किल्ल्याची मजबुदी यथास्थित करणें. रात्र-दिवस सावध राहणें. गोलंदाज व बाणदार आणविणें त्यास येविशीं दिवाणजीस सांगितलें आहे. तपास करून ताबडतोब पाठवितों. चरकड जमिन्याची वगैरे सावधता उत्तम प्रकारें करावी. किल्ल्यां-तील प्यादे यांची रजावंदी चांगली करून बंदोबस्त करणें. सध्यां प्रसंग विलक्षण आहे. यास्तव जे आहेत त्यांची खातरजमा चांगली करणें. आही अविलंबें तिकडे येत असों. झांशीकरांचा मुहूर्त प्रतिपदेचा आहे. यास्तव दोन रोज लागतीलसें दिसतें. आही तां निघणारच, परंतु त्यांस समागमें घ्यावयाचे, यास्तव दोन दिवस लागतील. सारांश अविलंबें येत असों. वातमी पक्की राखून वरचे-वर इकडे लिहित जावें.' ह्याप्रमाणें पत्र येतांच दिनकरराव-अण्णांनीं मोठ्या बंदोबस्तानें राहून किल्ल्याचें संरक्षण केलें. इकडे बाळाजी गोविंदही शत्रूच्या तोंडावर दुसऱ्या वाजूनें चालून गेले. तां मध्यंतरीं गोसाव्यांनीं गुलसराई किल्ल्यावर हल्ला करून युद्धास सुरवात केली. दिनकररावअण्णांनींही आपल्या फौजेचा सुरेख बंदो-बस्त करून त्यांच्याशीं सामना केला. गोसाव्यांची व मराठ्यांची गुल-सराईच्या किल्ल्यापुढें फार जंगी लढाई झाली. गोसाव्यांचें सैन्य फार प्रबल असल्यामुळें प्रथम त्यांनीं मराठ्यांवर चढाई केली, परंतु दिनकररावअण्णांनीं मोठ्या रणोत्साहानें गोसाव्यांवर जोरदार मारा करून त्यांचा पूर्ण पराभव केला, व त्याचे सव्वाशें लोक

कापून आपल्या तरवारीस तृप्त केलें. दिनकररावअण्णांचें हें अद्भुत शौर्य अवलोकन करितांच गोसावी पळून गेले व मराठ्यांची फत्ते होऊन गुलसराईचा किल्ला त्यांच्या ताब्यांत राहिला.

बाळाजी गोविंद ह्यांस हें दिनकररावअण्णांच्या मर्दुमकीचें आनंद-वृत्त कळतांच परम संतोष झाला. त्यांनीं दिनकररावअण्णांस अभिनंदनपर पत्र लिहून ज्या लोकांनीं गोसाव्यांचें पारिपत्य केलें त्यांची फार वाहवा केली. आणखी असें लिहिलें कीं, 'पागेनें शर्त केली. लोकांचें समाधान चांगलें करणें. प्राणसिंगाचें पारिपत्य उत्तम प्रकारें केलें. लोकांनीं हिंमत धरून मर्दुमी केली. शाबास त्यांची*!' ह्याप्रमाणें बाळाजीपंतांनीं, गुलसराईच्या रक्षणार्थ पराक्रम गाजविलेल्या लोकांची योग्य तारीफ करून त्यांस योग्य बक्षीस देवविलें व दिनकररावअण्णांस गुलसराईस राहण्याबद्दल सांगितलें.

इकडे दिनकररावांच्या ह्या पराक्रमाचें वर्तमान रीतीप्रमाणें पुण्याच्या दरबारांत रवाना झालें. तेथें खऱ्या गुणांची किंमत जाणणारी मुत्सद्दी मंडळी राज्यकारभार चालवीत असल्यामुळें त्यांना फार आनंद झाला व त्यांनीं दिनकररावअण्णांच्या शौर्याची वाहवा करून असाच शूर पुरुष त्या प्रांतीं असणें अवश्य आहे असें समजून त्यांना गुलसराईस राहण्याबद्दल परवानगी दिली. ह्या समयीं नाना फडनवीस व सखारामबापू हे पेशवाईचीं सर्व सूत्रें चालवीत होते. त्यांनीं दिनकररावअण्णांस दरबारांतून जें पत्र पाठविलें तें येणेंप्रमाणें:—

“ राजश्रिया विराजित राजमान्य राजश्री दिनकरराव
स्वामीचे सेवेशीं:—

पोष्य बाळाजी जनार्दन साष्टांग नमस्कार विनंती उपरो येथील कुशल जाणोन स्वकीय कुशल लिहित जावें. विशेष तुह्मीं पत्र पाठविलें तें प्रविष्ट जाहलें. 'अनुपगीर गोसावी काल्पीहून मोटेस

* बाळाजी गोविंद यांचें अस्सल पत्र. आश्विन शुद्ध ९ संवत् १८३२.

येऊन गुलसराईवर सिंगरगीर चेला पांचशें राऊत देऊन पाठविला. तो वेत्रवती उतरून अलीकडे येऊन उपसर्ग करावयास लागला. तेव्हां राजश्री *व्यंकटराव यांची पागा मात्र येथें होती. त्यास लोकांनीं करार करून गांठ घातली. लढाई चांगली झाली. शेंसव्वाशें माणूस कापून काढले. गोसावी पळोन गेले. याजमुळें दहशत चांगली वसली आहे. गुलसराई या प्रांतीं जागा नामी, मजबूत, सरंजामही चांगला आहे. येथें आह्मांस राहणें प्राप्त' ह्मणोन तपशिलें लिहिलें तें कळलें. ऐशास गोसावी यांचे फौजेचें पारिपत्य केले, सलाबत वसविली, मोठें काम केले. संतोष जाहाला. याचप्रमाणें जागा जागा नतिजा दिल्ली यास शत्रु जरब खाऊन पुढें येणार नाही. वरकड गुलसराई स्थल मजबूद व तुह्मी सरंजाम चांगला करून राहिलां हें उत्तम केले. बहुत खबरदारीनें राहावें. इकडून उभयतां सरदारांकडून रा० वापूजी होळकर फौजेसह रवाना केले ते झांशीपावेतां जाऊन पोहोंचले. उपराळा करतील. तुह्मीही वरचेवर मशारनिल्हेस लिहित जावें. रा। छ० १६ जिल्काद बहुत काय लिहिणें लोभ असों दिजे हे विनंति.”

ह्याचप्रमाणें सखारामवापूंनींही दिनकरराव अण्णांस निराळें पत्र लिहिलें आहे. अशा रीतीनें दिनकररावांनीं मर्दुमकी गाजवून व पुणेंदरबाराची शाबासकी मिळवून त्यांच्या परवानगीनें गुलसराईस वास्तव्य केले. ते पुढें तेथें तसेच राहिले. हेच सांप्रतच्या गुलसराई संस्थानचे मूलसंस्थापक होत.

दिनकररावअण्णांनीं गुलसराईचा वंदोवस्त आपल्या शिरावर

* गुलसराईची मामलत गोविंदपंत बुंदेल्यांचे वंधु काशीपंतकाका खेर यांच्याकडे होती. पुढें ते वारल्यानंतर त्यांचे चिरंजीव व्यंकटराव हे मामलतीचा कारभार पहात असत. त्यांच्या हाताखाली थोडीशी पागा होती. तिचेंच आधिपत्य घेऊन दिनकररावअण्णांनीं गोसाव्याशीं युद्ध केले.

घेतल्यानंतर मग बाळाजी गोविंदांनीं शिंदे होळकरांच्या साहाय्यानें अनुपगीर गोसाव्याच्या पारिपत्यार्थ मोटेवर स्वारी केली. त्या समयाच्या हकीकतीचीं पत्रे ते वरचेवर दिनकररावअण्णांस पाठवीत असत, व गोसाव्याच्या फौजेतील खबर कळवीत असत. झांशीचे सुभेदार रघुनाथराव, शिंदे व होळकर ह्यांच्या फौजा समीप आल्या व अनुपगीर गोसाव्याचा भाऊ उमरावगीर ह्याजवर अयोध्येच्या नवाबाची इतराजी होऊन त्याच्या लष्करांत घांटाळा झाला, त्या समयां त्यांनीं दिनकररावअण्णांस पुढील पत्र लिहिलें:—

“चिरंजीव राजश्री दिनकरराव यांसी प्रती बाळाजी गोविंद आशीर्वाद उपरी येथील कुशल जाणें, विशेष. आज करारियाहून पत्रे राजश्री रघुनाथ हरी यांचीं आलीं. शिंघांकडील फौज रणोदेस दाखल जाहली. एक दोन रोजीं करारियासीं पोहोंचतील. राजश्री बापूजी होळकर यांजकडील पत्रे आलीं. ते भारी सरंजामानिर्मां आले. फौज व तोफखाना व पेंढारखाना वगैरे वीस हजार भरणा आहे. मजलदरमजल येत आहेत. सुरंजेस दाखल झाले. फौजा यावयास संदेह नाही. बापूजी होळकरांनीं लिहिलें आहे कीं, ‘आह्मी पंधरा रोजांत पोहोंचतो. तोंपर्यंत झांशी व गुलसराई जतन करणें. आह्मी येऊन पोहोंचलों हें जाणून दम धरणें. किल्ल्यांतील सरदारांस लिहिणें कीं, जुमामर्दी सीरछले राखणें. आतां आमची येण्याविशीं ढील नाही. इतके दिवस श्रम केले तसें थोड्याकरितां न गडबडणें,’ ऐसे कितेक तपशीलें वर्तमान लिहिलें आहे. आज सत्रसुखाचे फौजेतून बातमी आली कीं उमरावगीर याजवर चौकी नवाबानें पाठविली. त्यास उमरावगीर पळोन अनुपशहराकडे गेला. त्याच्या पाठीवर फौज धांवली आहे. उमरावगिराचा दिवाण धरला. कविले धरले. याप्रमाणें पक्की बातमी आली, यांत संदेह नाही. अनुपगिरावर कमाल इतराजी आहे. याचें पारिपत्य करणार

हैं अनुपगिरासही कळलें. *सबसुखराय घरास गेला. त्यास कासिदावर कासीद बोलावयासी गेले आहेत. गडबड गोसाव्याच्या लष्करांत मोठी आहे. ईश्वरकृपेंकरून शत्रूचें पारिपत्य अनायासेंच होत आहे. आपल्याही फौजा आल्या. आतां बहुत दिवस न लागत. त्रिंबकराव शिवदेव यांची फौज सिरोंजेनजीक आली. तेही आपल्या खास परगण्यांचा बंदोबस्त करून येणार. सारांश फौजा आल्या यांत संशय तिळमात्र नाही. नवाबापार्शीं फिरंगी आहेत. त्यास कलकत्याहून ताकीद आली कीं, आपला व मराठ्यांचा दक्षिणेंत सल्ला होत आहे. यमुनापार नवाब जाईल तर जाऊं न देणें आणि तुहीं न जाणें.' ऐसें पत्र फिरंग्यास आलें. हें वर्तमान श्रीहून बाजीपंत काकिडे यांनीं लिहिलें आहे. सारांश सर्व यथास्थित प्रकार दिसतो. तुहीं कोणे-विशीं फिकीर न करणें. आह्मी जलद उपराळाही करितों. सरं-जामही पोहोंचवितों व रोजमुन्याचाही ऐवज पाठवितों. तुही कोणे-विशीं फिकीर न करणें. सविस्तर पत्र काल लिहिलेंच आहे त्याज-वरून कळेल. मिति माघ व॥ ३ सोमवार अर्धरात्र संवत् १८३२ बहुत काय लिहिणें. इ० इ०”

येणेंप्रमाणें शिंदे होळकर वगैरे सरदारांच्या फौजा एकत्र होऊन अनुपगीर गोसाव्याचें पारिपत्य करण्याकरितां काल्पीवर चालून गेल्या व गोसाव्यांच्या व त्यांच्या अनेक चकमकी होऊन अखेर गोसाव्यांचा अगदीं पराभव झाला. त्यांचा मुख्य नायक अनुपगीर गोसावी हा सुजाउद्दौल्याकडे पळून गेला, आणि पुष्कळ गोसावी मराठ्यांचे पराक्रम व सामर्थ्य अवलोकन करून शिंद्याच्या लष्करांत सामील झाले. त्यामुळें गोसाव्यांच्या सैन्याची अगदीं दुर्दशा उद्घन कांहीं दिवसपर्यंत त्यांची गडबड बंद राहिली. पुढें अनुपगीर हाही शिंद्याच्या फौजेमध्ये नौकरीस राहिला. परंतु लवकरच त्याचें व महा-

* हा अनुपगीर गोसाव्याचा मुख्य दिवाण होता.

दजी शिंदे यांचे वांकडे येऊन तो बुंदेले राजे व मराठे ह्यांच्यामध्ये उपस्थित झालेल्या कलहामध्ये अंतर्भूत होऊन इसापनीतीतील दोन मांजरांचा खवा खाणाऱ्या माकडाप्रमाणे आपल्या घशांत बराच प्रांत ओढून आपणास 'राजा हिंमतबहादूर' असें ह्मणवूं लागला. व इंग्रजांस अनुकूल होऊन सर्व बुंदेलखंडाचे स्वातंत्र्य गमावण्यास कारण झाला. तो वृत्तांत क्रमशः येईलच.





भाग ७ वा.



बाळाजी गोविंद व गंगाधर गोविंद ह्यांचा मृत्यु,
आणि

बुंदेलखंडांतील घडामोडी.



थोरले माधवराव साहेब मृत्यु पावल्यानंतर पेशव्यांच्या दरबारांत जो कलहामीचा प्रवेश झाला त्यानें महाराष्ट्राच्या स्वातंत्र्याची पूर्ण होळी झाली असें ह्मटल्यास कांहीं हरकत नाही. सन १७६१ मध्ये महाराष्ट्रवैभवाचा सर्वस्वी नाश होऊन त्याची स्वातंत्र्यज्योति लुप्तप्राय झाली होती, परंतु सुदैवानें माधवरावांसारखा विचित्र कर्तृत्वशक्तीचा पुरुष पेशव्यांच्या कुलामध्ये निर्माण झाल्यामुळे त्यांनीं तसल्या विनाशकालाच्या भयंकर झपाट्यांतून तिचें रक्षण केलें, आणि स्वराज्याचा अभ्युदय करून मराठ्यांना पुनः वर डोकें काढावयास लाविलें. परंतु त्यांच्यावर अकालिक मृत्युपाश पडून ते नश्वर जगांतून नाहीसे झाले व त्यांच्याबरोबर महाराष्ट्राच्या उत्कर्षाची सर्व वाढ खुंटली. त्यांच्या मागून त्यांचे वंधु नारायणराव हे पेशव्यांचे गादीवर आरूढ झाले. परंतु त्यांचा लवकर वध होऊन रघुनाथराव पेशव्यांचीं कृष्णकारस्थानें, वारभाईची मसलत व 'गर्भ'—श्रीमंतांची कारकीर्द वगैरे अनेक गोष्टी घडून आल्या. तेवढ्यामध्ये राष्ट्रांतील जूट व ऐक्यभाव ह्यांची वृद्धि न होतां सरदार मंडळींतील परस्पर द्वेष व अनावर स्वातंत्र्येच्छा, मुत्सद्दी मंडळींतील मत्सर व महत्वाकांक्षा, इत्यादि विनाशकारक परिणाम होऊन राज्यांत फूट उत्पन्न झाली, व स्वार्थसिद्धयर्थ वकाप्रमाणें

ध्यानस्थ बसलेल्या श्वेतद्वीपस्थांस अनायासे चंचुप्रवेश करण्यास मार्ग सांपडला. राज्यलोभानें वेडावलेला राघोबा दूरवर विचार न करितां सुरत येथील इंग्रज गव्हर्नराची मदत मागावयास गेला; त्यामुळे त्यांस राघोबाचा पक्ष स्वीकारून मराठ्यांच्या दरवारांत ढवळाढवळ करण्यास व आपला इच्छित हेतु तडीस नेण्यास उत्तम संधि प्राप्त झाली. त्या संधीचा त्यांनीं कसा फायदा करून घेतला, स्वार्थाकरितां कशीं कृष्णकारस्थानें निर्माण केलीं, आणि शेवटीं आपली वाणिज्य-वृत्ति सोडून देऊन ह्या कलहाच्या साधनानें* हिंदुस्थानची राज्यप्राप्ति कशी करून घेतली, हें ब्रिटिशराज्यसत्तेच्या संस्थापनेचा जो कोणी खरा इतिहास अवलोकन करील त्यास सकृद्दर्शनींच समजून येईल. ह्या विषयाचें स्थूलमानानें देखील निरीक्षण करण्याचा हा प्रसंग नसल्यामुळे पेशव्यांच्या दरवारांतील भानगडी, शिंदे होळकरांचीं भांडणें, नागपूरकर भोंसल्याची फाटाफूट, वगैरे गोष्टींचें येथें विवरण करितां येत नाहीं; तथापि रघुनाथराव इंग्रजांकडे गेल्यामुळे त्याच्या-संबंधानें जें युद्ध सुरू झालें त्याचा धक्का बुंदेलखंडांतील मराठी राज्यसत्तेस प्रथम बसला ही विशेष लक्षांत ठेवण्यासारखी गोष्ट आहे. ज्याप्रमाणें घड्याळाचें मुख्य चक्र अत्यल्प गतीनें फिरत असलें तरी सभोंवतालचीं लहान लहान चक्रे तेव्हांच जोरानें फिरूं लागतात, त्या-प्रमाणें पुणें येथील महाराष्ट्राच्या मध्यवर्तिनी सत्ता जरी विलंबानें

* इंग्रज लोकांनीं हिंदुस्थानचें राज्य कसें मिळविलें हें फिलिप फ्रान्सिस ह्यानें पुढील एका वाक्यांत स्पष्ट लिहिलें आहे:—

“From factories to forts, from forts to fortifications, from fortifications to garrisons, from garrisons to armies, and from armies to conquests, the gradations were natural, and the result inevitable; where we could not find a danger, we were determined to find a quarrel.”

—*Philip Francis' Speech on Indian Affairs, 1787.*

नाश पावली तरी तिच्यावर अवलंबून असणाऱ्या इतर राज्यशाखांस तिच्या अत्यल्प आंदोलनाचा तेव्हांच धक्का बसला. बुंदेलखंडांतील राज्यसत्तेची बळकटी सर्वस्वीं पुण्याच्या दरबारावर अवलंबून होती, परंतु ह्या वेळीं ती पार नाहीशी झाली असें हटलें तरी चालेल.

पुण्यांत दोन पक्ष प्रबल होऊन ज्या वेळीं युद्धाचा प्रसंग आला त्या वेळीं कलकत्तेकरांनीं कर्नल लेस्ली ह्याच्या हाताखाली सैन्य देऊन त्यास मुंबईकरांच्या मदतीस पाठविलें. हें सैन्य नेहमींच्या वहिवाटीप्रमाणें जलमार्गानें यावयाचें, परंतु ह्या वेळीं तें यमुना उतरून बुंदेलखंडांतून पाठवावें असा कलकत्तेकरांनीं बूट काढला. बुंदेलखंडांत मराठ्यांची सत्ता ह्या वेळीं अगदीं नष्ट न होतां बाळाजी गोविंद, गंगाधर गोविंद व दिनकरराव-अण्णा ह्यांच्या जोरावर ती अद्यापि जिवंत राहिली होती. परंतु तेथेंही छत्रसालाचे पन्ना, चरखारी वगैरे ठिकाणचे वंशज परस्परां-मध्ये भांडत असल्यामुळें व बुंदेलखंड प्रांताच्या संस्थानांकडे पुणे-दरवारचें कमी लक्ष असल्यामुळें वेबंदशाही कारभार झाला होता. अशा समयास बुंदेलखंड सर करून उत्तरेकडून दक्षिणेमध्ये जाण्यास खुला मार्ग करावा असा कलकत्तेकरांचा मोठा खोल मतलब होता. तेव्हां त्यांनीं प्रथम यमुनातीरानें सैन्य पाठवून काल्पी घेण्याचा बेत केला. पूर्वापर इतिहास पाहिला ह्मणजे काल्पी हें मध्यहिंदुस्थानचें नाकें असल्यामुळें त्याच्यावर प्रत्येकाचा डोळा होता, असें दिसून येतें. मुसलमानांनीं उत्तरेकडून बंगाल्यांत प्रवेश करण्याच्या वेळीं तें नाकें हस्तगत केलें. मराठ्यांनींही उत्तर सर करून मुसलमानांवर चढ करण्याकरितां तें काबीज केलें. व आतां इंग्रजांनीं त्याच विजयी मराठ्यांस पादाक्रांत करण्याकरितां काल्पीचा मन-सबा काढला होता. ह्या बंगालच्या सैन्याचा प्रमुख अधिकारी कर्नल लेस्ली असून तो मोठा धाडसी पुरुष होता. त्यास आपल्या

जिवाची मुळींच पर्वा नसून आपल्या स्वदेशवांधवांचें कल्याण व्हावें अशी फार इच्छा होती. त्यामुळें त्यानें बुंदेलखंडांत इंग्रजांचा प्रवेश होण्यास कांहीं साधनें नसतांही तिकडून सैन्य नेऊन काल्पी हस्तगत करण्याचा निश्चय केला. तो हळू हळू कुच करीत सन १७७८ मध्यें यमुना ओलांडून काल्पीस शह देण्याकरितां पुढें सरसावला.

ह्या वेळीं बुंदेलखंडांतील काल्पी, जालवण वगैरे प्रांत बाळाजी गोविंद व गंगाधर गोविंद यांच्या ताब्यांत असून त्यांच्या अंगांतील वीर्य सर्वस्वीं लोपलें नव्हतें. कोणीही आला व त्यानें तोंडांत मारून प्रांत काबीज केला इतकी त्यांची निर्बल स्थिति अद्यापि झाली नसून आपला प्रांत रक्षण करण्याची त्यांच्या अंगांत थोडी तरी धमक होती. तेव्हां त्यांनीं कर्नल लेस्ली साहेबास सरळ वाट न देतां आपल्या प्रांताचें रक्षण करण्याचा निश्चय केला यांत नवल तें काय ? बाळाजी गोविंद व गंगाधर गोविंद ह्यांनीं लेस्लीचें सैन्य येतांच त्याची जागोजाग नाकेबंदी केली व जी त्रेधा उडविली ती सांगतां सोय नाहीं.*

* ह्यासंबंधानें त्यावेळच्या ईस्ट इंडिया कंपनीच्या एका नोकरानें पुढील उल्लेख केला आहे:—

“This district (Bundelcand) was possessed by Gangadhar Punt, the commander of the Mahratta force in that part of Hindostan: he had received orders from Nana to use all his endeavours to prevent the progress of the English march. He had with him his brother Balajee, whose dominions were further to the west, and through which the route of the detachment lay. This man had great power and influence over his brother, and through the whole country, his cunning was great, and he laid the scheme of obstructing us by every way preferably to arms &c. &c.”

कर्नल लेस्ली ह्यानें काल्पी ओलांडून पुढें जाण्याचा पुष्कळ यत्न केला परंतु तो सफल होईना. तेव्हां त्यानें बाळाजी गोविंदाशीं स्नेह-भावाचें बोलणें सुरू केलें. परंतु पुणेंदरवारच्या हुकुमाप्रमाणें त्याजबरोबर सलोखा करणें इष्ट नसल्यामुळें ह्मणा किंवा परक्यास आपल्या राज्यांतून जाऊं देणें हें राजकारणास विघातक वाटल्यामुळें ह्मणा त्यांनीं त्याच्या ह्मणण्याचा मुळींच विचार केला नाहीं. त्यामुळें लवकरच उभय पक्षांमध्ये लढाई सुरू होऊन काल्पीच्या किल्लेदारानें इंग्रज सैन्याची पांचांवर धारण बसविली. अखेर त्याच्या त्रासास कंटाळून त्यांनीं काल्पीवर हल्ला केला व तेथील समरांगणामध्ये उभय पक्षांचें खडाजंगी युद्ध झालें. कर्नल लेस्ली ह्यानें मराठ्यांचा बेजरब मार खाऊन मोठ्या धैर्यानें त्यांच्यावर चढाई केली व आपल्या युद्धकौशल्यानें त्यांच्या सैन्यास हुलकावण्या दाखवून काल्पीचा किल्ला सर केला. परंतु मराठ्यांनीं काल्पीचा किल्ला गेला ह्मणून आपला विलकूल धीर न सोडतां इंग्रज सैन्यास पुढें जाऊं न देण्याचा निश्चय केला व त्याप्रमाणें त्यांनीं कडेकोट बंदोबस्त केला. त्यामुळें मराठ्यांची भीति वाटून इंग्रज सैन्यास चार महिने काल्पीस मुक्काम करावा लागला. त्यायोगानें कलकत्तेसरकारची मसलत सिद्धीस न जाऊन त्यास खर्चाचे पेंच बसूं लागले, व गव्हरनर जनरलच्या कौन्सिलमध्ये हें सैन्य परत बोलावण्याबद्दल वादविवाद सुरू झाला. गव्हरनर जनरलचे कौन्सिलदार मि० फ्रान्सिस ह्यांनीं तर साफ सांगितलें कीं, “बुंदेलखंड हा अपरिचित प्रदेश, सध्याचे पावसाळ्याचे दिवस, तेव्हां अशा वेळीं त्यांतून सैन्य नेणें ह्मणजे मोठें धोक्याचें काम आहे. ह्या सैन्यावर बंगालचें सुरक्षितत्व अवलंबून आहे. किंबहुना त्यावर सर्व हिंदुस्थानांतील ब्रिटिश सत्तेची मदार आहे. आणि मराठे लोक तर शक्तिमान् असल्यामुळें आपल्या देशांतून परकें सैन्य मुकाट्यानें कधींही जाऊं न देतां त्याची त्रेधा

उडवून दिल्यावांचून राहणार नाहीत.” इतकेंच नाही परंतु त्यांनीं असें देखील सांगितलें कीं, “बुंदेलखंडांतील सर्व मराठे सरदारांनीं एकत्र होऊन परक्या लोकांच्या सैन्यास अडथळा कां न करावा हें मला समजत नाही. कारण इंग्रज सैन्य आपल्या प्रांतांतून जाऊं न देणें ह्यांतच त्यांचें हित आहे” परंतु गव्हर्नर जनरल वारन हेस्तिंग्ज ह्यांनीं असें सांगितलें कीं, “ज्या मराठे सरदारांनीं आपल्या सैन्यास अडथळा केला आहे त्यांचा मुख्य काल्पीपासून फार थोडा उरला आहे. तीन चार दिवसांची किंवा फार तर एक आठ-वड्याची मजल मारली कीं, बुंदेलखंडाची मर्यादा संपेल व पुढें मराठ्यांच्या अंमलांत नसलेला प्रांत लागेल. बुंदेलखंडांतून पुढें गेले कीं, भोपाळची हद्द लागेल. तेथील पठाणसंस्थानिक मराठ्यांस चौथ मात्र देत आहे तरी तो त्यांचा ताबेदार नसून आपणास अनुकूल आहे. नंतर त्याच्या मुलखांतून पुढें गेलें कीं पेशव्यांच्या हद्दीपर्यंत नागपूरकर मुधोजी भोंसल्याचा सर्व प्रांत आहे. हा सरदार अतिशय बलाढ्य असून नांवाचा मराठा आहे. त्याच्यावर पेशव्यांचा अंमल नसून पुणेंदरवारचे मुत्सद्दीही त्यांस स्वतंत्र मानितात. त्याच्याकडून अगदीं अंतःकरणपूर्वक मदत मिळण्याबद्दल मला अभिवचन मिळालें आहे, एवढेंच नव्हे पण त्यानें कर्नल लेस्लीस व मला सैन्य घेऊन येण्याबद्दल अनेकवेळ पाचारणही केलें आहे. त्याचीं सर्व राजकारणें मला माहित असल्यामुळें त्याच्यावर माझा पूर्ण भरंवसा आहे. अशा रीतीनें आपल्या सैन्याच्या संरक्षणाची खात्री असल्यामुळें इतरांच्या अडथळ्याची फारशी भीति बाळगण्याचें कारण नाही.*”

* ही सर्व हकीकत ‘Selections from State Papers, Foreign Department. Vol. II.’ ह्यामध्ये आली आहे. तिच्यावरून वारन हेस्तिंग्जनें भोंसले वगैरे मराठे सरदार कसे फोडले होते व ब्रिटिश सत्ता स्थापित करण्याकरितां कसे अचाट प्रयत्न चालविले होते हें चांगलें दिसून

ह्याप्रमाणें सर्व जबाबदारी आपल्या शिरावर घेऊन गव्हर्नर जनरलने कर्नल लेस्ली ह्यास बुंदेलखंडांतून पुढें प्रवेश करावा असा हुकूम केला. आणि पुण्याच्या दरबारीं नाना फडनवीस व सखाराम-चापू ह्यांस आमचें सैन्य बुंदेलखंडांतून मुंबईकरांच्या मदतीस जात आहे तें सुरक्षित जाऊं देण्याबद्दल आपल्या सुभेदारांस ताकीद द्यावी असें विनंतीपत्र पाठविलें. तथापि कर्नल लेस्लीचा बुंदेलखंडामधून पुढें प्रवेश झाला नाहीं. त्यास पांच महिने काल्पीस कुचंबत पडावें लागलें व बारा लक्ष रुपयांचा व्यर्थ खर्च झाला. अखेर कलकत्तासरकारानें त्यास परत बोलावून त्याच्या जागीं कर्नल गॉर्ड ह्याची योजना केली. त्यानें बुंदेलखंडांत अनेक राजकारणें लढवून निरनिराळे बुंदेले संस्थानिक वश करून घेतले. त्यांत पन्नाच्या राज्यांतील कलिंजरचा किल्लेदार काईमजी चौवे हा पन्नाचा दिवाण बेणीहुजुरी याचा नाश करण्याच्या उद्देशानें इंग्रजांस जाऊन मिळाला व त्यानें केन नदीवरून पन्नाच्या राज्यांतून इंग्रज फौजेस मार्ग दिला. बुंदेले संस्थानिक फितल्यामुळें बाळाजी गोविंद व गंगाधर गोविंद ह्यांचा निरुपाय झाला. त्यांनीं होईल तितका प्रयत्न करून इंग्रज सैन्य पुढें जाऊं न देण्याची खटपट केली; तथापि, सर्व आकाश फाटल्याप्रमाणें स्थिति होऊन सभोंवतालचे सर्व राजे इंग्रजांस मिळाले व त्यांचें तें सैन्य खुद्द बाळाजी गोविंदांच्या सागर प्रांतानजीक येऊन ठेपलें. कर्नल गॉर्ड हा मालथोण, खेमलासा, भिलसा ह्या मार्गांनीं हुसंगाबादेकडे आला. त्यास बाळाजी गोविंद *

येऊन कोणासही भोंसले आदिकरून मराठे सरदारांच्या कृतघ्नपणाबद्दल दुःख वाटल्यावांचून व इंग्रजांच्या खोल मसलतीबद्दल विस्मय वाटल्यावांचून राहणार नाहीं!

* ग्रांटडफच्या इतिहासामध्यें सागर येथील मराठा सरदार बाळाजीपंत यानें गॉर्डच्या सैन्यास बराच अडथळा केला ह्मणून लिहिलें आहे तो बाळाजीपंत ह्मणजे सुभेदार बाळाजी गोविंद हेच होत.

ह्यांनीं आपलें सर्व सामर्थ्य खर्च करून पुढें येऊं न देण्याबद्दल पुष्कळ प्रयत्न केला. परंतु अखेर भोपाळचा नवाब, नागपूरकर भोंसले, बुंदेले राजे ह्यांनीं सर्व बाजूंनीं वाट मोकळी करून दिल्यामुळें त्यां स्वदेशाभिमानी सरदाराचा उपाय हरला जाऊन महाराष्ट्राज्यसत्तेचा विध्वंस करणारें हें इंग्रजी सैन्य नर्मदातीरीं येऊन पोहोंचलें. ह्या समयां बाळाजी गोविंदांनीं आपल्या शहाणपणानें इंग्रजांच्या ताब्यांत बुंदेलखंडांतील कोणताही प्रांत जाऊं दिला नाहीं एवढेंच नव्हे पण काल्पीचा किल्लाही परत घेतला हें यथें सांगणें अवश्य आहे. कर्नल गॉर्डचे सैन्य बुंदेलखंडांतून गेल्यामुळें मराठ्यांचें अतोनात नुकसान झालें. व बुंदेलखंडांत अस्वस्थता उत्पन्न होऊन दंगेधोपे सुरू झाले. त्यामुळें बुंदेलखंडांतील मराठी सत्तेचा जोर कमी होण्यास फार दिवस लागले नाहींत. कर्नल गॉर्ड हा नर्मदा उतरून गुजराथेंत शिरला व त्यानें शिंद्यापासून भडोच वगैरे प्रांत सर केला; आणि अखेर मराठ्यांस शह देऊन गुजराथेंत धुमाकूळ करून सोडलें वगैरे गोष्टी महाराष्ट्रदेशाचा इतिहास वाचणारांस अवगत आहेतच.

वरील हकीकत घडून आल्यानंतर बाळाजी गोविंद ह्यांस सागर प्रांतीं पुनः युद्ध करण्याचा प्रसंग आला. सागर प्रांताचा सर्व बंदोबस्त विसाजी गोविंद चांदोरकर ह्यांच्याकडे सोंपविला असून त्यांच्याजवळ सैन्यही बरेंच होतें. परंतु कर्नल लेस्ली हा प्रबळ सैन्यानिशीं बुंदेलखंडांत प्रवेश करून दक्षिणेकडे जाण्याच्या उद्देशानें काल्पीपर्यंत आला, त्या वेळीं बाळाजी गोविंदांनीं प्रांताचें रक्षण करण्याकरितां व पुणेंदरवारचें राजकारण साधून इंग्रजी फौजेस प्रतिबंध करण्याकरितां सर्व सैन्य एकत्र केलें. त्या वेळीं सागरचेंही सैन्य तिकडे नेण्यांत आलें. तेवढी संधि साधून गढमंडळा येथील गोंड राजानें पुंडावा करून स्वतंत्र होण्याचा प्रयत्न

चालविला. गढमंडळा येथील गोंड राजा मराठ्यांचा अगदीं अंकित असून त्याचें राज्य त्यांच्या कृपेमुळेंच कायम राहिलें होतें. पूर्वी गोविंदपंत बुंदेल्यांनीं गोंड राजा निजामसा ह्याच्यावर मोरो विश्वनाथ डिंगणकर, दादो नारायण महाजनी, बापूजी नारायण देसाई ह्यांस पाठवून गढाप्रांत काबीज केला होता. त्या वेळीं निजामसाचे दोन पुत्र सुमेरसा व नरहरसा हे शरण आले, ह्मणून वडील पुत्र सुमेरसा ह्यास राज्यतिलक लावून गादीवर बसविलें; व त्या प्रांताचा एकंदर कारभार मोरो विश्वनाथ डिंगणकर ह्यांच्याकडे सोंपविला. परंतु राजा सुमेरसा हा अतिशय क्रूर व विश्वासघातकी निपजून त्यानें आपल्या वृद्ध आईचा वध केला, व मराठ्यांशीं वैर आरंभिलें. त्या वेळीं मोरोपंतांनीं त्यास कैद करून ह्दयाजवळील जटाशंकराच्या किल्ल्यांत कैदेत ठेविलें व सुभेदारांच्या परवानगीनें त्याचा धाकटा भाऊ नरहरसा ह्यास गादीवर बसविलें. आणि त्याचा कारभार गंगागीर गोसावी ह्याजकडे सोंपविला. संवत् १८३८ पर्यंत तो सुरळीत चालला; परंतु पुढें नरहरसा हाही आपल्या वडील वंधूच्या वळणावर जाऊन मराठ्यांचा अंतस्थ रीतीनें द्वेष करूं लागला. मराठ्यांचा सागर येथें सुभा असल्यामुळें तेथें त्यांचें भरपूर सैन्य होतें व जबलपुरास दुसरी छावणी असून तेथेंही चांगला सरंजाम होता. खुद्द मोरो विश्वनाथ हे मंडळा येथें आणि बापूजी नारायण हे नर्मदेच्या पलीकडील प्रांताची व्यवस्था करण्यास तत्पर असत, त्यामुळें त्याचें कांहींएक चाललें नाहीं. पुढें ज्या वेळीं सागरचें सैन्य कालपीकडे गेलें, त्या वेळीं त्यास उत्तम संधि सांपडून त्यानें गोंडवणांतील सर्व गोंड लोक अतिशय गुप्त रीतीनें जमा केले. खुद्द विसाजी गोविंद व दादो नारायण हे कांहीं पागेलोकानिशीं गढ्यास होते, परंतु त्यांनाही दाद लागूं न देतां त्यानें त्यांच्यावर श्रावण वद्य प्रतिपदा संवत् १८३९ रोजीं छापा घातला. राजा

नरहरसा व त्याचा दिवाण गंगागीर ह्यांनीं एका रात्रीमध्ये सात हजार गोंड जमा केले. त्यांची व विसाजीपंतांच्या घोडेस्वारांची लढाई झाली; परंतु गोंड लोक फार शूर व धाडसी असल्यामुळे विसाजीपंतांच्या स्वारांचा पराभव होऊन ते जबलपुरास पळून गेले, व विसाजीपंत व दादो नारायण ह्यांचा त्या गर्दीत शेवट झाला. त्यामुळे गोंड राजास फार आनंद होऊन त्यानें मराठ्यांचीं ठाणीं लुटून त्यांचे बळकट किल्ले सर करण्यास प्रारंभ केला. सैन्याचा बंदोबस्त नसल्यामुळे तेजगडचा किल्ला एकदम त्यास मिळाला. नंतर त्यानें मंडळा येथील किल्ल्यास मोर्चे लाविले. अशा रीतीनें गोंड राजाची पुंडाई सुरू होतांच मराठ्यांच्या ठाणेदारांनीं ती मोडण्याचा प्रयत्न चालविला; परंतु सैन्याची मदत नसल्यामुळे गोंड लोकांपुढें त्यांचा टिकाव निघेनासा झाला. बापूजी नारायण ह्यांनीं चवरागडास मोर्चे लाविले, परंतु त्यांच्यावर गोंड लोकांचा छापा पडतांच ते नर्मदा उतरून बल्हईस आले. जबलपूर येथें असलेला तोफा-सरंजाम व फौज घेऊन विसाजीपंतांचे दिवाण अंताजी राम खांडेकर हे दमोईस गेले. विसाजीपंतांचे काका कृष्णाजी अनंत हणून होते त्यांनीं नवीन फौज तयार करून ती बाळाजी गोविंद ह्यांच्या हुकुमानें केसो महादेव चांदोरकर ह्यांच्या हाताखाली देऊन तेजगडास पाठविली. तेथें त्यांची व राजा नरहरसा व गंगागीर ह्यांची लढाई झाली. तींत गोंड राजाचा शूर सरदार सहादतखान पटाण छपोरवाला हा मारला गेला. राजानें व त्याच्या दिवाणानें पुष्कळ वेळपर्यंत टिकाव धरिला; परंतु मराठ्यांच्या सैन्यापुढें त्यांचा निरुपाय होऊन अखेर त्यांस पळ काढणें भाग पडलें. मराठ्यांनीं किल्ल्यास मोर्चे लावून तो हस्तगत केला, तेव्हां गोंड राजा तेथून चवरागडास पळून गेला.

हे वर्तमान बाळाजी गोविंद ह्यांस काल्पीस कळतांच त्यांनीं

आपले चिरंजीव रघुनाथराव ऊर्फ आबासाहेब ह्यांजबरोबर निरनिराळे कामदार नेमून देऊन त्यांची सागरच्या सुभेदारीवर योजना केली व प्रांताचा जरूर बंदोबस्त करण्याकरितां त्यांच्याबरोबर १ ल गृहस्थ दिले:—

१ लक्ष्मीनारायण भटजी दिवाण.

२ कृष्णाजी त्रिंबक मुजूमदार यांजकडून

रामचंद्र कृष्ण व लक्ष्मण कृष्ण लघाटे.

३ फडणिसांकडून वासुदेव गणेश वांकणकर.

४ चिटणिसांकडून तुकोबा परभू.

५ पोतनिसांकडून केसो भिकाजी.

ह्यांखेरीज आणखी गृहस्थमंडळीही कांहीं होती. त्यांनीं पागापतकें बरोबर घेऊन ताबडतोब श्रीनगराहून हट्यास कुच केलें व तेथील बंदोबस्त करून ते तेजगडास आले. नंतर प्रांतोप्रांतीं ठाणीं बसवीत बसवीत गोंड राजाचें मुख्य ठिकाण जें मंडळा त्याच्यावर त्यांनीं हल्ला केला. तेथें मोरो विश्वनाथ आपल्या फौजेसह येऊन त्यांस मिळाले. आबासाहेबांनीं मोठ्या पराक्रमानें, मंडळा येथील किल्ला जिंकून घेतला, व तेथील ठाणें कायम केलें. नंतर जबलपुरास येऊन नर्मदा दक्षिणतीरची सर्व ठाणीं बसविलीं. अशा रीतीनें आबासाहेबांनीं सागर प्रांतांत आपला अंमल फार लवकर बसविला, आणि गोंड राजास धरण्याकरितां चवरागडावर चाल केली. मध्यंतरीं पाटण येथें त्यांची व गढाचे मामलेदार मोरो विश्वनाथ ह्यांची मोठ्या समारंभानें भेट झाली. त्या वेळीं त्यांनीं त्यास गढा प्रांताची मुखत्यारी देऊन त्यांच्या हाताखालीं पुढील सरदार व दरखदार नेमून दिले.

१ सरदार केसो महादेव व बापूजी नारायण.

२ दरखदार सरकारचे.

१ मुजूमदार लक्ष्मण कृष्ण लघाटे.

१ फडणिसांकडील कारकून.

१ मोरोपंताचे खासगी दिवाण धोंडो रामचंद्र नावलेकर व पोतनीस, चिटणीस वगैरे.

ह्या मंडळीस बरोबर घेऊन मोरो विश्वनाथ ह्यांनीं चवरा-गडास मोर्चे लाविले. त्यांच्या साह्याकरितां लक्ष्मीनारायण भटजी हे तेजगडाहून तेथें येऊन दाखल झाले. उभयतांनीं किल्ल्यावर मारा करून गोंड सैन्याचा पराभव केला. राजा नरहरसा व त्याचा दिवाण हे किल्ल्यामध्ये दबा धरून बसले होते. त्यांस त्यांनीं सहकुंडुंब कैद करून सागरास श्रीमंत आवासाहेब यांच्याकडे रवाना केलें. आवासाहेबांनीं त्या नीचाच्या सर्व अपराधांची क्षमा करून त्यास त्याच्या राणीवशासह पंचमहालांतील कुरईचे किल्ल्यांत नजरकैदेंत ठेविलें; आणि गंगागीरास हत्तीचे पायीं बांधून देहान्त शिक्षा केली, व गोंड राजाचा सर्व प्रांत खालसा करून त्याची व्यवस्था मोरोपंत यांकडे सोंपविली. ह्याप्रमाणें आवासाहेबांनीं विजय संपादून व प्रांताचा उत्तम बंदोबस्त करून वडिलांस भेटण्याकरितां काल्पीस कुच केलें. बाळाजी गोविंद ह्यांस एकुलता एकच पुत्र असल्यामुळें त्याच्या शौर्यपराक्रमाची कीर्ति ऐकून त्यांना अत्यंत हर्ष झाला व त्यांनीं आवासाहेबांची मोठ्या वात्सल्यानें भेट घेतली, व बरेच दिवस त्यांना आपल्या सन्निध ठेवून घेतलें.

आवासाहेब काल्पीस गेल्यानंतर संवत् १८५४ मध्ये मोरोपंत डिंगणकर ह्यांचा काळ झाला, व त्यांचे चिरंजीव विश्वासराव ह्यांनीं सागरचा राज्यकारभार चालविला. मोरोपंत हे बाजीरावसाहेबांच्या वेळचे जुने मुत्सद्दी असून कष्टे स्वामिभक्त, व रणशूर होते. ह्यांच्या शौर्याच्या अनेक कथा सागर प्रांतामध्ये अद्यापि प्रचलित आहेत. ह्यांच्याकडे सागर प्रांताच्या सर्व सैन्याचें आधिपत्य होतें. ह्यांनीं

गढामंडळाच्या राजाचें बंड मोडून गोंड लोक आपल्या मुठींत ठेविले होते; व तेथील राजाच्या युद्धामध्ये त्यांनीं अनेक मूल्यवान् वस्तु लुटून आणिल्या होत्या. त्यांपैकीं गोंड राजाच्या हत्तीवरची रेशमी झूल इंदूर येथील गव्हरनर जनरलच्या एजंटच्या कोठीमध्ये मुख्य दरबारच्या छतास लाविली आहे ! असो. मोरोपंत वारल्यानंतर पुनः तेथें दंगा सुरू झाला. होळकराचा पठाणसरदार मीरखान ह्यानें सागरास कोणी पराक्रमी मनुष्य राहिला नाहीं असें पाहून शहरास वेढा घातला. तेव्हां त्याची व सागरच्या सैन्याची लढाई झाली. तींत लक्ष्मण कृष्ण मुजूमदार व बचाजी शिवदेव ह्यांस जखमा लागून सागरसैन्यांतील पुष्कळ लोक ठार झाले. हें वर्तमान बाळाजी गोविंदांस समजतांच त्यांनीं पुनः आवासाहेबांस सागरास पाठविलें. तेथें मीरखानाची फौज पुष्कळ असल्यामुळें त्यांनीं नागपूरकरांचे फौजेचे सेनापति सुभेदार विठ्ठलपंत, नाना घाटगे व कंपूचे अधिकारी बेणीसिंग यांजकडे बळवंतराव धोंडदेव पुसाळकर नामक वकिलास पाठविलें. त्यांनीं, नागपूरकरास मंडळा व चवरागड हे दोन किल्ले, तेजगड व त्याखालील प्रांत, व रोख तीन लाख रुपये द्यावयाचा ठराव करून त्यांचें सैन्य मदतीस बोलाविलें. नंतर उभय सैन्यांची लढाई होऊन मीरखान पठाणाचा पूर्ण पराभव झाला, व नागपूरचें सैन्य जबलपुरास परत गेलें. अशा रीतीनें सागर प्रांतावर आलेलें संकट दूर करून आवासाहेब पुनः राज्याची नीट व्यवस्था करूं लागले. तो इकडे काल्पीकडे बाळाजी गोविंद ह्यांची प्रकृति बिघडून ती फार अस्वस्थ असल्याचीं पत्रे येऊं लागलीं. तेव्हां आवासाहेबांनीं आपल्या मातुश्री सौ० लक्ष्मीबाई-साहेब ह्यांस तिकडे रवाना केलें; व मागून कांहीं दिवसांनीं सागरची व्यवस्था लक्ष्मण परशुराम ह्यांच्याकडे सोंपवून आपणही वडिलांच्या भेटीस जावें असा विचार केला. ते मजल दरमजल कुच करीत तेहेरी

संस्थानाजवळ बाणपूर हणून गांव आहे तेथें येऊन दाखल झाले. तों तेथें त्यांस बाळाजी गोविंद ह्यांचा अंत होऊन सौ० लक्ष्मीबाईसाहेब ह्यांनीं सहगमन केल्याचें वृत्त समजलें. त्यामुळें त्यांस अत्यंत दुःख होऊन ते बारा दिवस तेथेंच राहिले आणि पुढें लक्ष्मण परशुराम ह्यांस सागरास पाठवून आपण काल्पीस गेले.

बाळाजी गोविंद हे मोठे कर्तृत्ववान्, दृढनिश्चयी व बाणेदार पुरुष होते. त्यांनीं आपल्या बापाच्या पाठीमागें बुंदेलखंडांत मराठ्यांचा अंमल कायम ठेवण्याबद्दल भगीरथ प्रयत्न केले. त्यांच्या कारकीर्दींत बुंदेलखंडावर अनेक संकटें आलीं. खुद्द पाठचा भाऊ विघडला. आणि विघ्नसंतोषी लोकांनीं अनेक कुलगडीं उपस्थित केलीं; तरी त्यांनीं यत्किंचित्ही न डगमगतां सर्वांवर आपली छाप कायम ठेवून गोविंदपंतांच्या लौकिकाप्रमाणें पेशव्यांच्या दरबारीं आपला इतवार राखिला व यजमानाची सेवा एकनिष्ठपणें बजावली ह्यांत कांहीं शंका नाही. पुणेंदरवारचे कारभारी नाना फडनवीस, सखाराम बापू ह्यांचा त्यांच्यावर पूर्ण लोभ असून ते त्यांना चांगला मान देत असत. पानिपतचा भयंकर संग्राम झाल्यानंतर बुंदेलखंडावर एकामागें एक जीं अनेक अरिष्टें आलीं, त्यांतून मराठी राज्यसत्तेचा बचाव करणें फार कठीण काम होतें. परंतु तें मोठ्या युक्तीनें व हिंमतीनें बाळाजीपंतांनीं शेवटास नेलें, ह्याबद्दल त्यांची प्रशंसाच केली पाहिजे. अयोध्येचा नबाब, रोहिले, इंग्रज, बुंदेले वगैरे अनेक शत्रु उत्पन्न झाले असून त्या सर्वांनीं चोहोंकडून घेरलें असतां आपली शहामत कायम राखणें हें लहानसान काम नव्हे. प्रत्यक्ष बंधु वैरी झाला असतांही केवळ आपल्या सौजन्यानें व क्षमाशीलत्वानें त्याचें मन वळवून त्यास आपला चटका लावून सोडणें हेंही फार अवघड आहे. बाळाजी गोविंद ह्यांच्या ठिकाणीं स्वाभिमान व स्वराष्ट्रहितैषिता किती होती हें कर्नल लेस्लीच्या राजकारणांत

चांगलें व्यक्त झालें. असो. एकंदरींत बाळाजी गोविंद ह्यांनीं आपली कारकीर्द वडिलांप्रमाणेंच संस्मरणीय केली ह्यांत शंका नाहीं.

बाळाजी गोविंद व गंगाधर गोविंद ह्या उभय बंधूंमध्ये मध्यंतरीं थोडेंसें वितुष्ट आलें होतें, परंतु पुढें तें सर्व नाहींसें होऊन उभयतांचीं मनें अगदीं स्वच्छ झालीं होतीं. त्या उभयतांस राज्य-प्रकरणीं त्यांचे चुलतबंधु दिनकर बाबुराव ह्यांनीं उत्तम प्रकारें साह्य केल्यामुळें त्यांचा त्यांच्यावर पराकाष्ठेचा विश्वास असे. ह्मणून त्यांनीं आपला वृद्धापकाळ झाला व आपले एकुलते एक पुत्र अल्पवयस्क असल्यामुळें त्यांना राजकारणाचें विशेष ज्ञान नाहीं, असें पाहून दिनकर बाबुराव ह्यांच्याकडे सर्व राज्यकारभार सोंपविला, आणि आपल्या उभय चिरंजीवांस त्यांच्या स्वाधीन केलें. त्या समयीं दिनकररावअण्णांस त्यांनीं जें पत्र लिहिलें तें येणेंप्रमाणें:—

“चिरंजीव राजश्री दिनकरराव यांसी प्रति—

बाळाजी गोविंद व गंगाधर गोविंद आशीर्वाद उपरी येथील कुशल जाणून स्वकीय कुशल लिहीत जाणें, विशेष. तुमचा आमचा एकघरचा प्रकार चालत आल्याप्रमाणें वडिलांमार्गे ती० कैलास-वासी बाबुरावजीकाकांनीं श्रीमंतांचे दरवारचे साधनेंकरून देशी वतनें, गांव वगैरे व इकडील राज्यप्रकरणीं बंदोबस्त राखिला. त्यामार्गे तुम्ही पुण्यांत श्रीमंतांजवळ राहून बंदोबस्त ठेवून असतां लखनौवाल्या-कडील फौजा येऊन या प्रांतीं उपद्रव केला व ती० कै० कार्शापंत-काकांचा अंतकाळ झाला त्या समयीं एकदांच अनेक वखेडे प्राप्त झाले. तेव्हां तुम्हांस देशींहून बोलावून एकविचारें अनेक वखेडे दूर केले. आज पंचवीस वर्षे वहिवाटीची माहिती करून दिल्ली. आतां आमचा वृद्धापकाल; शरीराचें शाश्वत नाहीं; व पुण्यांत रावसाहेबांचा* काळ झाल्यापासून कारभारी शिंदे होळकर यांचा

* रावसाहेब ह्मणजे श्रीमंत सवाई माधवराव पेशवे हे होत. ह्यांचा काळ झाल्यापासून पुण्यास सर्व घोंटाळे झाले हें उघडच आहे.

आपसांत बखेडा झाला आहे. कोणे थरास गोष्ट जाईल हें न कळे. ऐसा समय कठीण दिसतो. तरी राज्य वगैरे कामांचा बंदोबस्त यथास्थित ठेवाव हा भरंवसा तुमचा आहे. आमचें राज्य व देशी वतनें वगैरे आहेत. यांसी प्रसंगोपात्त दाय्यादार तुमचें घर समजोन पदरची कारभारी मंडळी समक्ष एकविचारें चिरंजीव राजश्री आबा व चिरंजीव नाना यांचे हात तुमचे हातांत दिले असत. यांस तुहीं वडीलपणें सांभाळून वडिलार्जित नांवलौकिक चालत आल्याप्रमाणें पुण्याचे संबंधानें यथास्थित ठेवावें. तुह्माकडे या प्रांतीं आलां तेव्हां गुलसराई किल्ला वगैरे सरंजाम देऊन व देशी वतनें, वाडे, बाग वगैरे आह्मीं चालविले त्याप्रमाणें हमेशा चालविणें, ह्मणोन व राज्यसंबंधें ती० कै० काशीपंतकाकांचे विद्यमानें लाखों रुपयांचे पेंचांत आलां त्याचे कागदहिशेब तुह्माजवळ आहेत त्याचा निकाल क्रमेंकरून देण्याचेंही उभयतां चिरंजीवांस सांगितलें आहे. तुह्मावर पेंच तो आह्मांवर आहे. तो दूर होईल. सारांश एकघरचा विचार मानून खातरजमेनें राज्य वगैरे बंदोबस्त ठेवावा. तुमचे सल्लेबाहेर कोणी वर्तणार नाहीं. मिति मार्गशीर्ष शुद्ध ७ संवत् १८५५ मुक्काम इटोरा. बहुत काय लिहिणें लोभ असों दीजे हे आशीर्वाद.”

ह्या पत्राखालीं बाळाजी गोविंदांचे चिरंजीव रघुनाथराव बल्लाळ ऊर्फ आबासाहेब व गंगाधर गोविंद यांचे चिरंजीव गोविंदराव गंगाधर ऊर्फ नानासाहेब ह्या उभयतांच्या मान्यता घातलेल्या आहेत. त्या येणेंप्रमाणें:—

“अपत्यसमान रघुनाथराव बल्लाळ व गोविंदराव गंगाधर सा० न० वि० उपरी उभयतां वडिलांनीं एकत्र होऊन कारभारी मंडळी-समक्ष पुढील कर्तव्य सांगून आह्मांस आपले हवालीं केले असे, तरी सदरीं लिहिल्याप्रमाणें आह्मांकडून हमेशा पार पडेल. आह्मांस आपण वडिलांप्रमाणें मान्य आहां. राज्य व वतनांत एकंदर घरो-


ब्याचे प्रकारें दाय्याद आपले घरास जाणितों. आणीक कोणाचा दाय्या नाही. तेव्हां उभयतां एकविचारें आपले सल्लेबाहेर होणार नाही. लोभ असों दीजे हे विज्ञापना.”

ह्याप्रमाणें उभयतांनीं सर्व भार दिनकररावअण्णांवर सोंपविला होता. त्याप्रमाणें वाळाजीपंतांच्या पश्चात् सुमारें नऊ महिनेपर्यंत कारभार चालला. तों गंगाधर गोविंद हेही आपल्या वंधूच्या मार्गे परलोकवासी झाले. त्यामुळें दोन कर्ते पुरुष थोड्या अंतरामध्ये निवर्तल्यामुळें जिकडे तिकडे एकच हाहाःकार झाला.

गंगाधर गोविंद हेही मोठे राजकारणी पुरुष असल्यामुळें काल्पी, जालवण ह्या प्रांतांत त्यांचा चांगला दाब असून त्यांनीं तिकडील सर्व कारभार फार चांगल्या रीतीनें चालविला होता. ते शौर्यगुणांतही परिपूर्ण असून त्यांचा प्रताप बुंदेले लोकांस पूर्ण माहित झाला होता. गोहदच्या राण्यावरील मोहिमेमध्ये त्यांनीं अटकेपर्यंत भरारी मारणाऱ्या रणपट्टे पेशव्यांस आपल्या पराक्रमानें आनंदित करून त्यांजकडून शाबासकी मिळविली होती. अशा पराक्रमी पुरुषाचा कीर्तिनाद बुंदेलखंडामध्ये दुमदुमत राहावा ह्यांत आश्चर्य तें काय ? अद्यापि तद्देशीय कवि गंगाधररावांचें गुणवर्णन गात असतात. तें ऐकून प्रत्येक महाराष्ट्रीयार्चें अंतःकरण आनंदानें उचंचळून जातें.

कवित्त.

देवनको देव दिव्य गंगाधर जेसो
तेसो गंगाधर भूमिदेव भूतल संचारोहै ।
विधिको तनय जो गोविंदको तनय
जो विरद दुहुको दुजराजन उचारोहै ॥
लीलाधर कहिये कहानो जस कीरत
वढाई कहवे को हारो वदन हजारों है ।
काम क्रोध लोभ मोह चारो बलवंत
तामे काम उनजारो इन लोभको उजारो है ॥ १ ॥



असो. बाळाजी गोविंद व गंगाधर गोविंद ह्यांनीं मराठेशाहीचा अभिमान बाळगून बुंदेलखंडांत पेशव्यांचा नक्षा कायम ठेवण्याकरितां अनंत श्रम केले; तत्प्रीत्यर्थ अनेक युद्धे करून सर्व बाजूंनीं वेष्टिलेल्या शत्रुवर्गाचें पारिपत्य केलें; प्रमत्त बुंदेल्यांचा गर्व हरण केला; रोहिल्यांची, सुजाउद्दौल्याची व अनुपगीर गोसाव्याची खोड मोडली; बुंदेलखंडांत चंचुप्रवेश करणाऱ्या इंग्रज अधिकाऱ्यांचा कावा लक्षांत घेऊन त्यांना हांकून दिलें आणि सदैव पुण्यपत्तनस्थ पेशवे सरकाराशीं इमानेंइतवारें वागून मराठ्यांचें वैभव बुंदेलखंडांत कायम ठेविलें, व आपणांस मोरोपंत कवींनीं ह्मटल्याप्रमाणें:—

राजे पंडित यांचें भूषण नाहींच कीर्तिहुनि अन्य ॥

असें कीर्तिभूषण प्राप्त करून घेतलें; असे पुरुष आम्हां महाराष्ट्रीयंसां भूषणप्रद होत ह्यांत शंका नाहीं.

बाळाजी गोविंद व गंगाधर गोविंद ह्यांच्यावर फार थोड्या अंतरानें मृत्यूचा घाला पडल्यामुळें बुंदेलखंडांतील मराठी राज्यसत्तेचे दोन मुख्याधारस्तंभ ढांसळून पडल्यासारखे झालें, असें ह्मटलें तरी चालेल. पुण्यास पेशवाईचा घोंटाळा होऊन तेथें बेवंदशाही झाली होती. अशा वेळीं बुंदेलखंडांत तरी मराठी सत्तेचीं सूत्रें बळकट धरणारा सूत्रधार असावयास पाहिजे होता. पण दुर्दैवानें सर्वस्वाचा नाश

व्हावयाचा असल्यामुळे सर्व विपरीत प्रकार व्हावा हे उघडच आहे. बाळाजी गोविंद व गंगाधर गोविंद ह्यांच्या मार्गे त्यांचे पुत्र रघुनाथराव आत्रासाहेब व गोविंदराव नानासाहेब हे बुंदेलखंडाच्या सुभ्याचे मालक झाले. परंतु ते अल्पवयी असल्यामुळे सर्व भार गुलसराईचे मामलतदार दिनकररावअण्णा ह्यांच्यावर येऊन पडला. तेव्हां त्यांनीं उभय बंधूस काल्पीस ठेवून घेऊन सर्व सुभ्याचा कारभार आपल्या देखरेखीखाली चालविला. सागर प्रांताची व्यवस्था लक्ष्मण परशुराम ह्यांचेकडे होती, परंतु त्यांस त्यांनीं काल्पीस नेले व काशीहून विनायकराव गणेश चांदोरकर ह्यांस बोलावून आणून सागर प्रांत त्यांच्याकडे सोंपविला व केसो महादेव चांदोरकर ह्यांच्याकडे त्यांची दिवाणगिरी दिली. ह्याप्रमाणे कारभार सुरू केला.

पुढे दोन वर्षांनीं संवत् १८५९ च्या भाद्रपद वद्य प्रतिपदेस आत्रासाहेब ह्यांची प्रकृति बिघडून त्यांचा काल झाला. त्यामुळे पुनः सर्व घोंटाळा झाला. सागर प्रांतांत बाळाजी गोविंद रहात असत, तेव्हां तो प्रांत त्यांच्या अंमलांत असे व जालवण गंगाधर गोविंद ह्यांच्या ताब्यांत असे. वस्तुतः पेशव्यांच्या वेळीं बाळाजी गोविंद व गंगाधर गोविंद ह्यांस निराळे प्रांत स्वतंत्रपणे वांटून दिले नव्हते; त्यामुळे बुंदेलखंडाचा कारभार दोघांच्याही नांवाने चालत असे. पुढे त्यांच्यामध्ये वितुष्ट आल्यानंतर पुण्याहून दिनकररावअण्णा बुंदेलखंडांत गेले व त्यांनीं आपसांमध्ये प्रांतांचे विभाग करून कलह मिटविला. तेव्हांपासून सागर व जालवण असे निरनिराळे भाग झाले; पण पेशव्यांच्या दरबारांत तो एकच सुभा समजला जात असे. नंतर ते दोघेही निवर्तले त्या वेळीं त्यांनीं गुलसराई परगणा दिनकररावअण्णांस देऊन उभयतांनीं आपापले पुत्र त्यांच्या स्वाधीन केले. त्याप्रमाणे दिनकररावांनीं उभयतांची योग्य प्रकारे व्यवस्था केली. पुढे आत्रासाहेब निवर्तल्या-

नंतर त्यांच्या दोन स्त्रिया रत्नमावाई व लक्ष्मीबाई अशा होत्या, त्या सागरास होत्या. त्यांनीं पेशव्यांची जहागीर ज्येष्ठ बंधूच्या नांवें चालायाची असल्यामुळें निराळा दत्तक पुत्र घेऊन स्वतंत्र कारभार चालविण्याचा विचार केला. त्या वेळीं झांशीचे सुभेदार शिवराव भाऊ व गुलसराईचे दिनकररावअण्णा ह्यांच्या विचारानें आवासहेबांचे धाकटे बंधु गोविंदराव नानासाहेब ह्यांनीं आपणांस पुत्र होईल तो त्यांस दत्तक देऊन त्यास मालक करूं व सर्व राज्यकारभार त्याच्या नांवें चालवूं असें कबूल केलें. व त्याप्रमाणें सर्व राज्यव्यवस्था नानासाहेबांनीं आपणांकडे घेतली. बाईसाहेबांकडील कामदार. दिनकररावअण्णा व लक्ष्मणपंतबापू आणि नानासाहेबांकडील कामदार कान्हो मल्हार खांडेकर, याप्रमाणें ठराव होऊन सागरची व्यवस्था सुरू झाली.





भाग ८ वा.

बुंदेलखंडांतील मराठी राज्यसत्तेचा च्हास.

वाळाजी गोविंद ह्यांचे चिरंजीव आबासाहेब हे मृत्यु पावल्यानंतर गंगाधर गोविंद ह्यांचे चिरंजीव गोविंदराव नानासाहेब हे बुंदेलखंडांतील पेशव्यांच्या सुभ्याचा सर्व कारभार जालवण प्रांतीं राहून पाहूं लागले. परंतु त्यास रीतीप्रमाणें पेशव्यांच्या दरबारांतून सुभेदारीचीं वस्त्रें लवकर मिळालीं नाहींत. ह्या वेळीं पुणेंदरबारांत सर्व गोंधळ झाला होता. श्रीमंत सवाई माधवराव कैलासवासी होऊन त्यांच्या जागीं राव बाजीची स्वारी अधिष्ठित झाली होती. शिंदे, होळकर, पटवर्धन वगैरे सर्व सरदारमंडळींत कलह उत्पन्न होऊन सर्व अनियंत्रित कारभार चालला होता. अटोकाट शहाणे मुत्सद्दी नाना फडनवीस हे दुर्दैवपंकांत सांपडून अधिकारच्युत झाले होते. व मराठी राज्याचीं सूत्रें राज्यव्यवहारशून्य लोकांच्या हातांत गेलीं होती. त्यामुळें ठिकठिकाणच्या सुभ्यांवर पेशव्यांचा दाब कमी होऊन ते अगदीं स्वतंत्र झाले. परंतु बुंदेलखंडांतील गोविंदपंतांच्या वंशजांनीं आपल्या धन्याशीं कधींही वेडमानगिरी केली नाहीं. वस्तुतः ह्या वेळीं बुंदेलखंडांतील सागर, जालवण वगैरे प्रांत त्यांच्या ताब्यांत होते व त्यांच्यावर त्यांचा पूर्ण अंमल चालला होता. तथापि पेशवेसरकारच्या मान्यतेचाचून आप-

णास सुभेदारपद स्वीकारितां येणार नाहीं असा त्यांचा अद्यापि दृढ भाव होता. परंतु पुणेदरबारांत सर्व अव्यवस्था झाल्यामुळे स्वामिनिष्ठेची किंमत तेथें मुळींच राहिली नव्हती. त्यामुळे तिकडून नानासाहेबांच्या हेतूप्रमाणें सुभेदारीचीं वस्त्रें लवकर आलीं नाहींत व लव्हाड लोकांच्या प्रयत्नानें अनेक भानगडी सुरू झाल्या. त्यावेळीं नानासाहेबांनीं पेशवे सरकारास अनेक विनंतीपत्रें पाठविलीं व झांशीचे सुभेदार शिवरावभाऊ ह्यांच्या मार्फतही निरोप पाठविले. तरी तेथें लवकर दाद लागेना. तेव्हां त्यांनीं श्रीमंतांस पुढील पत्र लिहिलें:-

“श्रीमंत राजश्री—————पंतप्रधान

स्वामीचे सेवेशीं:—

विनंति, सेवक गोविंदराव गंगाधर कृतानेक सा०नमस्कार विज्ञापना ता० आ० शुद्ध ५ पर्यंत मुक्काम जालवणीं स्वामीचे कृपावलोकनें करून सेवकाचें वर्तमान यथास्थित असे विशेष. बहुत दिवस आज्ञापत्र सादर होऊन सेवकाचा परामर्श होत नाहीं, तेणेंकरून चित्त सापेक्षित आहे. तरी स्वामींनीं कृपावंत होऊन पत्रद्वारेणें सेवकास सनाथ केले पाहिजे. यानंतर इकडील वृत्त साहेबांचे चरणसेवेशीं लिहीत गेलों आहे त्यावरून विदित होऊन बंदोबस्ताविशीं आज्ञा झाली पाहिजे. खासगत वर्तमान लिहून पत्रें फार पाठविलीं, परंतु उत्तर न आलें. पत्रें पावलीं नसतील हा संशय. त्यावरून राजश्री शिवरावभाऊ यांजपाशीं हाद्र सर्व सांगितलें आहे. त्यांनीं विनंति लिहिली आहे. त्यावरून श्रुत होऊन सेवकाची स्थापना करणार स्वामी समर्थ आहेत. हें संस्थान कैलासवासी श्रीमंत बाजीराव साहेबांनीं स्थापिलें. सहस्रावधि ब्राह्मणांचें पालग्रहण करणें हीच दृष्टि खावंदांकडून राहिली. पांसष्ट वर्षे त्याचप्रमाणें खावंदांनीं कृपादृष्टि ठेवून निर्वाह

केला. तसा पुढें व्हावा. मी केवळ आज्ञांकित आहे. आधार फक्त स्वामींचे चरणांचा आहे. सेवेशीं श्रुत होय हे विशापना.”

हें पत्र गेल्यानंतर पेशवेसरकारांनीं गोविंदरावांस सुभेदारीचीं वस्त्रें व आज्ञापत्र पाठवून बुंदेलखंडचे सुभेदार कायम केले. तदनंतर नाना गोविंदराव ह्यांनीं दिनकररावअण्णा व नारो भास्कर ह्यांच्या साहाय्येन आपल्या प्रांताचा उत्तम राज्यकारभार चालविला. नाना गोविंदराव हे आपल्या वडिलाप्रमाणेंच शूर व राजकारणपट्टु होते. त्यांनीं अल्पवेळामध्ये बुंदेलखंडामध्ये आपला उत्तम प्रकारचा बस बसवून प्रांताचा सुरेख बंदोबस्त केला व सर्वत्र शांतता उत्पन्न केली. परंतु लवकरच बुंदेलखंडामध्ये युद्धास प्रारंभ होऊन त्या शांततेचा भंग झाला व त्याच्या बरोबरच परकीय सत्तेचा प्रवेश होऊन तेथील मराठ्यांची सत्ता अस्त पावली. तो प्रकार येणेंप्रमाणें:—

पुणेंदरवारांत बाजीराव पेशवे गादीवर बसल्यापासून दिवसेंदिवस जास्त तंटेबखेडे सुरू झाले; व त्यांचा परिणाम युद्धापर्यंत येऊन पोहोंचला. शिंदे व होळकर ह्यांच्यामध्ये कलह उत्पन्न झाला. इतर मुख्य मुख्य मराठे सरदार आपसांमध्ये भांडूं लागले. पेशव्यांच्या दरबारामध्ये मुख्य यजमान मूर्ख व पाजी असल्यामुळे हलकट लोकांचें वर्चस्व होऊन अनन्वित कृत्यें होऊं लागलीं व त्या योगानें पेशवाईचा दाब कमी होऊन चोहोंकडे बेबंदशाही झाली. ह्याच समयास बाजीरावांनीं बाळोजी कुंजराच्या मसलतीनें विठ्ठोजी होळकरास हत्तीच्या पायांशीं बांधून ठार मारिलें. त्यामुळे यशवंतराव होळकरास त्यांचा मनस्वी राग येऊन त्यानें पुण्यावर हल्ला केला व पुणें जाळून लुटून फस्त केलें. तेव्हां बाजीराव होळकरांच्या भीतीनें पळून महाडास गेले व तेथून सुवर्णदुर्गास येऊन बसई मुक्कामीं आले. आणि तेथें इंग्रजांच्या हातापायां पडून मला गादीवर बसवा ह्मणून विनविणी करूं लागले. इकडे यशवंतराव

होळकरानें अमृतरावास पेशवाईचीं वस्त्रें देऊन सर्व राज्यकारभार आपणाकडे घेतला होता, तेव्हां त्याचें पारिपत्य केल्यावांचून बाजीरावास गादी मिळण्याची आशा नव्हती. इंग्रजांस तरी मराठ्यांचें स्वातंत्र्य हरण करून आपला वरचष्मा कायम करण्यास अशीच संधि पाहिजे होती, व त्याप्रमाणें गव्हर्नर जनरल लॉर्ड वेलस्ली हा एकसारखा प्रयत्नही करित होता.* तों अनायासें ही उत्तम संधि

* ह्यासंबंधानें एका इंग्रज इतिहासकारानें त्या वेळची वस्तुस्थिति लिहिली आहे ती अवश्य वाचण्यासारखी आहे.

“In 1801 the Mahratta Chiefs were quarrelling among themselves. Scindia, the greatest in territorial strength, and Holkar, the most restless and warlike in spirit, distrustful of each other, alternately menaced the Peishwa, of whose traditional pre-eminence both were jealous, and whose enfeebled authority they sought to overthrow. Lord Wellesley, bent on turning their enmities to account, and bringing them all into gradual dependence upon English aid, negotiated separately with each in turn, and by the adroit use of subtlety and daring, he succeeded ere long in drawing or driving them all into a state of dependency. His instructions to Colonel Close recite how “the Peishwa in 1798 preferred danger and independence to a more intimate connection with the British power, which could not secure him the protection of our arms without at the same time establishing our ascendancy in the Mahratta empire;” how the Peishwa had reluctantly been forced into the war against Tippoo; how, when it was over, a proposition for a subsidiary force was made to him, which he refused; how hostile a disposition this manifested; how “the inference to be deduced from these considerations was, that until irresistibly compelled by the exigency of his affairs to have recourse to the assistance of the

प्राप्त झाली. तेव्हां त्यांनीं बाजीरावास गादीवर बसविण्याचें अभि-
वचन देऊन मराठ्यांचें सर्व स्वातंत्र्य, मराठ्यांचा सर्व अभिमान व
मराठ्यांचें सर्व वैभव नष्ट करणारा बसई मुक्कामचा तह ठरावांत
आणिला. ह्या तहानें 'ईश्वरी सत्तेनें पेशजीपासून दोस्तीचा मार्ग
सरकार कंपनी इंग्रजबहादूर व सरदार राव पंतप्रधान बहादूर यांज-
मध्ये मजबूत होता तो दृढतर केला' व 'सूर्य चंद्र आहेत तों-
पावेतों श्रीमंत बाजीराव रघुनाथ पंतप्रधान बहादूर यांचे दौलतीची
वृद्धि अधिकोत्तर व्हावी' अशी शाब्दिक योजना केली. ! परंतु मुख्य
हेतु मराठी साम्राज्य रसातळास घालून त्याच्या ठिकाणीं कंपनी सर-
कारचें सार्वभौमत्व स्थापन करावें असाच होता. तदनुरूप पुढें सर्व
गोष्टी अमलांत आल्या, हें इतिहासवाचकांस निराळें सांगावयास
नकोच.

ह्या बसईच्या तहानें शिंदे, होळकर, भोंसले वगैरे सर्व सर-
दार बाजीरावांनीं मराठ्यांच्या सार्वभौम सत्तेची व सुखकर स्वातं-
त्र्याची राखरांगोळी केली ह्मणून जळजळ लागले. कारण आपसांमध्ये
कितीही दुही माजली तरी सर्व सत्ता परक्यांच्या हातीं देणें त्यांस
इष्ट वाटलें नाहीं. त्यामुळें ते बसईचा तह कबूल करण्यास सिद्ध
नव्हते. इंग्रजांस तर त्या तहाअन्वये शिंदे, होळकर, आणि भोंसले

company, Baji Rao would never be induced to enter
into any engagements which, in his apprehension, would
afford to the British Government the means of acquiring
an ascendancy in the Mahratta empire ;" and how it was
"his object to avoid that degree of control and ascendancy
which it was our interest to establish. Their increased dis-
tractions constituted a crisis of affairs favourable to the
success of negotiations at Poona, and for the complete
establishment of the interests of the British power in the
Mahratta empire."

—*Empire in Asia*, p. 240.

ह्याची शक्ति हरण करून त्यांच्यावर आपलें वर्चस्व स्थापन करण्यास उत्तम मार्ग झाला व त्याप्रमाणें ते प्रयत्न करूं लागले. पेशव्यांनीं इंग्रजांचें सैन्य पुणेंदरवारीं ठेवलें ही गोष्ट त्यांना अतिमहत्वाची वाटली व त्यामुळेंच त्यांना सर्व मराठे सरदारांचें आधिपत्य आपल्याकडे आलें असें वाटूं लागलें. परंतु शिंदे, होळकर वगैरे सरदारांच्या अंगीं अद्यापि स्वातंत्र्याचें पाणी चमकत होतें त्यामुळें ते इंग्रजांस दाद देईनात. तेव्हां त्यांची शक्ति हरण करण्यासाठीं आपो-आप युद्धप्रसंग उत्पन्न झाला. त्यांत इंग्रज अधिकाऱ्यांनीं आपल्या चातुर्याची, राज्यकारस्थानाची, आणि केव्हां केव्हां युद्धशास्त्रशौडत्वाची सीमा करून त्यांस जेरीस आणिलें. सारांश, हिंदुस्थानांतील मराठी सत्तेचा सर्वस्वी नाश होण्यास वसईचा तह मुख्य कारण झाला ह्यांत शंका नाही.

ज्या तहाच्या योगानें पेशव्यांची सार्वभौमसत्ता नष्ट झाली, शिंदे-होळकरांदि सरदारांचें स्वातंत्र्य लोपलें, त्याचा परिणाम बुंदेलखंडावरही कांहीं तरी झाला पाहिजे हें उघड आहे. व त्याप्रमाणें तो तेथेंही झालाच. इंग्रजांस पूर्वीपासून बुंदेलखंडांत प्रवेश करून तो राजकीय दृष्ट्या अत्यंत मजबुतीचा टापू आपल्या ताब्यांत आणावा अशी इच्छा होती. ती त्यांनीं वसईच्या तहांत एक पोटकलम घालून तृप्त करून घेतली. वसईच्या तहाच्या योगानें इंग्रजांस जो मुलूख मिळाला त्यांतील सावनूर आणि बंकापूर असे दक्षिणेकडील दोन तालुके व सुरतेजवळचा ओलपाड परगणा त्यांनीं बाजीरावांस परत दिला व त्याच्या ऐवजीं बुंदेलखंडावरचा हक्क आपणाकडे घेतला. ह्या वेळीं बुंदेलखंडाचा वसूल ३६,१६००० रुपये होता. बाजीरावांस परत दिलेल्या तालुक्यांचें उत्पन्न १९,१६००० रुपये होतें. तेव्हां ह्या जास्त उत्पन्नाच्या ऐवजीं त्यांनीं आणखी सैन्य पेशव्यांच्या संरक्षणास देण्याचें कबूल केलें. हा वसईच्या तहांतला पोटठराव

ता० १६ डिसेंबर सन १८०३ रोजी वाजीरावानें मान्य केला आणि उत्तर हिंदुस्थानांतील यमुनेकडील संरक्षणाचें उत्तम साधन व उत्पन्नाच्या मानानें केवळ सोन्याचा तुकडा जो बुंदेलखंड प्रांत तो इंग्रजांच्या स्वाधीन केला.

वसईच्या तहाच्या योगानें पेशव्यांकडून बुंदेलखंडांतील प्रांताचा हक्क मिळाल्यानंतर इंग्रजांस त्या प्रांतांत प्रवेश करण्यास फार श्रम करावे लागले नाहींत. तेथील बुंदेले राजे परस्परांशीं भांडत असल्यामुळें त्यांच्यामध्ये जुटीची शक्ति सुळीच नव्हती. पेशव्यांचे जालवणचे सुभेदार बाळाजी गोविंद व गंगाधर गोविंद हे मृत्यु पावल्यामुळें त्यांचाही दरारा नाहींसा झाला होता. इकडे बुंदेलखंडांतील पूर्वेकडचा बांदा वगैरे प्रांत पेशव्यांचे सरदार अल्लीबहादूर ह्यांनीं पुणेदरबारच्या हुकुमानें जिंकून तेथें मराठ्यांचा स्वतंत्र सुभा संस्थापित केला होता ते अल्लीबहादूरही कलिंगरच्या वेढ्यामध्ये ह्याच समयास मृत्यु पावले. त्यामुळें त्या सुभ्यामध्ये तंटे उपस्थित होऊन तिकडूनही बुंदेलखंडांतील मराठी राज्यसत्तेचें पुष्टीकरण न होतां उलट शक्तिहरण होण्यास एक नवीन कारण झालें. तें नीट लक्षांत येण्याकरितां अल्लीबहादुरांनीं बुंदेलखंड जिंकून बांदा येथें पेशव्यांचा सुभा कसा व केव्हां संस्थापित केला व तिकडे काय काय वर्तमानें झालीं त्याची हकीकत प्रथम सांगितली पाहिजे.

सन १७९० च्या सुमारास ज्या वेळीं बुंदेले राजांमध्ये परस्पर भांडणें सुरू असून बुंदेलखंडांत सर्वत्र झोटिंगपातशाही सुरू झाली त्या वेळीं पुणेदरबारचे चतुर प्रधान नाना फडनवीस ह्यांनीं समशेर-बहादुराचे चिरंजीव अल्लीबहादूर यांस बुंदेलखंड सर करण्याकरितां पाठविलें. ह्या वेळीं उत्तर हिंदुस्थानांत महादजी शिंद्यांचें प्रस्थ फारच वाढलें असून त्यांनीं स्वपराक्रमानें दिल्लीपर्यंत आपला

अंमल संस्थापित केला होता. शहाअलम बादशाहाचा कट्टा शत्रु जो गुलामकादर त्यास ठार मारल्यामुळे दिल्लीदरबारांत त्यांचें फारच स्तोम माजून त्यांस बादशाहाकडून 'यारबफादार सीपेसाकर, रुस्तमे हिंद महादजी शिंदे फर्जेद अर्जमंद अलिजा-बहादर मुजफरजंग' इत्यादि मोठमोठ्या किताबती मिळाल्या होत्या; व खुद्द बादशाहा त्यांचा अंकित झाल्यामुळे त्याजकडून वकील-मुतलकीची व मीरबक्षीगिरीची सनद श्रीमंत पेशवे सरकारांस देऊन पुणेदरबारांत नाना फडनविसांवर आपलें वर्चस्व स्थापन करण्याचा त्यांचा विचार चालला होता. अशा शिरजोर झालेल्या सरदारावर पेशव्यांचा कांहीं तरी दाव राहिला पाहिजे ह्मणून नानांनीं अल्ली-बहादरांस बुंदेलखंडांतील प्रांत सर करण्याच्या मिषानें तिकडे पाठविलें होतें व शिंदे होळकरादि सरदारांस आणि झांशी, जालवण येथील सुभेदारांस त्यांना साह्य करण्याबद्दल पत्रें पाठविलीं होतीं.

अल्लीबहादर ह्यांनीं उत्तर हिंदुस्थानांत पोहोंचतांच पेशव्यांच्या हुकुमानें आपलें सैन्य वाढवून व शिंदे होळकरादि सरदारांचा बेवनाव आहे असें पाहून स्वतंत्रपणानें बुंदेलखंडांतील प्रांत सर करण्याचा विचार केला. ह्याच समयास शिंद्यांच्या लष्करांतून अलग झालेला गोसावी अनुपगीर हिंमतबहादर हा अल्लीबहादरांस येऊन मिळाला. शिंद्यांनीं त्यास पकडण्याकरितां एक सैन्याची टोळी पाठविली, परंतु ज्या अर्थी त्यानें पेशव्यांच्या जरीपट-क्याचा आश्रय केला त्या अर्थी अल्लीबहादरांनीं त्यास शिंद्यांच्या ताब्यांत दिलें नाहीं. त्यावरून शिंद्यांनीं अल्लीबहादरांस वडील-पणाच्या नात्यानें सांगून पाठविलें कीं, 'तुही बऱ्या बोलानें हिंमतब-हादरास आमच्या स्वाधीन करा; नाहीपेक्षां तुमच्यासारख्या लंकरांचा आमच्यापुढें निभाव लागणार नाहीं.' त्यावर अल्लीबहादर ह्यांनींही मोठ्या बाण्यानें असें उत्तर पाठविलें कीं, 'आपण आमच्या

वडिलांच्या हातचीं माणसें, तेव्हां आमच्याकडे लेंकुरपणा आहेच. तथापि ज्या अर्थी हिंमतबहादुरानें श्रीमंतांच्या जरीपटक्याचा आश्रय केला आहे, त्या अर्थी त्याची योग्यता आह्मास संभाळली पाहिजे.* * हें ऐकून पाटीलबाबांस त्यांचा मनस्वी राग आला. त्या वेळीं अल्लीबहादुर यांनीं आपल्याबरोबर आलेली मुत्सद्दी मंडळी सदाशिवपंत अवसरकर पुरंदर्यांचे दिवाण, आपाजीपंत दामले खासपथकाचे दिवाण, व भिकाजीपंत पाळंदे इत्यादिकांस बोलावून सल्ला घेतली. तेव्हां त्यांनींही हिंमतबहादुरासारखा बुंदेलखंडांतील माहितगार व कारस्थानी मोहरा आपल्या हातीं सांपडला आहे, त्या अर्थी त्यास श्रीमंतांच्या परवानगीवांचून शिंद्यांच्या स्वाधीन करूं नये, असेंच सांगितलें व त्यास होळकरांनीं आपली अनुमति दिली. त्यामुळें शिंद्यांचा व अल्लीबहादुर आणि होळकर ह्यांचा जास्त बेवनाव झाला. इकडे हिंमतबहादुरानें बुंदेलखंडामध्ये कांहीं मुख्य वळकाविला होता; परंतु तो त्याच्याकडे राहण्याचा कांहीं मार्ग नव्हता. तेव्हां त्यानें अल्लीबहादुरांस बुंदेलखंड सर करून देण्याचीं गोड गोड अभयवचनें देऊन त्यांचें मन आपल्याकडे वळवून घेतलें. अल्लीबहादुरांसही त्याचें साह्य पाहिजे होतेंच. तेव्हां उभयतांनीं मिळून चाळीस हजार सैन्य जमा केलें व प्रथम बांध्याचा जहागीरदार कोणी नोनी अर्जुनसिंग ह्मणून होता त्याच्यावर चाल केली. त्याची व अल्लीबहादुर यांच्या

* विंचूरकर घराण्याच्या इतिहासामध्ये हिंमतबहादुर गोसावी हा शिवाजी विठ्ठल विंचूरकर ह्यांच्या ताब्यांत असलेल्या जरीपटक्याखालीं खेला व त्यांनीं त्यास अभय दिलें, अशा अर्थाचा मजकूर लिहिला आहे, पण त्यास दुसरा आधार नाही. होळकरांची कैफीयत व दुसरे कित्येक इंग्रजी ग्रंथ ह्यांवरून तो अल्लीबहादुरांकडे गेला असाच मजकूर आढळतो; व तोच जास्त संभवनीय दिसतो.

सैन्याची नऊगांव व अजयगड ह्यांच्यामध्ये मोठी लढाई होऊन तीत तो मारला गेला, व मराठ्यांच्या सैन्याने त्याचे डोके कापून ते अल्लीवहादरांस अर्पण केले. नंतर अल्लीवहादर व हिंमतगीर गोसावी ह्यांनी बुंदेलखंडातील निरनिराळ्या राजांवर स्वान्या करून प्रांत काबीज करण्याचा सपाटा चालविला. अल्लीवहादरांनी देवगांवच्या रोखे गढ्यावर चढाई केली व हिंमतवहादराने निराळे सैन्य घेऊन चरखारीवर चाल केली. तेथे त्यांच्याशी विजावरचा राजा वीरसिंगदेव ह्याने लढाई केली, परंतु तीत तो मारला गेला. नंतर अल्लीवहादरांच्या सैन्याने छत्रपूरचा कुंवर सोनीशहा ह्याच्या पुरणमल्ल नांवाच्या सरदाराचा पराभव केला. हिंमतवहादराच्या हाताखालच्या दुर्गागीर गोसाव्याने मुर्वालच्या गंभीरसिंग दुवा नामक एका बुंदेल्या पुढाऱ्याचा पराभव केला. अशा रीतीने हिंमतवहादर व अल्लीवहादर ह्यांनी सर्व बुंदेलखंड अगदीं हालवून सोडले. हिंमतवहादराने कर्नल मिसेलब्याक नामक एक बलंदेजी साहेब आपल्या सैन्यावर मुख्य नेमिला होता; त्याचा बुंदेल्यांनी राघोलीच्या लढाईत पराभव केला. तरी हिंमतवहादराने आणखी सैन्य देऊन त्यास बुंदेल्यांवर पाठविले. इकडे अल्लीवहादरांनी कोठीच्या राजावर स्वारी करून त्यास ठार मारिले व पन्नाच्या राजाचा दिवाण बेणीहुजुरी याचा समाचार घेण्याकरितां त्याजवर चाल केली. मराठी सैन्याची व बेणीहुजुरीचा मुलगा राजधरहुजुरी ह्यांची दुर्गाताल येथे अगदीं हातघाईची लढाई झाली. तीत बुंदेल्या सैन्याचा पराभव होऊन राजधरहुजुरी मोठ्या शर्थीने पळून गेला.

अशा प्रकारे अल्लीवहादरांस एकसारखा विजय प्राप्त झाल्या-
नंतर त्यांनी बांदा येथे आपली राजधानी केली व पेशव्यांच्या हुकु-
माने नवीन मिळालेल्या प्रांताचा राज्यकारभार चालू केला.

पुण्याहून त्यांच्या साह्याकरितां नाना फडनविसांनीं गोरे* ह्या नांवाचे कारभारी पाठवून दिले होते. त्यांनीं तेथें आपला उत्कृष्ट अंमल

* गोरे ह्यांचे वंशज अद्यापि वांदा येथें व इंदूर संस्थानांत आहेत. ह्या घराण्यांतील कित्येक पुरुषांनीं बुंदेलखंडांत फार पराक्रमाचीं कामें केलीं. ह्याच घराण्यांतील अण्णासाहेब गोरे व त्यांचे चिरंजीव पांडुरंगरावतात्यासाहेब ह्यांनीं चरखारी संस्थानांत दिवाणगिरीचें काम करून फार उत्तम लौकिक संपादन केला. तात्यासाहेबांसंबंधानें पुढील माहिती मिळते. चरखारी संस्थानचे दिवाण अण्णासाहेब गोरे हे सन १८६७ मध्ये मृत्यु पावले व त्यांचे जागीं तात्यासाहेब यांची योजना झाली. ते अत्युत्तम राज्यकर्ते होते. त्यांनीं चरखारी संस्थानांत फार चांगल्या सुधारणा केल्या. त्यांच्या पूर्वी संस्थानामध्ये रस्ते, दवाखाने किंवा शाळागृहे नव्हतीं. तीं ह्यांनीं संस्थापित केलीं. चरखारी येथील स्टेट स्कूल हें बुंदेलखंडांतील सर्व शाळागृहांमध्ये उत्कृष्ट आहे व त्याचें सर्व श्रेय तात्यासाहेबांकडे आहे. त्याचप्रमाणें त्यांनीं अनेक पुलांचें व जयसागर नामक तलावाचें फार सुंदर काम केलें आहे. त्यावरून ते शिल्पविद्येमध्ये (Engineering skill) परिपूर्ण होते असें दिसतें. त्यांची कारकीर्द सर्व लोकांस फार सुखकर झाली. परंतु संस्थानांतील आपमतलबी व लुच्चे लोकांस आणि खुद्द तेथील अज्ञान व तरुण राजास ती प्रिय झाली नाहीं. तेव्हां त्यांनीं पोलिटिकल एजंटकडे संधान बांधून राजास मुखत्यारी मिळविली व तात्यासाहेबांचा अधिकार कमी करण्याचा प्रयत्न केला. त्या वेळीं तात्यासाहेबांनीं स्वाभिमानानें दिवाणगिरीचा राजीनामा दिला. व संस्थानच्या कुटिल लोकांचें पारिपत्य न करितां त्या सर्वांस क्षमा केली. ते नेहमीं पुढील दोहा ह्मणत असतः—

क्षमा वडन को उचित है ओछन के उत्पात ।

कहा विष्णु को घट गयो भृगुने मारी लात ॥ १ ॥

ह्याचा अर्थ 'थोर लोकांनीं हलक्या लोकांच्या कृतीबद्दल क्षमाच केली पाहिजे. भृगूनें विष्णूस लाथ मारली त्या वेळीं विष्णूनें काय केलें?' ह्या थोर गृहस्थाची कीर्ति चरखारी संस्थानाचे लोक फार गात असतात.

वसवून सुरेख व्यवस्था केली. नंतर अल्लीवहादरांनीं आपणांस नबाब असा किताब धारण केला, व नाना फडनविसांच्या साहाय्यानें पेशवे सरकाराकडून बांदा प्रांताची सनद मिळविली. अल्लीवहादर हे मोठे शूर असल्यामुळे त्यांनीं आणखी सैन्य जमवून व अनेक मराठे सरदार पदरीं बाळगून बुंदेलखंडांतील पूर्वभागांत मराठ्यांची सत्ता वृद्धिगत करण्याचा प्रयत्न केला. यशवंतराव नाईक ह्मणून एक त्यांचा शूर मराठा सरदार होता, त्यास त्यांनीं दहा हजार सैन्य देऊन रेवाच्या राज्यावर पाठविलें. त्या मोहिमेमध्ये तो एकाएकीं मारला गेला. तेव्हां बुंदेल्यांस पुनः मोकळीक सांपडून त्यांनीं लूटमार करण्यास प्रारंभ केला. परंतु अल्लीवहादरांनीं अजयगडास वेढा घालून तेथील प्रचंड किल्ला सहा आठवड्यांत काबीज केला व जेतपुरावर स्वारी करून तें शहर हस्तगत केलें. अशा रीतीनें अल्लीवहादरांनीं आपली पराक्रमशक्ति बुंदेल्यांस उत्तम प्रकारें दाखवून त्यांस चळचळ कांपावयास लाविलें. ह्यामुळे पुणेदरबारांत त्यांच्या शौर्याची जास्त जास्त वाहवा होऊन त्यांस तिकडून विशेष प्रोत्साहन मिळालें. त्यामुळे त्यांनीं पुनः मोठ्या उमेदीनें बघेलखंडावर चाल करून रेवाच्या राजापासून वारा लक्ष रुपये खंडणी घेतली व हिंमतवहादराच्या मध्यस्तीनें तेथील राजास जीवदान दिलें. येणेंप्रमाणें एकसारखे विजय मिळविल्यानंतर अल्लीवहादरांनीं कलिंगरचा वळकट किल्ला तेथील चौबे जहागीरदाराकडून घेण्याचा निश्चय केला. चौबे जहागीरदार महा प्रबल असल्यामुळे तो मुकाट्यानें अल्लीवहादरांस शरण येईना. तेव्हां अल्लीवहादरांनीं कलिंगरच्या किल्ल्यास वेढा दिला, व त्या राजास जर्जर करून सोडण्याचा प्रयत्न केला. परंतु तो किल्ला अजस्र व दुर्भेद्य असल्यामुळे तो कांहीं केल्यानें हस्तगत होईना. तेव्हां हा बाणेदार वीर किल्ल्यापुढें मोर्चे लावून सतत दोन वर्षे तेथें मुकाम करून राहिला, आणि शेवटीं सन १८०२ मध्यें तेथेंच

त्याचा अंत झाला. अल्लीबहादर ह्यांस समशेरबहादर व झुल्फिकारअल्ली असे दोन मुलगे होते. पैकीं वडील मुलगा समशेरबहादर ह्या वेळीं पुण्यास असल्यामुळें अल्लीबहादरचा मेहुणा गनीबहादर ह्यानें हिंमतबहादर गोसाव्याच्या साहाय्यानें झुल्फिकारअल्लीस गादीवर बसवून बांदा येथें स्वतंत्र राज्यकारभार चालविला.

अल्लीबहादर मृत्यु पावल्यानंतर पेशव्यांचा त्या सुभ्याशीं नाममात्र संबंध राहून त्याची सर्व सत्ता अल्लीबहादराचा मेहुणा गनीबहादर, हिंमतबहादर गोसावी, व सबसुखराय वगैरे पुंड लोकांच्या हातांत गेली होती. ती परत घेण्याकरितां अल्लीबहादराचा मुलगा समशेरबहादर हा पुण्याहून बुंदेलखंडांत गेला व सैन्य जमवून आपल्या बापाचा प्रांत हस्तगत करूं लागला. समशेरबहादर हा आपल्या बापाप्रमाणेंच शूर असल्यामुळें व त्यांस सर्व मराठे सरदारांचें साह्य मिळाल्यामुळें त्यानें कलिंजरच्या किल्ल्यास वेढा घालून गनीबहादरास पकडून कैद केलें, व त्याची सर्व संपत्ति हस्तगत करून स्वतः नवाबाचीं वस्त्रें धारण केलीं. नंतर त्यानें गनीबहादरास साह्य असलेल्या हिंमतबहादरप्रभृति मंडळीची खोड मोडण्याचा निश्चय केला. तेव्हां तो स्वार्थपटु गोसावी समशेरबहादरास भिऊन इंग्रजांकडे गेला व त्यांना बुंदेलखंडांत सैन्य घेऊन या ह्मणजे तुह्यांस मराठ्यांच्या ताब्यांतील सर्व प्रांत मिळवून देतो असें ह्मणूं लागला. त्यावरून इंग्रज अधिकाऱ्यांनीं मि० जॉन मिसेलब्याक ह्याच्या मध्यस्तीनें त्याच्याशीं दोस्तीचा तह केला. त्यामध्ये त्यानें, 'माझा दर्जा व मानमरातब कायम ठेवावा; अयोध्येच्या नवाबाकडून माझा भाऊ राजा उमरावगीर ह्यास बंधमुक्त करावें; माझ्या कुटुंबाकरितां अंतर्वेदींतील सिकंदरा व वेदकी हे दोन परगणे जहागीर द्यावे; माझ्या रिसाल्याकरितां बुंदेलखंडांतील वीस लक्षांची जायदाद द्यावी; इंग्रजांस युद्ध-

प्रसंगीं मदत करण्याकरितां मी एका पायावर तयार आहे, तेव्हां मला आणखी सैन्य ठेवण्यास कांहीं खर्च लागला तर तो द्यावा; नवीन प्रांत काबीज केल्यानंतर तेथील राजे लोकांशीं व जहागीरदारांशीं जेवढे तह वगैरे होतील ते माझ्या मध्यस्तीने व्हावेत; व जर पेशव्यांशीं तह वगैरे झाला तर माझी जहागीर कायम ठेवावी;”* वगैरे स्वतःस फायदेशीर होणारीं सर्व कलमें इंग्रजांकडून कबूल करवून त्यांस साह्य करण्याचें मान्य केलें. इंग्रजांस असा कोणी तरी स्वदेशभूमीशीं कृतघ्न होऊन स्वार्थलोभानें मदत करणारा पाहिजे होताच. तेव्हां त्यांनीं हिंमतबहादरास ‘महाराजा हिंमतबहादर’ अशी किताबत देऊन त्याचें सर्व ह्मणणें कबूल केलें हें निराळें सांगावयास नकोच.†

हिंमतबहादर हा इंग्रजांस अनुकूल झाल्यानंतर कर्नल पॉवेल नामक एक सेनापति स्वसैन्यानिशीं बुंदेलखंडांत आला व त्यानें हिंमतबहादराच्या साह्यानें समशेरबहादराच्या सैन्याशीं युद्ध केलें. समशेरबहादरास मदत करण्याकरितां जालवणचे सुभेदार नाना गोविंदराव ह्यांनीं आपली फौज पाठविली होती. परंतु हिंमतबहादरासारखा मराठ्यांचा पूर्ण माहितगार सरदार विरुद्ध पक्षास मिळाल्यामुळे समशेरबहादरास कोणत्याही लढाईत यश आलें नाहीं. त्यामुळे त्याचा निरुपाय होऊन तो ब्रिटिश सरकारचा पोलिटिकल एजंट क्यापटन बेली ह्यास शरण आला, व सालीना चार लाख रुपये

* Aitchison's Treaties. Vol. V.

† हिंमतबहादर हा सन १८०४ मध्ये मृत्यु पावला. त्यास एका वेग-मेपासून नरेंद्रगीर ह्या नांवाचा मुलगा झाला होता. तो लहान असल्यामुळे हिंमतबहादराचा भाऊ उमरावगीर हा त्याच्या १३ लक्षांच्या जहागिरीचा कारभार पहात होता. पुढें इंग्रजांनीं ती जहागीर खालसा केली, व त्यांच्या वंशजांस पेनशनें करून दिलीं.

पेनशन घेऊन त्याने आपला सर्व प्रांत ब्रिटिश सरकारच्या ताब्यांत दिला.*

अशा रीतीने बुंदेलखंडांतील बलाढ्य पुरुष हस्तगत झाल्यानंतर इंग्रज अधिकाऱ्यांनी पेशव्यांचे सुभेदार नाना गोविंदराव व झांशीचे सुभेदार शिवरावभाऊ ह्यांना आपल्या अमलाखाली आणण्याचा प्रयत्न चालविला. काल्पीचा बळकट किल्ला अद्यापि नाना गोविंदरावांच्या ताब्यांत होता; परंतु तो त्यांच्याकडून सहज रीतीने हस्तगत होण्याची आशा नव्हती. तेव्हां त्यांनी त्यावर हल्ला करून तो जिंकण्याचा प्रयत्न केला. नाना गोविंदरावांच्या किल्लेदाराने काल्पीचे उत्तम संरक्षण करून इंग्रज सैन्याशी तुमुल युद्ध केले, व आपल्या शौर्याची पराकाष्ठा करून सोडली. पण अखेर अनेक कारणांमुळे त्यांच्या शौर्याचा निरुपाय होऊन त्यांना आपला किल्ला इंग्रजांच्या ताब्यांत देणे भाग पडले! समशेरवहादुराच्या युद्धामध्ये गोविंदरावांच्या सैन्याची फार हानि झाली होती. तशांत काल्पीचा किल्ला गेल्यामुळे त्यांच्या अंगी इंग्रजांशी टक्कर देण्याचे सामर्थ्य राहिले नव्हते. त्यांतून सभोवतालचे सर्व बुंदेले राजे हिंमतवहादुराच्या हितमंत्राने इंग्रजांस अनुकूल झाल्यामुळे व झांशीचे सुभेदार

* समशेरवहादुर हा चार लक्ष रुपये पेनशन घेऊन बांदा येथे रहात असे. पुढे तो मृत्यु पावल्यानंतर त्याचा भाऊ झुलपिकारअल्ली ह्यास चार लक्ष रुपये पेनशन व बांदाचा नवाब ही किताबत चालत असे. तो सन १८५० साली मृत्यु पावला. त्याच्या पश्चात् त्याचा मुलगा अलीवहादुर हा नवाब झाला. तो १८५७ च्या बंडामध्ये तात्या टोपी, झांशीची राणी वगैरे बंडवाल्यांकडील प्रमुख मंडळीस सामील होऊन इंग्रजांवरोबर लढत होता. परंतु पुढे तो शरण आला तेव्हां त्यास वर्षाचे ३६००० रुपये पेनशन करून इंदुरास नजरकैदेत ठेविले होते. त्याचे वंशज अद्यापि इंदुरास असून 'बांदेवाले नवाब' ह्या नावाने प्रसिद्ध आहेत.

शिवरावभाऊ हेही ब्रिटिश सरकारचे दोस्त झाल्यामुळे नानांस आपले स्वातंत्र्य गमावून कृपाळु इंग्रज सरकारच्या संरक्षणाखाली जाणें भाग पडलें. तेव्हां त्यांनीं ता. २३ आक्टोबर सन १८०६ रोजीं बांदा येथें इंग्रजांचे मुखत्यार क्यापटन जॉन बेली ह्यांजबरोबर दोस्तीचा तह ठरविला. त्यांतील सारांश येणेंप्रमाणें:—

१. नाना गोविंदराव ह्यांनीं कंपनी सरकारचा स्नेहभाव मान्य करावा आणि ब्रिटिश सरकारच्या किंवा त्यांच्याशीं दोस्ती बाळगणाऱ्या संस्थानिकांच्या मुखुखास उपद्रव देऊं नये व ब्रिटिश सरकारच्या शत्रूस आश्रय देऊं नये.

२. नाना गोविंदराव ह्यांनीं ईस्ट इंडिया कंपनीस व तिच्या वारसदारांस काल्पीचा किल्ला, शहर व जिल्हा आणि यमुनेच्या उजव्या तीरावरील काल्पी व रायपूर ह्यांच्यामधील सर्व गांवें व त्यांचे वंशपरंपरेनें चालत आलेले हक्क द्यावेत.

३. ब्रिटिश सरकारचा कोणी अपराधी नानांच्या मुखुखांत आला तर तो ताबडतोब पकडून ब्रिटिश अधिकाऱ्यांच्या स्वाधीन करावा.

४. ब्रिटिश सरकारांनीं काल्पीच्या मोवदला नाना गोविंदरावांस तितक्या किंमतीचा मुखुख व बेटवा नदीच्या पूर्वेचीं व कोंच जिल्ह्याच्या सरहद्दीपर्यंतचीं सर्व गांवें द्यावींत. नानांनीं कोंच जिल्ह्यांतील ब्रिटिश अधिकाऱ्यास लागेल तें साह्य करावें. व आपल्या मुखुखांतून जाणाऱ्या ब्रिटिश सैन्यास लागेल ती सामुग्री व वाटाडे वगैरे द्यावेत.

५. ज्या अर्थी नाना गोविंदराव ह्यांस त्यांच्या ताब्यांतील मुखुखाचे स्वतंत्र मुखत्यार कबूल केलें आहे, त्या अर्थी त्यांच्या अंतर्बाह्य प्रदेशांमध्ये असलेल्या शत्रूंच्या विरुद्ध ब्रिटिश सरकारच्या मदतीवर त्यांचा कोणताही हक्क नाही, व ब्रिटिश सरकाराचाही नानांवर ह्या तहांत नमूद केलेल्या गोष्टीपेक्षां दुसरा कोणताही हक्क नाही.

६. नानांचे भाऊवंद, कर्जदार किंवा नौकर हे त्यांच्या विरुद्ध ब्रिटिश सरकाराजवळ कांहीं तक्रार करतील तर ती खरी असो वा नसो, तिच्या संबंधानें ब्रिटिश सरकारानें पंचाईत करूं नये. त्याचा विचार नाना गोविंदराव आपल्या मर्जीप्रमाणें करतील.

७. पन्ना येथील हिऱ्यांच्या खाणींतला तिसरा हिस्सा पेशवे सरकारांनीं नाना गोविंदराव ह्यांच्याकडे सोंपविला असून अल्लीबहादरांची ह्या प्रांतांत सत्ता झाली तरी तो चालत आला आहे, त्या अर्थी ब्रिटिश सरकाराकडे जर त्या खाणीचा कांहीं भाग आला, तर त्यांनीं नानांच्या हिऱ्यास कोणत्याही प्रकारें अडथळा करूं नये.

८. नाना गोविंदराव ह्यांचे ब्रह्मावर्त, कालपी, रायपूर किंवा बनारस येथें जे वाडे व बागा असतील त्यांच्यावर ब्रिटिश सरकारची मालकी नसून ती सर्व नानांची व त्यांच्या नातेवाईकांची खाजगी मिळकत समजून तिच्यावर त्यांचा हक्क राहिल.

९. नाना गोविंदराव यांच्या ताब्यांत सागरसह बुंदेलखंडांतील जे प्रांत आहेत व त्यांतील जे हक्क आहेत, ते ह्या तहानें मान्य केले असून त्यावर ह्यापुढें कंपनी सरकार किंवा त्यांचे वारसदार कधींही आपला हक्क चालविणार नाहीत, व नाना गोविंदरावांच्या व त्यांच्या वारसदारांच्या प्रांतांस कधींही उपद्रव करणार नाहीत.

१०. हा दहा कलमांचा तह बांदा येथें गव्हर्नर जनरलचे एजंट क्याप्टन जॉन बेली व नाना गोविंदराव यांचे वकील भास्कररावअण्णा पंडित व राव कृष्णराव ह्यांच्यामध्ये ठरला जाऊन परस्परांच्या सही शिक्क्यांनिशीं तहाचे कागद परस्परांस दिले आहेत. ते गव्हर्नर जनरल यांच्याकडून मान्य होऊन आल्यानंतर अमलांत येतील. ता० २३ आक्टोबर १८०६ संवत् १८६३.

हा तह मंजूर झाल्यानंतर नाना गोविंदराव हे जालवण येथें राहून आपल्या प्रांताचा राज्यकारभार करूं लागले. ह्यानंतर पेश-

व्यांच्या दरवाराचा त्यांच्याशीं विशेष संबंध राहिला नाहीं; तथापि त्यांनीं त्यांचें सेव्यसेवकाचें नातें सोडिलें नाहीं. जालवणचे प्रमुख सुभेदार नाना गोविंदराव व झांशीचे सुभेदार शिवरावभाऊ हे इंग्रज सरकारचे दोस्त झाल्यानंतर बुंदेलखंडांत ब्रिटिश सत्ता स्थापन होण्यास फारसा विलंब लागला नाहीं.

सन १८०६ सालचा तह झाल्यानंतर सन १८१७ पर्यंत नाना गोविंदरावांनीं आपला कारभार सुयंत्रित चालविला होता; परंतु सन १८१७ सालीं इंग्रजांनीं बाजीरावाकडून बुंदेलखंडचें सर्व स्वामित्व आपल्याकडे घेऊन नाना गोविंदरावांशीं पुनः दुसरा तह केला. तो येणेंप्रमाणें:—

ज्या अर्थीं ब्रिटिश सरकार व श्रीमंत पंतप्रधान पेशवे ह्यांच्यामध्ये ता० १३ जून १८१७ रोजीं झालेल्या तहाअन्वये नाना गोविंदराव व त्यांच्या ताब्यांतील मुख्ख यांजवरील सार्वभौम स्वामित्वाचा हक्क पेशवे सरकाराकडून ब्रिटिश सरकारास देण्यांत आला आहे, त्या अर्थीं नानांकडून खंडणी घेणें व युद्धाचे वेळीं नौकरी घेणें व वंशपरंपरेनें चालत असलेल्या नानांच्या मुख्खावरील त्यांचा योग्य हक्क ठरविणें वगैरे सर्व अधिकार ब्रिटिश सरकाराकडे आले आहेत. परंतु कांहीं शर्तींवर ते सोडून देण्यास ब्रिटिश सरकार कबूल आहे. व त्याप्रमाणें परस्परांच्या संमतीनें पुढील तह ठरविण्यांत येत आहे.

१. क्याप्टन जॉन बेली व नाना गोविंदराव ह्यांच्यामध्ये ता० २३ आक्टोबर सन १८०६ मध्ये जो तह झाला आहे त्याचीं सर्व कलमें ह्या तहांत झालेल्या फेरफाराखेरीज पूर्णपणें मंजूर आहेत.

२. ब्रिटिश सरकार ह्या तहाच्या योगानें नाना गोविंदराव, त्यांचे वारस व कायममुक्काम ह्यांच्याकडून लढाईच्या वेळीं फौजेची मदत किंवा वार्षिक खंडणी घेण्याचा आपला हक्क सर्वस्वीं सोडून देत आहे व नाना गोविंदराव, त्यांचे वारस व कायममुक्काम हे सांप्रत

त्यांच्या ताब्यांत असलेल्या सर्व प्रांतांचे वंशपरंपरेचे मालक आहेत असें मान्य करित आहे.

३. ब्रिटिश सरकार आणखी असेंही मान्य करित आहे कीं, नानांच्या प्रांतावर कोणी परशत्रूनें स्वारी केली तर त्यांचें त्यांनीं रक्षण करावें. ज्या वेळीं नानांच्या प्रांतावर अशा तऱ्हेचा कांहीं वादग्रस्त हक्कासंबंधानें किंवा कोणत्याही कारणामुळे परशत्रूकडून स्वारी होण्याचा संभव असेल, त्या वेळीं त्यांनीं ब्रिटिश सरकारास अगोदर सूचना द्यावी, ह्मणजे ते मध्ये पडून तडजोड करतील, व ती त्यांच्या न्यायीपणावर व समदृष्टीवर लक्ष देऊन नानांनीं मान्य करावी.

४. नाना गोविंदराव ह्यांनीं महोबा परगण्यांतील कुंडा महाल, चुरखी परगण्यांतील यमुनेच्या कांठचीं कांहीं गांवें इ० इ० ब्रिटिश सरकारांत सर्व हक्कांसह द्यावीं.

५. ब्रिटिश सरकाराशीं दोस्तदारीनें वागणाऱ्या कोणत्याही राजा-विरुद्ध किंवा संस्थानिकांविरुद्ध नानांस कधीं तक्रार करण्याचें कारण उत्पन्न होईल, तर नानांनीं ब्रिटिश सरकारास तें कळवावें व ते त्याचा जो निकाल करतील तो त्यांनीं मान्य करावा; आणि त्यांनीं आपण होऊन त्याच्यावर स्वारी करूं नये किंवा त्याचें पारिपत्य करूं नये.

६. नाना गोविंदराव ह्यांनीं ब्रिटिश सरकारच्या संमतीवांचून व माहितगारीवांचून कोणत्याही परराष्ट्राशीं पत्रव्यवहार ठेवूं नये.

७. ब्रिटिश सरकार व नाना गोविंदराव ह्यांच्या राज्यांतील सरहद्दीचे वादाचा निकाल करण्याकरितां नानांनीं आपल्या सरहद्दी-वरच्या सर्व अंमलदारांस पोलिटिकल सुपरिटेण्डेंटाच्या हुकुमाप्रमाणें चालण्याची परवानगी द्यावी. ह्मणजे वारंवार नानांकडे त्यासंबंधानें पत्रव्यवहार करून विलंब लागण्याचें कारण पडणार नाही. त्याच-

प्रमाणें नानांच्या प्रजेनें ब्रिटिश प्रजेचा कांहीं अपराध केला असेल तर त्याचा पोलिटिकल सुपरिंटेंडंट जो न्याय करतील तो त्यांनीं पूर्णपणें लक्षांत घ्यावा. नवीन सरहद्द ठरविण्यासंबंधानें ह्यापुढें वाद उपस्थित होण्याचा संभव आहे ह्मणून तह झाल्या दिवशीं जो ज्याचा कबजा असेल त्याप्रमाणें उभय पक्षांनीं सरहद्द ठरवावी.

८. सागर प्रांतांत नाना गोविंदराव यांचे जे हक्क आहेत त्यांस अपाय करण्यासारखा ब्रिटिश सरकारानें सागरचे व्यवस्थापक विनायकराव किंवा बाईसाहेब ह्यांच्याबरोबर तह करूं नये. उलट त्यांनीं आपल्या मध्यस्तीनें नाना गोविंदराव व सागरचे व्यवस्थापक ह्यांच्यामध्ये असलेल्या तंत्र्याची समाधानकारक तडजोड करावी.

९. ज्या वेळीं ब्रिटिश सरकारास नाना गोविंदरावाच्या राज्यांतून आपलें सैन्य पाठविण्याचा किंवा तेथें तें ठेवण्याचा प्रसंग येईल त्या वेळीं ते आपल्या मर्जीप्रमाणें व्यवस्था करतील व त्यांस नानांनीं आपली पूर्ण संमति द्यावी. अशा प्रसंगीं ब्रिटिश सैन्याचा मुख्य सेनापति नानांच्या अंतस्थ राज्यकारभारामध्ये मुळींच पडणार नाही. ब्रिटिश सैन्यास नानांच्या हद्दींत असतांना जें सामानसुमान लागेल तें नानांच्या अधिकाऱ्यांनीं व प्रजेनें पुरवावें, व त्याचा बाजारभावाप्रमाणें आकार घ्यावा.

१०. हा दहा कलमांचा तह ब्रिटिश सरकारतर्फें मुखत्यार जॉन वौचॉप व नाना गोविंदराव ह्यांच्या तर्फें वकील आबा बळवंतराव ह्यांमध्ये जालवण येथें ता. १ नोव्हेंबर सन १८१७ रोजीं ठरला जाऊन त्याच्या इंग्रजी, पर्शियन व हिंदी भाषेंतील नकला सहीशिक्यानिशीं देण्यांत आल्या व गव्हर्नर जनरल मार्क्स ऑफ हेस्टिंग्ज ह्यांच्या सहीकरितां व नाना गोविंदरावांच्या सहीकरितां त्या पाठविण्यांत येऊन त्यांच्या मंजुरीनें तो तह मान्य झाला.

हा तह झाल्यानंतर पुणें येथें इंग्रज आणि पेशवे ह्यांचें युद्ध

सुरू होऊन त्यांत महाराष्ट्राज्यसत्तेचा समूळ नाश झाला ! मराठ्यांचा वैभवसूर्य अस्तास गेला आणि त्यांच्या पायांमध्ये पारतंच्यशृंखला अडकून त्यांना दारिद्र्याचें दुःसह दुःख भोगण्याची पाळी आली ! तथापि दुःखांत सुख इतकेंच कीं, त्यांना कृपालु इंग्रज सरकारचें राज्यछत्र प्राप्त झाल्यामुळें भावी उन्नतीची आशा वाटण्यास कांहीं तरी जागा राहिली !! अस्तु.

सन १८१८ सालीं राव बाजींनीं सर जॉन मालकम साहेबांच्या हातावर पेशवाईचें उदक सोडून ब्रह्मावर्त क्षेत्रीं आठ लक्ष रुपये पेनशन घेऊन राहण्याचें कबूल केल्यानंतर नाना गोविंदराव हे फार दिवस वांचले नाहींत. ते सन १८२२ मध्ये मृत्यु पावले.

नाना गोविंदराव हे सर्व बुंदेलखंडांत प्रसिद्ध असून ब्रिटिश सरकारामध्येही त्यांची फार योग्यता असे. त्यांनीं आपल्या कारकीर्दींत दिवाण नारो भास्कर व गुलसराईचे दिनकररावअण्णा ह्यांच्या सल्लामसलतीनें राज्यव्यवस्था फार चांगल्या प्रकारें करून प्रजेस सुखी व संतुष्ट केलें होतें. त्यामुळें त्यांच्या मृत्यूनें सर्व प्रजेस अत्यंत दुःख झालें. खुद्द बुंदेलखंडचे पोलिटिकल एजंट मोदीसाहेब ह्यांनाही फार वाईट वाटलें, व त्यांनीं नाना गोविंदरावांचे अल्पवयी चिरंजीव व जालवणच्या गादीचे मालक बाळाजी गोविंद ह्यांस दुखवट्याचें पत्र लिहून असें कळविलें कीं, 'तुमचे तीर्थरूप नाना गोविंदरावसाहेब यांस वैकुंठवास झाला, तेणेंकरून बहुत दुःख व मोठा आफसोस जाहाला ! परंतु सृष्टीचा क्रम समजतां विवेकाशिवाय दुसरा उपाय नाहीं. यास्तव विवेक करून जरूर करून आपणास लिहिण्यांत येतें कीं, ईश्वरी इच्छेवर नजर देऊन सरकार कंपनी अंग्रेजबहादूर यांची नाना गोविंदराव यांचे दौलतीचे औरस सरदार याजवर मेहेरबानगी आहे. हें समजोन दिलजमई करून स्वस्थ-

चित्तानें राज्याचें कामकाज करावें' * मोदीसाहेब हा थोर मनाचा मनुष्य असून जालवणच्या गादीसंबंधानें त्याच्या मनांत फार पूज्य-बुद्धि वसत असल्यामुळें त्यानें हिंदुस्थान सरकाराकडे नाना गोविंदरावांचें मृत्युवृत्त लिहून पाठविलें, व त्यांत नाना गोविंदराव ह्यांनीं शेवटपर्यंत ब्रिटिश सरकाराशीं स्नेहभावानें व एकनिष्ठेनें जें उत्तम वर्तन केलें, त्याचें दिग्दर्शन करून त्यांच्यामागें त्यांचे चिरंजीव बाळाजी गोविंद ह्यांस गादीवर वसविण्याची शिफारस केली. त्याप्रमाणें हिंदुस्थान सरकाराकडून ता० ७ माहे मार्च सन १८२३ रोजीं, बाळाजी गोविंद यांच्या नांवें फार नम्रतेचें व प्रेमभावाचें पत्र आलें. त्यांत नाना गोविंदरावांच्या मृत्यूबद्दल फार दुःख प्रदर्शित करून व त्यांच्या जागीं बाळाजी गोविंदांस जालवणच्या गादीचे मालक कबूल करून त्यांस सनद व राज्याधिकाराचीं वस्त्रें पाठविलीं. त्या पत्रामध्यें 'ब्रिटिश सरकाराशीं ज्याप्रमाणें तुमचे वडील उमेद व बक्षीस व मेहेरवानगी सरकाराकडून होणेकरितां नजरमजबुती, ताबेदारी, व खैर-खवाई ठेवीत होते तशी सरकार कंपनीचे निसबतीस तुहीं ठेवावी. हमेशा इतलाह कीं तुहीं पेश पोंचविणें व आहदनाम्यामाफक तफावत न पडतां शर्ता बजावून आणणें व तमामी अनेक प्रकारची युक्त ताबेदारी आहे ती बजावीत जावी. ज्यांत सरकारचे आहलका-रांची बक्षीस व मेहेरवानगी तुह्यावर होईल व त्यांचे तर्फेनें जो बंदोबस्त निसबत इलाखे जालवणचा ठराव जाहला आहे त्यांत कोण-तीही तफावत पावणार नाहीं. उमेद आहे कीं, दोस्तास हमेशा खुषखबरी खैरीयत मिजाज दोस्तीचा मिळाला समजोन आपली खैर आफीयत लिहून संतोषवीत असावें;' अशी विनंति केली होती.

* ता० २९ माहे आक्टोबर सन १८२२ रोजीं पोलिटिकल एजंट-कडून आलेल्या खलित्याचा तर्जुमा.

हैं पत्र मोदीसाहेबांनीं बाळाजी गोविंद यांस सादर करून त्यास जालवणच्या राज्यावर मोठ्या समारंभाने अधिष्ठित केले. बाळाजी गोविंदांचे वय ह्या वेळीं अगदीं लहान होते ह्मणून संस्थानचा सर्व कारभार नाना गोविंदरावांचे विश्वासू व माहितगार दिवाण नारो भास्कर व गुलसराईचे दिनकररावअण्णा ह्यांच्यावर सोंपवून राज्याचा उत्तम बंदोबस्त होईल अशी तजवीज केली.

नाना गोविंदरावांच्या मृत्यूबद्दल अनेक बुंदेले राजे व संस्थानिक ह्यांच्याकडून दुःखप्रदर्शक पत्रे आलीं होतीं. जालवणच्या संस्थानिकांचे खरे स्वामी श्रीमंत बाजीरावसाहेब पेशवे हे दुर्दैवाच्या विचित्र गतीनें राज्यसूत्रे सोडून ह्या समयीं ब्रह्मावर्तास गंगातीरीं अर्घ्यप्रदान करीत बसले होते. त्यांचा नाना गोविंदरावांवर फार लोभ असल्यामुळे व तेही त्यांच्याशीं, विपद्दस्त झाले तरी आपले प्रभु आहेत असें समजून पूज्यभावाने वागत असल्यामुळे त्यांचे मृत्युवृत्त ऐकून त्यांस फार वाईट वाटले व त्यांनीं नाना गोविंदराव ह्यांचे चिरंजीव बाळाजी गोविंद ह्यांस दुखवय्याचीं वस्त्रे व सांत्वनपत्र पाठविलें. तें येणेंप्रमाणें:—

“राजश्रिया विराजित राजमान्य राजश्री बाळाजी गोविंद
स्वामी गोसावी:—

पोष्य बाजीराव रघुनाथ प्रधान नमस्कार विनंती उपरी येथील कुशल जाणोन स्वकीय कुशल लिहित जाणें, विशेष. गोविंदराव गंगाधर यांस देवाज्ञा झाल्याचें वर्तमान समजल्यावर चित्तास वाईट वाटले. पूर्ववयांत काल जाहाला. ईश्वरी नेमास उपाय नाही. तुह्मीं खेद करूं नये. विवेकाने चित्ताचें सांत्वन करावें. तुमचे पणजे गोविंद बल्लाळ यांजपासून सरकारची सेवा एकनिष्ठेनें कसी कसी होत आली हें लक्षांत आहे. सांप्रत तुमचें वय लहान ह्मणोन चित्त व्यग्र होईल तें होऊं न देणें. हल्लीं तुह्मांस वस्त्रे सणगे,

१ तिवट लाल.

१ किनखाव लाल.

१ शालजोडी निबोली.

२ महमुद्या.

एकूण पांच पाठविलीं आहेत. घेऊन पावलियाचें उत्तर पाठवणें जाणिजे. छ. ५ रबिलावल सु॥ सलास आशरीन मयातेन व अल्फ बहुत काय लिहिणें हे विनंती.”

ह्याच प्रसंगीं बाजीरावसाहेबांनीं नारो भास्कर व दिनकरराव-अण्णा ह्यांनाही स्वतंत्र पत्रें लिहून ‘राजश्री बाळाजी गोविंद यांचें वय लहान, खेदेंकरून चित्त व्यग्र होईल. तरी तुहीं विचाराच्या मार्गें त्यांच्या चित्ताचें सांत्वन करणें’ असें सांगितलें होतें. त्याप्रमाणें दिनकररावअण्णा व नारो भास्कर ह्यांनींही श्रीमंतांस ‘स्वामींनीं आज्ञापत्र सादर केलें तें मस्तकीं वंदन करून सनाथ झालों. स्वामींच्या आज्ञेप्रमाणें चिरंजीवाच्या समीप राहिलों आहें, व वरचे-वर सांत्वन करीत आहें’ वगैरे आज्ञायाचें उत्तर पाठविलें होतें. ह्यावरून श्रीमंत पेशवे राज्यहीन झाले तरी त्यांच्याविषयीं गोविंदपंतांच्या वंशजांनीं फार पूज्यबुद्धि बाळगिली होती हें सिद्ध होतें.

नाना गोविंदराव जालवणचा राज्यकारभार चालवूं लागल्या-नंतर सागर येथें पुढें जो प्रकार झाला तो येथें सांगणें अवश्य आहे.

सागर प्रांत बाळाजी गोविंद ऊर्फ थोरले बाबासाहेब ह्यांचे चिरंजीव रघुनाथराव आबासाहेब यांच्याकडे होता. ते निपुत्रिक वारले; त्यामुळें त्यांच्या पश्चात् सर्व मालकी नाना गोविंदराव यांची झाली. तथापि त्यांनीं आबासाहेबांच्या स्त्रिया रखमाबाई व लक्ष्मीबाई ह्यांस, आपला मुलगा दत्तक देऊन त्यांच्याकडे तो प्रांत चालवूं असें अभिवचन देऊन दिनकररावअण्णा व झांशीचे सुभेदार शिवरावभाऊ ह्यांच्या मध्यस्तीनें त्या प्रांताचा सर्व राज्यकारभार आपणाकडे घेतला; व संवत् १८५७ चे अखेरीस त्यांनीं विना-

यक गणेश चांदोरकर यांस सागरचे स्वतंत्र सुभेदार नेमून त्यांस काल्पीहून सागरास पाठविलें. त्यांनीं आवासाहेबांच्या स्त्रियांच्या अनुमतानें सर्व सागर प्रांताचा कारभार चालविला. त्यांच्याजवळ पुढें लिहिलेले मुत्सद्दी होते:—

- | | |
|---------------------------------------------------------------|-------------------------------------------------------------------------------|
| १ केसो महादेव कारभारी. | १ बचाजी शिवदेव सप्रे. |
| १ राघोपंत पंच वांकणकर. | १ रामचंद्र कृष्ण लघाटे*. |
| १ फडणीस रघुनाथ काशी आंबेकर, पुढें मल्हार गंगाधर मराठे. | १ मुजूमदार लक्ष्मण कृष्ण लघाटे. |
| १ तोफखान्याची जिम्मा तुको गोविंद बर्जे व विष्णु कान्हो देसाई. | १ पोतनीस केसो भिकाजी दुवेध्ये व त्यांच्या पश्चात् त्यांचे चिरंजीव भय्यासाहेब. |
| १ शिवरामपंत करमळकर. | १ चिटणीस अमृतराव परभु. |

* लघाटे ह्यांचें घराणें गोविंदपंत बुंदेल्यांबरोबर बुंदेलखंडांत आलें. ह्या घराण्याची संक्षिप्त माहिती रा. रा. धुंडिराज केशव लघाटे राहणार सागर ह्यांनीं खालीं लिहिल्याप्रमाणें दिली आहे:—

घराण्याचे मूळपुरुष केशव रघुनाथ लघाटे हे असून त्यांस गोविंद, विनायक, रामचंद्र, सदाशिव आणि गोपाळ असे पांच पुत्र होते. पैकीं सदाशिव केशव हे आपले पुतणे कृष्णाजी रामचंद्र ह्यांस समागमें घेऊन गोविंदपंत बुंदेल्यांच्या बरोबर पुण्याहून बुंदेलखंडांत आले. ह्या समयीं गोविंदपंतांचा अंमल काल्पीपासून अंतर्वेदपर्यंत होता. सदाशिव केशव हे फार पराक्रमी पुरुष असून त्यांनीं गोविंदपंतांस वेळोवेळीं उत्तम साह्य केल्यामुळें त्यांस त्यांनीं अंतर्वेद इलाख्यांतील फुफुंद व सकुराबदा ह्या दोन पूरगण्यांचे फडनविशीचें काम सांगितलें. तें त्यांनीं दहा वर्षे केलें व नंतर संन्यास ग्रहण केला. तेव्हां गोविंदपंतांनीं त्यांचे पुतणे कृष्णाजी रामचंद्र ह्यांस अंतर्वेदींतील इटावा महालाची वक्षीगिरी व फडनविशी दिली. त्यांस सालीना पुढील तनखा मिळत असे.

ह्या मंडळीच्या साह्याने व नाना गोविंदराव व दिनकररावअण्णा

वक्षीगिरीचे वर्षासन.....	४६००
फडनविशीचे वर्षासन.....	८२००
परगण्यावरील हक्क शेंकडा एक रुपयाप्रमाणे	
तेरा लक्ष जमावंदीवर.....	१३०००
स्वारांवरील नेमणूक.....	२०००
प्याद्यांवरील नेमणूक.....	५०००

एकूण ३२८००

हे काम त्यांनीं संवत् १८३२ पर्यंत केले. नंतर पुढे श्रीमंत नारायणराव पेशव्यांचा वंध होऊन पेशव्यांच्या दरबारांत गोंधळ झाला. त्या वेळीं तो प्रांत लखनौवाल्या नवाबाकडे गेला; सबब कृष्णाजी रामचंद्र पुण्यास परत आले. पुढे संवत् १८३६ मध्ये त्यांस मुजुमदारीची दरख मिळून ते सागरास गेले. त्या वेळीं सागरचे सुभेदार बाळाजी गोविंद ह्यांनीं त्यांस वर्गी परगण्याचे काम दिले. व त्यांचे चिरंजीव रामचंद्र कृष्ण ह्यांस मुजूमदार नेमिले. ह्या कामगिरीबाबद त्यांस सालाचे ८३७० रुपये मिळत असत. संवत् १८४२ मध्ये कृष्णाजी रामचंद्रांस देवाशा झाली. ह्यांस रामचंद्र, लक्ष्मण, नारायण व वामन असे चार पुत्र होते. ते चौघेही कर्तृत्ववान् असल्यामुळे त्यांस सरकारी कामें मिळालीं. रामचंद्र कृष्ण हे वर्गीचे काम पाहू लागले; लक्ष्मणरावांची मुजुमदारीवर नेमणूक झाली; नारायणराव ह्यांस हड्याचे किल्लेदार नेमिले; व वामनराव हे फौजी सरदार झाले. गढा प्रांत नागपुराकडे गेल्यावर रामचंद्र कृष्ण दरबारीं हजर राहून, मोरो विश्वनाथ सेनापतींची मुसाहवत करीत असत. व ते वारल्यानंतर त्यांस नायब सेनापति नेमण्यांत आले. त्याबद्दल त्यांस ३००० रुपये तनखा मिळत असे. संवत् १८५७ मध्ये विनायकराव चांदोरकर ह्यांस सुभायतीचीं वखें मिळाल्यानंतर त्यांनीं सर्व फौजेचे आधिपत्य व मुसाहवत मुलकी हीं दोन्ही कामें रामचंद्र कृष्ण ह्यांस दिलीं. हे दोन्ही अधिकार त्यांनीं सुमारे १८ वर्षे चालविले. त्यांस दरसाल

ह्यांच्या देखरेखीने संवत् १८६१ पर्यंत राज्यकारभार चालला होता.

पुढे संवत् १८६१ सालीं गढाकोटावाले राजे मर्दनसिंग यांनी सागर प्रांतांत हुंडी आरंभिली. तेव्हां विनायकराव चांदोरकर हे फौज घेऊन पथरियास गेले. तेथून आणखी फौज पाठविण्याबद्दल जालवणास पत्रे लिहिलीं. त्याप्रमाणें तिकडून दिनकररावअण्णा हे निवडक लोक घेऊन विनायकरावांच्या साहाय्यस आले. नंतर गढाच्या राजाबरोबर जंगी लढाई झाली. तींत विनायकरावांस भाल्याची जखम झाली. राजानें शिकस्त केली, परंतु दिनकरराव-अण्णांच्या शौर्यप्रभावापुढें त्याचा टिकाव न लागून तो शरण आला. तेव्हां त्याच्याशीं तह ठरवून दिनकरराव व विनायकराव हे सागरास परत आले.

ह्यानंतर दौलतराव शिंदे पुण्यास होते, ते तेथून ग्वाल्हेरीकडे जाण्याकरितां सागरावरून गेले. त्या वेळीं त्यांच्या व सागरचे सुभेदार विनायकराव व दिनकररावअण्णा ह्यांच्या देवरी मुक्कामीं भेटी झाल्या. त्या वेळीं शिंद्यांच्या सरदारांनीं दगलबाजी करून त्या

६४५६ रुपये मिळत असत. पुढें संवत् १८७४ सालीं सागर प्रांत इंग्रजांकडे गेला, तेव्हां त्यांस पेनशन मिळालें. हे गृहस्थ सर्व राज्याचे पूर्ण माहितगार व मोठे विद्याव्यसनी होते. ह्यांनींच गोविंदपंत बुंदेल्यांची कैफियत लिहिली आहे.

लक्ष्मण वापू लघाट्यांकडे मुजुमदारीचें काम संवत् १८४२ पासून १८७३ पर्यंत होतें. त्यांस २००० रुपये मिळत असत. त्याशिवाय सरंजाम-खर्च, व जमाबंदीवरील हक्क मिळत असत. ह्यांस माधवराव, विसूदादा, द्रामोदर, व केशव असे चार पुत्र होते. ह्यांपैकीं वडील चिरंजीव माधवराव ह्यांनीं राज्य बुडण्यापूर्वीं मुजुमदारीचें काम कांहीं महिने केलें. पुढें दोन वर्षांनीं त्यांस देवाज्ञा झाली व त्यांची स्त्री सती गेली. केशव लक्ष्मण यांचे चिरंजीव धुंडिराज केशव लघाटे हे सांप्रत सागर येथें आहेत.

उभयतांस डेव्यामध्ये कैद केलें व तिकडे सागरास सैन्य पाठवून सर्व शहर लुटून किल्ल्यास मोर्चे लाविले. त्या वेळीं दिनकरराव-अण्णांनीं मोठ्या चातुर्यानें आपली सुटका करून शिंद्यांचे सेनापति जॉन बत्तीस ह्यांच्या विद्यमानें कांहीं मामला ठरविला. नंतर शिंदे ग्वाल्हेरीस गेले. जॉन बत्तीस हे कांहीं दिवस सागरास होते. पुढें त्यांची व विनायकराव यांची दोस्ती होऊन तेही तिकडे निघून गेले. अशा रीतीनें मध्यंतरीं उत्पन्न झालेलें विघ्न टळल्यानंतर व सागर प्रांतांत थोडीबहुत स्वस्थता झाल्यानंतर दिनकररावअण्णाही जालवणास गेले. नंतर सागराचा सर्व राज्यकारभार विनायकराव हेच पहात होते.

पुढें नाना गोविंदराव ह्यांस जालवण येथें पुत्र झाला. तो पुत्र सागरास रखमाबाईसाहेबांस दत्तक द्यावयाचा असा पूर्वीचा ठराव होता, त्यामुळें त्याचें जन्मवृत्त कळतांच रखमाबाईसाहेबांनीं सागर येथें मोठा आनंदोत्सव केला व पांच हजार रुपये खर्चून शर्करा वांटली. परंतु तो पुत्र अल्पायु होऊन लवकर मृत्यु पावला ! त्यामुळें रखमाबाईस परम दुःख झालें. नाना गोविंदराव ह्यांस लवकरच दुसरा पुत्र झाला, परंतु तो एकुलता एक असल्यामुळें ते तो दत्तक देईनात. त्यामुळें रखमाबाईसाहेबांचें मन किंचित् निराश झालें. त्यामुळें त्यांच्या मनांत नाना गोविंदरावांविषयीं दुजाभाव उत्पन्न होऊन कार-भारी मंडळीच्या सांगण्यावरून त्यांनीं सागरचा जालवणाशीं असलेला संबंध तोडून टाकण्याचा प्रयत्न केला. विनायकराव चांदोरकर हे बाईसा-हेबांच्या तर्फे कुलमुखत्यार असून तेही जालवणाशीं संबंध न ठेवतां स्वतंत्र रीतीनें वागूं लागले. त्यामुळें सागरचा बंदोबस्त कच्चा पडून त्या प्रांतांत सर्व बंडखोर लोक स्वान्या करूं लागले. पन्ना येथील कोणी दौवा नांवाच्या सरदारानें हटे, दमोई वगैरे भागांत बंडावा माजविला व पेंढारी लोक उपद्रव देऊं लागले. विनायकरावांनीं

पन्नाच्या सरदारावर स्वारी करून मोठ्या शौर्याने त्याचा पुंडावा मोडून टाकिला व त्याची फौज लुटून पुष्कळ संपत्ति व कांहीं हत्ती पाडाव करून आणिले. विनायकराव हे देखील फार शूर व राजकारस्थानी पुरुष असून त्यांनीं आपल्याकडून होईल तितका सागर प्रांताचा उत्तम बंदोबस्त केला. परंतु बंडखोर लोकांचें प्राबल्य पुढें पुढें जास्त झाल्यामुळें सागर प्रांतांत स्वस्थता राहिली नाहीं.

सन १८१७ मध्ये बाजीराव पेशव्यांनीं इंग्रजांबरोबर नवीन तह करून बुंदेलखंडावरचें सर्व स्वामित्व त्यांस दिलें. त्याप्रमाणें त्यांनीं सागर व जालवण प्रांतांवर आपलें वर्चस्व स्थापन करण्याचा प्रयत्न केला; नाना गोविंदरावांशीं स्वतंत्र तह केला व त्यांस जालवणचे वंशपरंपरेचे मालक ठरविलें. सागर प्रांत विनायकरावांच्या ताब्यांत होता ह्मणून त्यांच्याशीं निराळा तह करून, त्यांनीं पेशव्यांची तीन लक्ष रुपये वार्षिक खंडणी व तीन हजार स्वारांचा शिबंदी खर्च द्यावयाचा जो ठराव होता त्याच्या ऐवजीं एक लाख रुपये खंडणी व सहाशें स्वार द्यावेत असा ठराव केला. परंतु त्याप्रमाणें त्यांच्या हातून वर्तन झालें नाहीं; व त्यांनीं मराठ्यांच्या शेवटच्या युद्धांत पेशवे व नागपूरकर भोंसले ह्यांच्या सैन्यांस आपल्या प्रांतांत आश्रय दिला आणि पेंढाऱ्यांशीं पत्रव्यवहार ठेविला, वगैरे सबबी लावून इंग्रज सरकारानें सागर प्रांत सन १८१८ सालीं खालसा केला. तथापि सागरच्या बाईसाहेबांस व विनायकरावांस* २॥ लक्ष पेनशन करून देऊन

* विनायकराव चांदोरकर हे संवत् १८८२ मध्ये मृत्यु पावले. त्यांचे पुत्र मोरेश्वरराव ह्यांस सरकारांतून दहा हजार रुपये पेनशन मिळत असे. ह्यांस झांशीचे सुभेदार रामचंद्रराव कृष्ण ह्यांची बहीण दिली होती. ह्यांची सागरास 'सागरचे सुभेदार' ह्या नांवानें प्रसिद्धि आहे. ह्यांस दोन पुत्र कृष्णराव व व्यंकटराव. हे दोन्ही पुरुष मध्यप्रांतांत फार नामांकित आहेत. श्रीमंत कृष्णराव ह्यांची लॉर्ड विलियम बेंटिक ह्यांनी

त्यांचा सर्व इतमाम राखण्याबद्दल आश्वासन दिलें; आणि सागर प्रांताची सर्व व्यवस्था मि० वौचॉप ह्यांच्याकडे सोंपविली.

पुढें रखमावाईसाहेबांची प्रकृति फार अशक्त झाली. तेव्हां त्यांनीं आपल्या जवळचे कामदार गंगाधर मल्हार मराठे, फडणीस बळवंतराव कोठीवाले, भय्या पोतनीस, पांडुरंग शास्त्री, बाबाभट वगैरे मंडळीच्या विचारानें पथरिया येथील खेर घराण्यांतील रामचंद्र बाबाजी खेर ह्यांचा मुलगा आणवून त्यास पौष वद्य १२ संवत् १८९० रोजीं मोठ्या समारंभानें दत्तक घेतलें; व त्याचें नांव बळवंतराव रघुनाथ ऊर्फ बाबासाहेब असें ठेविलें. पुढें बाईसाहेबांचा चार वर्षांनीं काळ झाला.

श्रीमंत बळवंतराव बाबासाहेब यांचें दत्तविधान यथाशास्त्र झाल्यामुळें त्यांस इंग्रज सरकारांनीं बाईसाहेबांच्या खासगी दौलतीचे वारस ठरविलें व त्यांना दरसाल दहा हजार रुपये पेनशन सुरू केलें. हे गृहस्थ सन १८७८ मध्यें दिल्लीदरबारामध्यें हजर असून त्यांना त्या वेळीं 'राव' असा किताब मिळाला होता. पुढें ते लवकरच परलोकवासी झाले. त्यांचे चिरंजीव श्रीमंत रघुनाथराव हे सांप्रत जबलपूर येथें वास्तव्य करीत आहेत. त्यांना इंग्रज सरकाराकडून दरसाल ५००० रुपये पेनशन मिळत असून हे मध्यप्रांतांत 'सागरचे राजेसाहेब' ह्या नांवानें प्रसिद्ध आहेत.

सागर प्रांत सन १८१८ सालीं इंग्रज सरकारानें खालसा केल्यानंतर गोविंदपंत बुंदेल्यांच्या वंशजांचें स्वतंत्र असें जालवण संस्थान

स्वतः भेट घेतली. त्या वेळीं ते त्यांच्या गुणास इतके लुब्ध झाले कीं त्यांनीं त्यांस 'राव' हा किताब व एक हजार रुपयांची जहागीर वक्षीस दिली. श्रीमंत व्यंकटराव सुभेदार हे सागरचें एक भूषणच असून त्यांचा इंग्रज सरकारच्या दरबारांत मोठा मान आहे. ह्यांचेच चिरंजीव श्रीमंत शंकरराव ह्यांनीं मोठ्या आनंदानें ह्या इतिहासाचे कामीं उत्तम साह्य केलें.

व तदंतर्गत गुलसराई अशीं दोन संस्थानें राहिलीं. सन १८४० सालीं जालवण संस्थान खालसा होईपर्यंत गुलसराई संस्थान स्वतंत्र मानिलें जात नसे. सबब प्रथम जालवण संस्थानच्या पुढील इतिहासाचें निरीक्षण करूं व नंतर गुलसराईकडे वळूं.

सन १८२२ मध्यें नाना गोविंदराव मृत्यु पावल्यानंतर त्यांचे चिरं-जीव वाळाजी गोविंद हे जालवणच्या गादीचे अधिपति झाले व त्यांचा कारभार पूर्वींचे जुने दिवाण नारो भास्कर व गुलसराईचे दिनकरराव-अण्णा हे पाहूं लागले, हें वर सांगितलेंच आहे. ह्या वेळीं वाळाजी गोविंद यांचे वय अगदीं लहान होतें; परंतु ते मोठे पाणीदार व सद्गुणी असल्यामुळें ते उत्तम राज्यकर्ते निपजतील अशीं चिन्हें दिसत होतीं. त्यांच्या कारकीर्दीची विशेष माहिती उपलब्ध नाहीं, तरी त्यांच्या संबंधानें जालवणास अद्यापि जुन्या लोकांच्या मुखांतून स्तुतिवाद ऐकूं येतात. त्यांच्या संबंधानें एका हिंदी कवीनें पुढील कवन लिहिलें आहे:—

कवित्त.

जनक जों ज्ञानिनमें जामवंत स्वापदमें
ध्रुव जिमि ध्यानिनमें सुंदर विराजा है ।
पर्शराम बीरनमें राम रणधीरनमें
गंगाजल नीरनमें सिद्ध करत काजा है ॥
राजाराम कहे सदा वेद ज्यों विधाननमें
कुबेर धनमाननमें दूसरो न ताजाहै
उद्रित उदार महाराज वीर बालाराव
राजनमें राजा दुजराजनमें राजा है ॥ १ ॥

असो. असें चांगलें रत्न फार दिवस न लाभतां त्यावर काळाची झडप पडून तें सन १८३२ सालीं नाहींसें झालें. त्या वेळीं सर्व राज्यकारभार नारो भास्कर ह्यांच्या हातीं होता. त्यांचा व दिनकर-रावअण्णांचा वेवनाव होऊन वाळाजी गोविंदांच्या पश्चात् जालवण संस्थानामध्यें वारसाच्या संबंधानें तंट्या उपस्थित झाला.

बाळाजी गोविंद ह्यांच्या पत्नी लक्ष्मीबाईसाहेब ह्यांनी आपल्या बंधूचा मुलगा दत्तक घेऊन त्याचें राव गोविंदराव असें नांव ठेविलें, व नारो भास्कर यांनी स्वतंत्र राज्यव्यवस्था चालविली. परंतु तो दत्तक मान्य नसल्याबद्दल दिनकररावअण्णांचे चिरंजीव केशवराव ह्यांनी तक्रार करून त्यावर आपला हक्क सांगितला. त्याचप्रमाणें बाळाजी गोविंदांची बहीण बाळाबाई हीही आपला हक्क सांगू लागली. तेव्हां बुंदेलखंडचे पोलिटिकल एजंट मेजर अँसले साहेब ह्यांनी त्याबद्दल पृथक् पृथक् चौकशी करून राव गोविंदराव ह्यांचें दत्तविधान मंजूर करण्याबद्दल हिंदुस्थान सरकाराकडे खलिता पाठविला. त्याप्रमाणें तिकडून मान्यता मिळून राव गोविंदराव हे जालवणचे अधिपति झाले.

राव गोविंदराव ह्यांचें वय अवघें सहा वर्षांचें असल्यामुळें सर्व राज्यकारभार त्यांच्या मातुश्री लक्ष्मीबाईसाहेब ह्याच पहात असत. नारो भास्कर यांचा व त्यांचा बेबनाव झाला व नारो भास्कर हे राज्यकारभारांतून दूर होऊन एका गढीमध्ये संवत् १८९२ सालीं मारले गेले. तेव्हां संस्थानामध्ये पुढें फार बेबंदशाही होऊन प्रजा त्रस्त झाली*; प्रांतामध्ये दंगे धोपे सुरू होऊन वसूल येईनासा झाला; अशा प्रकारें संस्थानामध्ये कोणी राज्यव्यवहारचतुर पुरुष न

* ह्या संबंधानें बुंदेलखंड ग्याझिटिअरमध्ये पुढील मजकूर लिहिला आहे.

“In 1838 owing to the mismanagement of Govind Rao the Jalaun State yielded hardly one-fourth of the revenue it was established to yield in 1803. The country had become a wilderness, and the people were in the greatest distress; many had emigrated, so that the villages presented the appearance of having been devastated by some great calamity.”

राहिल्यामुळें सर्व अव्यवस्था झाली, व मूर्ख लोकांचा भरणा होऊन सर्वत्र गोंधळ माजून गेला. तात्पर्य,

अबला यत्र प्रबला बालो राजा निरक्षरो मंत्री ।

नहि नहि तत्र सुखाशा जीवितआशापि दुर्लभा भवति ॥ १ ॥

अशी जालवण संस्थानची स्थिति होऊन तेथें अगदीं त्रेवंदशाही झाली. तेव्हां बुंदेलखंडचे पोलिटिकल एजंट ह्यांनीं हिंदुस्थान सरकारास जालवण संस्थानाचा कारभार आपल्या हातीं घेण्याबद्दल रिपोर्ट पाठविला. त्याप्रमाणें सन १८३८ मध्ये हिंदुस्थान सरकारानें जालवणची सर्व राज्यव्यवस्था आपल्या हातीं घेतली व संस्थानचे मालक राव गोविंदराव हे वयांत येतोंपर्यंत लेफ्टनंट आर. डूलन ह्यांस जालवणचे सुपरिंटेंडंट नेमिलें. त्या वेळीं जालवण संस्थानामध्ये जालवण, कनार, महमदाबाद, इटोरा, रायपूर आणि महोबा हे मुख्य परगणे होते. त्या सर्वांवर निरनिराळे अधिकारी नेमून लेफ्टनंट डूलन ह्यांनीं राज्यकारभार चालविला. तों सन १८४० मध्ये जालवणचे मालक राव गोविंदराव हे बांदा येथें मृत्यु पावले.

राव गोविंदराव हे अल्पवयी असून त्यांच्या पाठीमागें कोणी वारस राहिला नाहीं. त्यांचे वडील बाळाजी गोविंद ह्यांची बाळाबाई नांवाची एक बहीण होती, तिनें व गोविंदपंत बुंदेल्यांचे पुतणे आणि गुलसराईचे सुभेदार दिनकररावअण्णा ह्यांचे चिरंजीव केशवराव दिनकर ह्यांनीं जालवण संस्थानावर आपला, हक्क सांगितला व तें कायम ठेवण्याबद्दल पुष्कळ प्रयत्न केला. परंतु ब्रिटिश सरकारास तें गिळंकृत करण्याची इच्छा झाल्यामुळें त्यांनीं त्यांचे सर्व हक्क अमान्य करून तें खालसा केलें. त्यामुळें रणशूर महाराष्ट्रवीर गोविंदपंत बुंदेले ह्यांच्या सरळ वंशाची परिसमाप्ति होऊन बुंदेलखंडांतील मराठ्यांच्या राज्यवैभवाचें व शौर्यपराक्रमादि गुणांचें स्मरण मात्र कायम राहून तें

सर्वे यस्य वशाद्गतं स्मृतिपथं कालाय तस्मै नमः ।

अशा प्रबल कालाच्या अद्भुत कृतीचा एक मासला दाखवून प्रत्येक महाराष्ट्रीयानें अंतःकरण दुःखानें व्याप्त करण्यास मात्र कारण झालें !

जालवण संस्थान खालसा केल्यानंतर ब्रिटिश सरकारानें राव गोविंदराव यांच्या मातुश्री लक्ष्मीबाईसाहेब ह्यांस पेनशन करून दिलें. त्यांच्या वंशांतील कोणी दत्तक पुरुष अद्यापि अलहाबादेस आहेत, त्यांस 'जालवणचे राजे' असें म्हणतात. जालवण येथेंही दक्षिणी महाराष्ट्रीय लोकांची थोडीबहुत वस्ती असून ते 'दक्षिणी पंडित' ह्या नांवानें प्रसिद्ध आहेत.

जालवण संस्थान खालसा केल्यानंतर गोविंदपंत बुंदेल्यांच्या सरळ वंशाचें समूल उन्मूलन झालें; परंतु त्यांचे पुतणे दिनकररावअण्णा ह्यांच्या गुलसराई येथील जहागिरीवर ब्रिटिश सरकारची स्वार्थदृष्टि न वळून ती अद्यापि कायम राहिली आहे ही आनंदाची गोष्ट समजली पाहिजे. सांप्रत गुलसराई संस्थान हेंच मराठ्यांच्या बुंदेलखंडांतील सत्तेचें एक अत्यल्प चिन्ह अस्तित्वांत आहे. ह्या संस्थानाकडून ब्रिटिश सरकारास सन १८५७ सालीं फार उत्तम प्रकारची मदत झाली व त्याच्यावर त्यांची फार कृपा जडली. त्याची संक्षिप्त हकीकत पुढील भागांत सादर करूं.





भाग ९ वा.

गुलसराई संस्थान.

गुलसराई हैं लहानसैं संस्थान बुंदेलखंडामध्यें झांशीच्या वायव्येस ४० मैलांवर आहे. श्रीमंत वाजीरावसाहेब पेशव्यांस छत्रसाल राजाकडून जो मुलूख मिळाला त्यामध्ये

पूर्वी हा एक लहानसा परगणा असून तो पेशव्यांचे बुंदेलखंडचे सुभेदार गोविंदपंत बुंदेले ह्यांच्या ताब्यांत होता. पानिपतच्या लढाईत गोविंदपंतांचा वध होऊन बुंदेलखंडांतील मराठी राज्यसत्तेचा बंदोबस्त कच्चा पडल्यानंतर अयोध्येचा नवाब व रोहिले लोक ह्यांनी त्या प्रांतावर स्वान्या केल्या. त्या वेळीं गोविंदपंतांचे चिरंजीव बाळाजी गोविंद व गंगाधर गोविंद ह्यांनी आपल्या साहाय्यार्थ गोविंदपंतांचे बंधु व पुणेदरबारांतले वकील बाबूराव यांचे चिरंजीव दिनकर बाबूराव ह्यांस तिकडे बोलाविले. त्याप्रमाणें ते श्रीमंतांची परवानगी घेऊन बुंदेलखंडांत गेले, व तेथें त्यांनी अनेक पराक्रमाचीं कामें करून मराठ्यांची सत्ता कायम ठेवण्यावद्दल आपलें आयुष्य खर्च केलें. त्यांच्या कर्तृत्वाची हकीकत मागील भागामध्यें आलीच आहे. तेव्हां तिची पुनरुक्ति करण्याची आवश्यकता नाहीं.

दिनकररावअण्णा ह्यांनी अनुपगीर गोसाव्याचा पराभव करून गुलसराईचें उत्तम प्रकारें संरक्षण केलें. तेव्हांपासून ते तेथील सृष्टि-

सौंदर्यास व हवापाण्यास लुब्ध होऊन तेथेच राहिले. ते स्वतः तलवारबहादर व राजकारणकुशल असल्यामुळे त्यांचे सर्व आयुष्य बुंदेलखंडांतील राजकारणामध्ये गेलें. त्यांनीं बुंदेलखंडांतील मराठी राज्यसत्ता सुरक्षित ठेवून पुणेदरवारची मर्जी संपादण्याकरितां अनेक परिश्रम केले. त्यांच्या अंगचे उत्तम गुण अनेक प्रसंगीं प्रकाशित झाल्यामुळे पुणेदरवारांत त्यांची फार योग्यता असे. सखारामबापू, नाना फडनवीस, वगैरे मुत्सद्दी मंडळीची त्यांच्यावर पूर्ण मर्जी असून महादजी शिंदे, तुकोजी होळकर वगैरे सरदार त्यांच्याशीं अत्यंत स्नेहभावानें वागत असत. गोविंदपंत बुंदेल्यांचे चिरंजीव बाळाजी गोविंद व गंगाधर गोविंद हे त्यांस अत्यंत पूज्य मानून त्यांच्या अनुज्ञेप्रमाणें वर्तन करीत असत. बुंदेलखंडांत पेशव्यांचे दुसरे सुभेदार झांशीवाले हे प्रमुख होते. तेही दिनकररावअण्णांशीं अत्यंत स्नेहभावानें वागून त्यांच्या सल्लामसलतीनें चालत असत, एवढेंच नव्हे, पण झांशीचे सुभेदार शिवरावभाऊ हे दिनकररावअण्णांस आपलें केवळ दैवत समजत असत.

दिनकररावअण्णांनीं बुंदेलखंडांत येऊन जीं जीं पराक्रमाचीं कामें केलीं त्यांची माहिती उपलब्ध नाहीं ही मोठी दुःखाची गोष्ट आहे. तथापि त्यांची कारकीर्द विशेष महत्वाची झाली ह्यांत शंका नाहीं. त्यांनीं बुंदेलखंडांत गेल्यापासून अनेक गढीवंद बुंदेल्यांचे पुंडावे मोडले; गोसाव्यांची खोड काढली; रोहिल्यांचें पारिपत्य केलें; आणि आपल्या प्रतापदिनकरानें, नष्ट होण्याच्या बेतांत आलेली महाराष्ट्राज्यसत्ता पुनः उज्वलित केली. प्रतिवर्षीं नवीन गढ्या कावीज करून मराठ्यांचा अंमल वृद्धिगत करण्याकडे त्यांचें फार लक्ष असे. संवत् १८६४ व १८६५ मध्ये त्यांनीं एकसारखें युद्ध करून २६ गढ्या कावीज केल्या! त्यावरून त्यांच्या शौर्याची कल्पना करितां येईल. त्यांनीं पुष्कळ प्रांत कावीज करून स्वतः

द्रव्यसंचय केला नाही; परंतु वेळोवेळीं पेशव्यांच्या हुकुमाप्रमाणें त्यांच्या सैन्याच्या खर्चास अतोनात द्रव्य पुरविलें. बुंदेलखंडच्या सुभ्याचा वसूल करून पेशव्यांचा वार्षिक ऐवज पाठविण्याचें काम केवळ दिनकररावअण्णांच्या जोरानें होत असे. ते कष्टे स्वामिभक्त व सत्यप्रिय असून तत्प्रीत्यर्थ प्राणांचीही पर्वा वाळगीत नसत. त्यांचे चुलते काशीपंतकाका ह्यांनीं बुंदेलखंडांतील कांहीं भागांची मामलत केली व तींत अतिशय कर्ज करून ठेविलें; पण दिनकररावअण्णांनीं तें सर्व कर्ज आपल्या अंगावर घेऊन श्रीमंतांच्या वसुलांत एका पैचीही तफावत पडूं दिली नाही. संकटकाळीं न डगमगतां आपलें सत्व रक्षण करणें हें काम फार कठीण आहे. ह्यावरून दिनकररावअण्णांची योग्यता व्यक्त होते. दिनकररावअण्णांवर कर्जाचे पेंच भारी झाले त्या वेळीं महादजी शिंदे, तुकोजी होळकर ह्यांनीं सावकार लोकांस ताकीदपत्रें लिहून त्यांस कोणत्याही प्रकारें तगादा करूं नये ह्मणून लिहिलें, व त्यांची वाजू संभाळिली.

दिनकररावअण्णांनीं जालवण व सागर संस्थानांसंबंधानें मरे-तोंपर्यंत काळजी वाळगिली व पेशव्यांचा सुभा कायम राहण्याबद्दल प्रयत्न केला, परंतु त्या संस्थानांमध्ये अनेक भानगडी होऊन पुढें तंटेवखेडे सुरू झाले, व तेथील दरबारांत अननुभवी तरुण लोकांचें प्राबल्य होऊन त्यांना आत्मप्रतिष्ठेपुढें दिनकररावअण्णांची पोक्त सल्लामसलत मान्य होईनाशी झाली. त्यामुळें दुर्दैवानें त्या संस्थानांचा लवकरच अंत झाला.

दिनकररावअण्णांचा सर्व बुंदेलखंडामध्ये अत्यंत मान असून त्यांचा शब्द कधींही कोणी खालीं पाडीत नसत. ब्रिटिश सरकारचे अधिकारीही त्यांची खरी योग्यता जाणून त्यांस फार मान देत असत. झांशी संस्थानचे सुभेदार शिवरावभाऊ हे मृत्यु पावल्या-नंतर त्या संस्थानच्या वारसाबद्दल बराच घोंटाळा झाला, त्या वेळीं

दिनकररावअण्णांच्या वजनानें तें संस्थान कायम राहिलें. झांशी संस्थानिकांबरोबर दिनकररावांचा पूर्ण घरोवा असून ते त्यांच्या-विषयीं पराकाष्ठेची काळजी घेत असत व आपल्या वडीलपणाच्या नात्यानें समयविशेषीं योग्य सूचनाही करीत असत. एके प्रसंगीं झांशीचे तरुण सुभेदार रामचंद्रराव यांनीं आपल्या संस्थानचे पिढी-जात जुने नौकर विष्णुपंत डोंगरे ह्मणून कोणी होते, त्यांस कामा-वरून दूर केलें व मन मानेल तशी चैन चालविली. त्या वेळीं डोंगरे यांनीं दिनकररावअण्णांस हा वृत्तांत उदासपणानें लिहिला. त्या वेळीं त्यांनीं रामचंद्ररावांस असें लिहिलें कीं, 'डोंगरे यांच्या एकनिष्ठतेमुळें झांशी संस्थान कायम राहिलें, तेव्हां त्यांच्यावर अव-कृपा करूं नये. तुमचें वय लहान आहे, त्यामुळें तुह्मांस त्यांची योग्यता कळणार नाहीं, परंतु आह्मांस त्या गोष्टी पूर्ण माहित आहेत. तेव्हां आमच्या स्नेहधर्माप्रमाणें आमची अशी सूचना आहे कीं, डोंगरे यांनीं वंशपरंपरा चाकरी केली, त्यांची आज्ञा पालन करून त्यांच्या चाकरीचें सार्थक करावें. तरच तुमच्या सरदारीचा खरा धर्म तुह्मीं बजावला असें होईल, व तेंच ईश्वरास रुजू होईल.' असें लिहितांच रामचंद्ररावांनीं अण्णांच्या शब्दास मान देऊन आपली चूक दुरुस्त केली.

दिनकररावअण्णा आपलें कर्तव्य उत्तम प्रकारें बजावून सन १८३२ मध्ये मृत्यु पावले. त्यांस बाळकृष्णभाऊ व केशवरावभाऊ असे दोन पुत्र होते. ते दिनकररावअण्णांच्या सुशिक्षणामुळें व सद्गुणानामुळें त्यांच्याप्रमाणें कीर्तिशाली निपजले. बाळकृष्णभाऊ हे अल्पवयांत मृत्यु पावले व केशवराव हे आपल्या अनेक सद्गु-णांनीं उत्तर हिंदुस्थानांत फार प्रसिद्धीस आले. सुप्रसिद्ध मुत्सद्दी राजा सर टी. माधवराव, नबाब सर सालरजंग, किंवा रावराजे दिन-करराव ह्यांची जशी योग्यता आहे, त्याचप्रमाणें उत्तर हिंदुस्थानामध्ये

केशवराव दिनकर ह्यांची फार योग्यता असून ते तिकडे आबालवृद्धांस 'गुलसराईवाले राजेवहादर' ह्या नांवानें प्रसिद्ध आहेत. त्यांची संक्षिप्त हकीकत आह्मी येथें सादर करितों.

राजेवहादर केशवराव हे दिनकररावअण्णांचे द्वितीय पुत्र होत. ह्यांचा जन्म सन १७९३ मध्ये झाला. त्या वेळीं बुंदेलखंडामध्ये मराठ्यांची सत्ता उत्तम प्रकारें वसत असून दिनकररावअण्णा हेच मुख्यतः सर्व राज्यसूत्रें चालवीत असत. केशवराव ह्यांची बुद्धि बालपणापासून तेजस्वी असे. दिनकररावअण्णांस बाळकृष्णभाऊ ह्या नांवाचे दुसरे चिरंजीव होते. त्या उभयतांस थोडेसे मोठे झाल्यानंतर दिनकररावअण्णांनीं त्यावेळच्या पद्धतीप्रमाणें लिहिणें, वाचणें, तलवार व भाला ह्यांचे हात चालविणें, तिरंदाजी करणें, वगैरे विद्या शिकविल्या होत्या. त्यांत केशवरावांची गति विशेष असून तिरंदाजीमध्ये त्यांची फार प्रख्याति होती. बालपणापासून त्यांस वेदविद्येचाही चांगला अभ्यास असून चार वेद, न्याय, व्याकरण इत्यादिकांमध्ये ते चांगले पारंगत झाले होते. संस्कृत भाषेची त्यांस फार गोडी असून पुढें पुढें त्यांनीं संस्कृत ग्रंथांचें उत्तम भांडार जमविलें होतें. केशवराव बरेच मोठे झाल्यानंतर दिनकररावअण्णांनीं त्यांस आपल्या हाताखाली घेऊन राज्यकारभाराचें चांगलें ज्ञान करून दिलें. बुंदेलखंडामध्ये ह्या वेळीं ब्राह्मण मुत्सद्यांमध्ये झांशीचे सुभेदार शिवरावभाऊ व गुलसराईचे दिनकरराव हेच काय ते प्रमुख असत. त्यांच्या अनुशासनानें केशवरावांसारखे कुशाग्रबुद्धीचे पुरुष राजकारणपटु निपजावेत ह्यांत कांहीं आश्चर्य नाही. केशवरावांवर दिनकररावअण्णांची फार प्रीति असून ते त्यांस सदोदित आपल्याबरोबर घेत असत. बुंदेलखंडांतील बुंदेले नेहमीं दंगेधोपे करीत असल्यामुळें अण्णांस त्यांच्या बंदोबस्ताकरितां नेहमीं युद्ध करावें लागत असे. त्या वेळीं ते आपल्या

उभय चिरंजीवांस बरोबर घेऊन त्यांना समरांगणामध्ये युद्ध करावयास लावीत असत. त्या कारणामुळे बाळकृष्णभाऊ व केशवराव ह्यांच्या अंगी युद्धकलेचे चांगले ज्ञान प्राप्त होऊन ते शौर्यगुणामध्येही प्रवीण झाले होते.

दिनकररावअण्णा हे राज्यकारभाराच्या दगदगीने व वार्धक्याने संवत् १८८९ (सन १८३२) मध्ये मृत्यु पावले. तेव्हां त्यांनी आपला सर्व कारभार आपल्या दोन्ही कर्त्या चिरंजीवांवर सोपविला होता. दिनकररावअण्णांच्या पश्चात् जालवण संस्थानांत अंदाधुंदी होऊन तेथे केशवरावजींच्या व बाळकृष्णभाऊंच्या राजनीतिनैपुण्याचा अथवा शहाणपणाचा कांहीं उपयोग झाला नाही! ह्मणून ते फक्त आपल्या गुलसराई परगण्याची उत्तम व्यवस्था करून तेथेच रहात असत. त्या वेळीं बुंदेलखंडांत कलहाचे साम्राज्य माजून त्याने गुलसराईतही आपला प्रवेश करण्यास मार्ग पुढे पाहिले नाही. त्यामुळे मध्यंतरी बाळकृष्णभाऊंच्या मनांत कांहीं वैषम्य उत्पन्न होऊन ते सात आठ महिने अयोध्येस परशुरामबाबांचे मठांत जाऊन राहिले होते. परंतु केशवरावांनी ज्येष्ठ भ्राता पितृसम समजून त्यांच्या अंतःकरणांतील कलुषित नाहीसे केले व त्यांस गुलसराईस आणिले. पुढे उभय बंधूंनी प्रेमभावाने व एकदिलाने राज्यकारभार चालविला. बाळकृष्णभाऊंस कांहीं अपत्य नसल्यामुळे त्यांनी केशवरावजींचे तृतीय पुत्र आत्मारामबाबा ह्यांस दत्तक घेतले व मोठ्या समारंभाने त्यांचे मौजीबंधन केले. नंतर पुढे त्यांस पक्षघाताचा विकार होऊन ते कैलासवासी झाले.

बाळकृष्णभाऊंच्या पश्चात् गुलसराईचा सर्व राज्यकारभार केशवरावांच्या अंगावर पडला. नंतर एक दोन वर्षांनी जालवण संस्थानचे मालक राव गोविंदराव हे बांदा मुक्कामी मृत्यु पावले, व त्यांच्या पश्चात् जालवण संस्थान खालसा करण्याबद्दल ब्रिटिश सरकारांत

चाटाघाट चालू झाली. त्या वेळीं गुलसराई हा जालवणचाच भाग असल्यामुळे तोही त्यांत समाविष्ट होतो कीं काय अशी भीति पडली. केशवराव हे गोविंदपंत बुंदेल्यांच्या सख्ख्या बंधूचे औरस नातू असल्यामुळे त्यांनीं जालवण संस्थानावर आपला हक्क सांगितला व गुलसराईची जहागीर वडिलार्जित खासगत असल्यामुळे तिचा जालवण संस्थानाशीं कांहीं संबंध नाही असें सिद्ध केले. परंतु ब्रिटिश सरकारानें जालवणावरील त्यांचा हक्क अमान्य करून तें खालसा केले व गुलसराईची जहागीर वार्षिक खंडणी घेऊन त्यांच्याकडे चालू ठेविली.

केशवरावांनीं ब्रिटिश सरकारची ही मेहरबानी समजून व निरुपायानें तेवढ्यांत संतुष्ट होऊन गुलसराईचा राज्यकारभार उत्तम रीतीनें चालू केला व इंग्रज सरकाराशीं स्नेहभावाचें वर्तन ठेवून वेळोवेळीं ब्रिटिश अधिकाऱ्यांस उत्तम साह्य केले. सन १८४१ मध्ये त्यांची राजनिष्ठा व विक्रमशक्ति ब्रिटिश सरकारच्या पूर्ण अनुभवास आली. त्या वेळीं झांशीजवळच्या चिरगांव नामक संस्थानाचा बुंदेला ठाकूर राव बखतसिंग हणून कोणी होता. तो ओरछाच्या राजाचा वंशज असून त्याची जहागीर अष्टभय्यापैकीं एक होती. तो प्रमत्त होऊन ब्रिटिश सरकारची सत्ता जुमानीनासा झाला व त्यांचा करभार बंद करून पुंडाई करू लागला. तेव्हां त्याची व इंग्रज अधिकाऱ्यांची लढाई झाली. त्या प्रसंगीं केशवराव दिनकर ह्यांनीं इंग्रज सरकारास उत्तम प्रकारचें साह्य करून मोठ्या शौर्यानें त्या राजाचें बंड मोडून टाकिलें. त्या वेळेपासून त्यांच्या गुणांची इंग्रज सरकारामध्ये वाहवा होऊन त्यांस फार मान मिळू लागला, व मोठमोठे इंग्रज अधिकारी महत्वाच्या राजकीय प्रकरणांत त्यांची सल्लामसलत घेऊं लागले. सन १८५२ सालीं लॉर्ड डलहौसी साहेबांच्या कारकीर्दीमध्ये ज्या वेळीं सर्वस्वापहाराची राज्यपद्धति (Anne-

xation policy) सुरू झाली, त्या वेळीं गुलसराई संस्थानाच्या हक्का-
वद्दल कांहीं भानगड उत्पन्न झाली. परंतु त्या वेळचे बुंदेलखंडचे
पोलिटिकल एजंट बुशवी साहेब ह्यांनीं केशवरावजींच्या वर्तनासंबंध-
धानें व त्यांच्या घराण्याच्या मोठेपणासंबंधानें अनुकूल अभिप्राय
दिल्यामुळें हिंदुस्थान सरकारचे सेक्रेटरी मि० आलन ह्यांनीं, केशव-
राव ह्यांनीं ब्रिटिश सरकारांस अत्युत्तम साह्य केल्यामुळें त्यांच्या
हक्कास ते हयात आहेत तोपर्यंत विलकूल हात लावूं नये असा, ता० ८
ऑक्टोबर १८५२ रोजीं हुकूम पाठविला; आणि गुलसराई संस्थान
कायम ठेविलें. त्याचा फायदा ब्रिटिश सरकारास सन १८५७ च्या
बंडामध्ये अतिशय झाला.

दिनकररावअण्णांच्या मार्गे गुलसराई संस्थानचा सर्व राज्यभार
केशवराव ह्यांनीं फार दक्षतेनें व चातुर्यानें चालवून आपल्या वडिलां-
प्रमाणेंच बुंदेलखंडांतील सर्व राजे लोकांशीं स्नेहभावाचें वर्तन ठेविलें,
व त्यांस वेळोवेळीं राज्यप्रकरणीं योग्य सल्लामसलत देऊन त्यांच्या दरवा-
रांत मोठी प्रतिष्ठा मिळविली. सर्व बुंदेले राजे केशवरावांस फार पूज्य
मानून त्यांस वडिलांप्रमाणें लेखीत असत व त्यांचा शब्द कधींही
अमान्य करीत नसत. त्यामुळें सन १८५७ सालचे बंडाच्या वेळीं,
केशवरावांचें इंग्रज सरकारास अप्रतिम साह्य होऊन बुंदेलखंडांतील
इंग्रजांची सत्ता सुरक्षित राहिली असें ह्मटलें तरी चालेल.

हिंदुस्थानचे गव्हर्नर जनरल लॉर्ड डलहौसी ह्यांनीं आपल्या कार-
कीर्दींत अनेक संस्थानें, जहागिरी व इनामउत्पन्नं अन्यायानें खालसा
केलीं; त्यामुळें व राज्यपद्धतींतील इतर कित्येक जुलुमांमुळें हिंदुस्थान-
वासी प्रजाजन त्रासून गेले, व 'अतिनिर्मथनादग्निश्चंदनादपि जायते'
असा प्रकार होऊन कित्येक राजपुरुषांनीं व सैनिकांनीं आपलीं
राजनिष्ठा व नैसर्गिक सहनशक्ति विसरून जाऊन इंग्रजांविरुद्ध
शस्त्र धारण केलें. झांशी, कानपूर वगैरे ठिकाणीं अतिभयंकर

प्रलय होऊन इंग्रजराज्यसत्तेचा समूळ विध्वंस झाला. त्या महा-
 प्रलयामध्ये ज्या कित्येक थोर पुरुषांनीं इंग्रजांस अत्युत्तम साह्य
 केले, त्यांत केशवराव दिनकर हे अग्रणी होत. झांशीस प्रलय होऊन
 ज्या वेळीं जालवणाजवळच्या उरईच्या छावणींत इंग्रजांविरुद्ध बंड
 झाले व त्यास जालवणचे पूर्वीचे मुत्सद्दी व राजघराण्याशीं संबंध
 असलेलीं माणसें अनुकूल झालीं, त्या वेळीं केशवरावांनीं देशकाल-
 वर्तमान लक्षांत घेऊन शिंदे सरकारचे सुप्रसिद्ध दिवाण राव राजे
 दिनकरराव ह्यांच्याप्रमाणें वर्तन केले; व इंग्रज सरकाराची बाजू
 संभाळिली. ज्या वेळीं झांशीस घोर अनर्थ झाला, त्या वेळीं जाल-
 वणचे डेपुटी कमिशनर क्याप्टन ब्रौन ह्यांनीं बुंदेलखंडांतील
 ब्रिटिशराज्यसत्ता कळम ठेवण्याकरितां गुलसराईहून केशवराव-
 अण्णांची मदत मागितली. ती त्यांनीं मोठ्या आनंदानें दिली.
 केशवराव हे जालवणचे पूर्ण माहितगार असून सर्व लोकांमध्ये
 त्यांचा चांगला मान असल्यामुळे त्यांच्यावांचून जालवण प्रांताचें
 संरक्षण करण्यास कोणी समर्थ नाहीं, असें पाहून क्याप्टन ब्रौन
 ह्यांनीं त्यांच्यावर पूर्ण विश्वास ठेवून सर्व जालवण प्रांत त्यांच्या
 ताब्यांत दिला. त्या वेळीं केशवरावांनीं गुलसराईचा बंदोबस्त आपले
 द्वितीय पुत्र जयरामपंत ह्यांच्याकडे सांपवून ते, वडील चिरंजीव
 शिवरामपंततात्या, व कनिष्ठ चिरंजीव सीतारामरावनाना व बाळ-
 कृष्णभाऊ ह्यांस बरोबर घेऊन जालवणास आले, व तेथील राज्य-
 व्यवस्था पाहूं लागले.*

* केशवराव दिनकर ह्यांस जालवणचे कमिशनर ले० ब्रौन ह्यांनीं
 साह्यास बोलाविलें व त्यांच्या ताब्यांत सर्व प्रांत दिला. त्या वेळीं सर्व लोक
 इंग्रजांचे विरुद्ध असून त्यांना केशवरावच आपले अधिपति व्हावेत अशी
 इच्छा होती. बंडवाल्यांनीं तर त्यांना आपल्या पक्षास मिळण्याबद्दल अनेक
 प्रकारच्या विनवण्या केल्याच; परंतु खुद्द ले० ब्रौनच्या हाताखालच्या

जालवण संस्थान ब्रिटिश सरकारानें खालसा केलें असल्यामुळें

लोकांनींही त्यांना प्रांतसंरक्षणावद्दल जो साहेबांच्या सहीचा परवाना दिला, त्यांत देखील त्यांस जालवणचें राज्य दिलें ह्मणून लिहिलें. तथापि देखील केशवरावांनीं इंग्रजांचा विश्वासभंग केला नाही! ह्या संबधानें एका इतिहासकारानें पुढील हकीकत लिहिली आहे:—

“* * * Lieutenant Brown resolved on quitting Oorai. He therefore wrote to the Goorserai chief (who held high testimonials from various Civil and Military officers), to come over to Oorai, and assist in keeping order there, and also in Calpee, Koonch, and other places in the Jaloun District and neighbourhood, till British reinforcements should arrive. Authority for this purpose was delegated in a paper dictated by Brown to a native official; but the clerk is said to have wilfully misrepresented the extent of power to be conveyed, and the Deputy Commissioner being ignorant of the language, signed a letter constituting the Goorserai chief ruler of the Jaloun District.”

—*Empire in India. Vol. II. p. 319.*

असा प्रकार झाला तरी केशवरावांनीं जालवणचें राज्य आपण न वळकावतां इंग्रजांच्या तफेंनें सर्व व्यवस्था केली, व जवलपूरचे कमिशनर ह्यांस ही सर्व हकीकत लिहून आपण इंग्रजांच्या आज्ञेप्रमाणें प्रांताचा बंदोबस्त करीत आहोंत असें कळविलें! त्यांचे वडील पुत्र शिवरामपंततात्या ह्यांनीं त्या समयीं दुटप्पी वर्तन केलें व जालवणचें राज्य अनायासें आपल्या वरांत चालून आलें आहे तें मिळवावें असाही प्रयत्न केला! तथापि केशवरावांनीं कोणत्याही अमिषास न भुलून आपला प्रामाणिकपणा सोडला नाही! खरोखर हें त्यांच्या निग्रही व एकनिष्ठ स्वभावाचें उत्तम उदाहरण आहे. ह्यावरून ज्यूक ऑफ बकिंगह्याम ह्यांनीं लॉर्ड फेअरफाक्स ह्यासंबंधानें जे उद्गार काढले आहेत ते केशवरावांस लाविले तरी चालतील; ते हे:—

“He might have been a king,
But that he understood
How much it was a meaner thing
To be unjustly great than honourably good.”

तेथील राजघराण्यांतील कित्येक लोक व इतर प्रजाजन असंतुष्ट होऊन गुप्त रीतीनें युरोपियन लोकांच्या विरुद्ध शस्त्र उचलण्यास प्रवृत्त झाले होते; परंतु केशवराव तेथें पोहोंचतांच त्यांनीं सर्व प्रकारचा उत्तम बंदोबस्त करून युरोपियन लोकांचे प्राण वांचविले, व सर्व प्रांतांमध्ये आपला चांगला अंमल बसविला. ह्या समयीं केशवरावांचे तृतीय चिरंजीव आत्मारामबाबा हे पंढरपुरास गेले होते, ते शिंदे होळकरांच्या साहाय्यानें जालवणास सुरक्षित येऊन पोहोंचले; व त्यांनीं आपल्या वडिलांस प्रांतसंरक्षणाचे कार्यां उत्तम मदत केली. जालवण प्रांतांत विलावा हणून एक गांव आहे, तेथील ठाकूर लोकांनीं बंड केलें. त्या वेळीं त्यांच्या पारिपत्यार्थ आत्मारामबाबा हे त्यांच्यावर चालून गेले. त्यांच्याबरोबर त्यांचे अल्पवयी बंधु बाळकृष्णरावभाऊ हेही गेले होते. त्या उभयतांनीं चांगला पराक्रम करून बंडवाल्या ठाकुरांचा पराभव केला.

• अशा रीतीनें केशवरावांनीं व त्यांच्या तरुण चिरंजीवांनीं जालवणाचा उत्तम बंदोबस्त केला. त्यामुळें तेथें युरोपियन लोकांची कत्तल वगैरे कांहीं एक न होतां चांगली स्वस्थता राहिली. परंतु लवकरच बंडवाल्यांचे अध्वर्यु तात्या टोपे हे मुरारची फौज घेऊन जालवणावर चालून आले. त्याच समयीं केशवरावांची प्रिय पत्नी गोपिकाबाई ह्यांस देवाशा झाली; त्यामुळें त्यांच्यावर दुःखाचा पर्वतच कोसळला. तथापि त्यांनीं धीर न सोडतां तसल्या शोकपूर्णा स्थितीमध्येही बंडवाल्यांशीं टक्कर दिली. तात्या टोप्यांनीं केशवरावांस इंग्रजांचा पक्ष सोडून देऊन आपल्या पक्षास मिळण्याबद्दल नाना प्रकारांनीं विनवणी केली, परंतु 'अंगीकृतं सुकृतिनः परिपालयन्ति' ह्या सज्जनधर्माप्रमाणें त्यांनीं इंग्रजांशीं एकनिष्ठ वर्तन ठेवून बंडवाल्यांचें हणणें अमान्य केलें. तेव्हां बंडवाल्यांस मनस्वी राग येऊन त्यांनीं त्यांस वेढा घालून नऊ लक्ष रुपये खंडणी मागि-

तली. त्या समयीं केशवरावजींचा निरुपाय झाला. त्यांचें बहुतेक सैन्य बंडवाल्यांस सामील झालें, व कांहीं कुंचच्या छावणीस इंग्रज अधिकाऱ्यांच्या साहाय्यस गेलें. त्यामुळें केशवरावांस बंडवाल्यांशीं लढाई करण्याचें सामर्थ्य न राहून त्यांचा बंदिवास पतकरणें भाग पडलें ! बंडवाल्यांनीं केशवरावांस व त्यांच्या तीन चिरंजीवांस आणि माधवराव फडणीस नामक त्यांच्या कारभान्यास कैद करून काल्पीस नेलें व जालवण येथें कैलासवासी दुसरे वाळाजी गोविंद ह्यांच्या ताईबाई नामक मुलीच्या पुत्रास जालवणचे सुभेदार करून विश्वासराव नामक गृहस्थाकडे सर्व राज्यकारभार सोंपविला, आणि नानासाहेब पेशव्यांच्या नांवानें द्वाही फिरविली.

केशवरावअण्णा हे कैद झाल्याचें वर्तमान गुलसराईस कळलें, तों तेथें एकच हाहाःकार होऊन त्यांची सर्व प्रजा चिंताक्रांत झाली. केशवरावजींवर सर्व प्रजेची पूर्ण भक्ति असल्यामुळें त्यांच्यावर आलेल्या विकट प्रसंगानें तीस अतिशय काळजी उत्पन्न व्हावी ह्यांत कांहीं आश्चर्य नाही. केशवरावअण्णांनीं तशाही महासंकटांतून मोठ्या शहाणपणानें आपली सुटका करून घेतली, आणि पुनः इंग्रज सरकारास उत्तम साह्य करून आपलें कर्तव्य परिपूर्ण केलें. केशवरावांची व त्यांच्या चिरंजीवांची बंडवाल्यांच्या प्रतिबंधांतून मुक्तता झाल्याचें आनंदवृत्त गुलसराईस कळतांच तेथें महोत्सव झाले व सर्व प्रजेनें आनंदध्वज उभारिले.

पुढें सन १८५८ च्या मार्च महिन्यांत इंग्रज सेनापति सर ह्यू रोज हा विलायतेहून हिंदुस्थानांत आला. त्यानें प्रबल सैन्यानिशीं बुंदेलखंडावर चाल करून झांशी, काल्पी, कुंच वगैरे ठिकाणीं बंडवाल्यांचा पराभव केला. काल्पी व कुंच येथील युद्धांमध्ये आत्मारामपंतबाबा व बाळकृष्णभाऊ हे हजर असून इंग्रजांच्या तर्फेनें लढत होते. अखेर बंडवाल्यांचा पराभव होऊन इंग्रजांस विजय प्राप्त

झाल्यावर सर रॉबर्ट ह्यामिल्टन ह्यांनीं बुंदेलखंडांत आंग्लराज्यसत्ता पुनः संस्थापित केली. त्यांस केशवरावअण्णांची उत्कृष्ट मदत होऊन बुंदेलखंडामध्ये सर्वत्र शांतता झाली. तात्पर्य, केशवरावअण्णांनीं वंडाचे वेळीं इंग्रज सरकाराशीं अप्रतिम राजनिष्ठेनें वागून आणि अनंत संकटें व राज्यप्राप्तीचीं अमिषें आलीं असतांही त्यांस न भितां व न भुलतां आपलें कर्तव्य प्रामाणिकपणानें बजावून इंग्रज सरकारास चिर उपकारबद्ध केलें ह्यांत शंका नाही. ह्या त्यांच्या व इतर राजनिष्ठ संस्थानिकांच्या उदाहरणांवरून इंग्रज सरकारास एतद्देशीय संस्थानिकांचें संकटप्रसंगीं सर्वोत्कृष्ट साह्य होतें अशी पूर्ण खात्री झाली; व त्यांचीं राज्यें व संस्थानें कायम ठेवण्यांत ब्रिटिश राज्याची मजबुती आहे हें अनुभवी मुत्सद्द्यांचें मत प्रतीतीस येऊन महाराणीसाहेबांचा सुप्रसिद्ध जाहीरनामा व दत्तकाची परवानगी हें उत्तम फल हिंदुस्थानवासी प्रजाजनांस प्राप्त झालें.

केशवरावअण्णांनीं इंग्रज सरकारावर जे अगणित उपकार केले त्यांबद्दल इंग्रज सरकारानेही कृतज्ञ अंतःकरणानें त्यांचें अभिनंदन करून व त्यांस अनेक बहुमान देऊन त्यांतून अंशतः उत्तीर्ण होण्याचा प्रयत्न केला. हिंदुस्थानचे गव्हर्नर जनरल लॉर्ड क्यानिंग ह्यांनीं केशवरावअण्णांच्या साह्याबद्दल त्यांची फार तारीफ करून त्यांस 'राजेबहादूर' ही पदवी व बहुमानाची खिलात पाठविली. झांशीचे कमिशनर क्याप्टन पिंकने ह्यांनीं झांशी येथें सन १८५९ चे जून महिन्यांत प्रचंड दरवार भरवून मोठ्या समारंभानें केशवरावअण्णांस तो सन्मान समर्पण केला. खिलातीमध्ये त्यांस १ हत्ती, १ घोडा, १ भाला, १ तलवार, १ बंदूक, १ मोत्यांची कंठी, १ शिरपेंच, १ शेलपागोटें, १ उंची शालजोडी, १ किनखाब इत्यादि वस्त्रालंकार, शस्त्रें वगैरे देण्यांत आलीं. ह्या समारंभांत कमिशनर साहेबांनीं दिनकररावअण्णांचे कृतोपकाराबद्दल फार आभार मानून

त्यांचें सरकारतर्फें फार फार अभिनंदन केलें. त्या वेळीं केशव-रावजींचे द्वितीय पुत्र जयरामपंतदादा ह्यांनीं इंग्रजी भाषेमध्ये सुरेख भाषण करून इंग्रज सरकाराविषयीं आपली भक्ति प्रदर्शित केली. नंतर रीतीप्रमाणें दरबार बरखास्त होऊन व राजकीय भेटी वगैरे होऊन राजे-बहादूर दिनकररावअण्णा हे गुलसराईस गेले व तेथें आपल्या संस्थानचा राज्यकारभार चालवूं लागले. दिवसेंदिवस त्यांची राज्यपद्धति प्रजेस अत्यंत प्रिय होऊन तिच्याकडून त्यांस धन्यवाद मिळूं लागले. इंग्रज सरकारच्या दरबारांतही त्यांची फार प्रतिष्ठा वाढत जाऊन ते सरकारचे एक प्रियकर मित्र बनले; आणि वारंवार त्यांच्याकडून त्यांचा बहुमान होऊं लागला.

वायव्य प्रांताचे लेफ्टनंट गव्हर्नर सर विलियम टॉमसन, आणि गव्हर्नर जनरल लॉर्ड लॉरेन्स ह्यांनीं अनुक्रमें सन १८६१ व १८६५ मध्ये झांशी व आग्रा येथें राजेबहादूरांच्या आदरपूर्वक भेटी घेतल्या व वारंवार त्यांचा फार गौरव केला. लेफ्टनंट गव्हर्नर मि० डुमंड हे सन १८६६ मध्ये स्वतः गुलसराईस गेले व त्यांनीं राजेबहादूरांविषयीं फार पूज्यबुद्धि प्रदर्शित केली. राजेबहादूरांस ब्रिटिश सरकारच्या मुख्य प्रतिनिधींकडून अशा तऱ्हेचा आदर होत असल्यामुळें फार समाधान वाटलें, परंतु अद्यापि त्यांस त्यांच्या अप्रतिम साह्याचा योग्य मोवदला मिळाला नव्हता, त्यामुळें त्यांस विशेष आनंद झाला नाहीं. राजेबहादूर केशवराव ह्यांच्या मनांतून बुंदेलखंडांतील मराठ्यांच्या राज्यसत्तेचें शेष चिन्ह जें गुलसराई संस्थान हें वंशपरंपरा चालून गोविंदपंत बुंदेल्यांचें नांव कायम राहावें अशी फार इच्छा होती; परंतु ब्रिटिश सरकारानें सन १८५२ सालीं तें त्यांच्या हयातीपर्यंत चालेल असा संदिग्ध ठराव केला होता. तेव्हां त्यांचा निकाल होऊन गुलसराई संस्थान सतत चालू रहावें एतदर्थ त्यांनीं सरकारास विनंति केली. तिचा कमिशनर साहेबांनीं

योग्य विचार करून तें प्रकरण स्टेट सेक्रेटरींकडे पाठविलें. त्यांनीं कांहीं अटी घालून राजेवहादूरांची विनंति तत्काल मान्य केली. त्यामुळें राजेवहादूर केशवराव हे इंग्रज सरकारच्या कृपेवद्दल फार संतुष्ट झाले हें निराळें सांगावयास नकोच.

सन १८६९ मध्ये चक्रवर्तिनी महाराणी व्हिक्टोरिया यांचे द्वितीय पुत्र ड्यूक ऑफ एडिंबरो हे आग्र्यास आले. त्या वेळीं वायव्य प्रांताचे लेफ्टनंट गव्हर्नर सर विलियम म्यूर ह्यांनीं राजेवहादूरांची व त्यांची भेट करविली. त्या समयीं राशीपुत्रांनीं राजेवहादूरांच्या राजनिष्ठेवद्दल सार्वभौमिणीतर्फें अत्यंत आनंद प्रदर्शित करून त्यांचें फार अभिनंदन केलें. येणेंप्रमाणें त्यांचा नावलौकिक सर्वत्र प्रसिद्ध होऊन व त्यांचा बहुमान होऊन ते वायव्य प्रांताचें एक भूषणच होऊन राहिले.

राजेवहादूरांस ब्रिटिश सरकाराकडून अगदीं शेवटचा बहुमान व बंडांतील कामगिरीचा योग्य मोबदला सन १८७८ च्या दिल्ली येथील प्रचंड दरबारांत मिळाला. त्या वेळीं ते आपल्या पुत्रांसहवर्तमान तेथें गेले होते. त्यांची लॉर्ड लिटन साहेबांनीं आदरपूर्वक भेट घेऊन त्यांना सन्मानार्थ एक सुवर्णपदक दिलें व त्यांच्या प्रत्येक चिरंजीवांस बंडांतील अत्युत्तम साहाय्यवद्दल एक एक गांव जहागीर देण्यांत आला. राजेवहादूरांचें वय ह्या वेळीं बरेंच होतें तरी त्यांची मूर्ति भव्य व तेजःपुंज दिसत असे. लॉर्ड लिटन साहेबांनीं त्यांची भेट घेतल्यानंतर असे आनंदोद्गार काढिले कीं:—“I have never seen such an old, healthy and loyal Raja” (राजेवहादूरांसारखा अतिशय वृद्ध, आरोग्यसंपन्न व राजनिष्ठ राजा माझ्या पाहण्यांत एकही आला नाहीं.) लॉर्ड लिटन साहेबांच्या तोंडचे हे शब्द आहेत, तेव्हां त्यांची किंमत अधिक समजली पाहिजे.

। दिल्लीदरबारांत राजेवहादूरांचा बहुमान होऊन तेथें त्यांच्या

च अनेक मोठमोठ्या संस्थानिकांच्या भेटी झाल्या. राजेवहादरांच्या ठिकाणी नम्रता, सप्रेमता व वाङ्माधुर्य इत्यादि गुण असल्यामुळे त्यांच्या भेटीने श्रीमंत महाराज अलिजाबहादर जयाजीराव शिंदे व महाराज तुकोजीराव होळकर ह्यांस फार आनंद झाला. राजेवहादरांचे पितामह गोविंदपंत वुंदेले व सुभेदार थोरले मल्हारराव होळकर ह्यांचा अत्यंत स्नेहभाव होता. त्याचप्रमाणे त्यांचे वडील दिनकरावअण्णा हे महादजी शिंदे व पहिले तुकोजी होळकर ह्यांचे कंठमणि होते. तो पूर्वीचा स्नेहसंबंध मनांत घेऊन परस्परांच्या अंतःकरणांत प्रेमरसाचे पाझर फुटले व परस्परांविषयींची आदर-बुद्धि विशेष दृढ झाली. दिल्लीदरवारांतून आल्यानंतर महाराज जयाजीराव शिंदे ह्यांनी आपल्या पुत्रजन्ममहोत्सवाकरितां (सध्यांचे तरुण महाराज श्रीमंत माधवरावसाहेब) राजेवहादर यांना मुद्दाम ग्वाल्हेरीस नेले व तेथे त्यांचा फार गौरव करून त्यांच्याविषयींची आपली पूज्यबुद्धि व्यक्त केली. राजेवहादर ह्यांनीही शिंदे सरकारांस पुत्ररत्न झाल्याबद्दल अत्यानंद प्रदर्शित करून वाळंतविड्याचा प्रेक्षणीय व थाटदार समारंभ केला. नंतर कांहीं दिवस उभयतांचा समागम होऊन राजेवहादर हे शिंदे सरकारची परवानगी घेऊन आपल्या संस्थानीं परत आले.

श्रीमंत महाराज जयाजीराव शिंदे ह्यांच्याप्रमाणेच इंदूर संस्थानचे अधिपति व गुणग्रहणपट्ट महाराज तुकोजीराव होळकर ह्यांनीही राजेवहादरांविषयीं अत्यंत प्रेमभाव व्यक्त करून त्यांना उंची पोषाख, कंठी, शिरपेंच इत्यादि रत्नालंकार समर्पण केले; व त्यांच्याशीं बंधुत्वाच्या नात्यानें वर्तन ठेविले.

राजेवहादर हे दिल्लीदरवारांतून परत आल्यानंतर आपल्या संस्थानींच राहून गुलसराईचा राज्यकारभार चालवीत असत. गुलसराई संस्थानच्या सर्व प्रजेवर त्यांची अत्यंत प्रीति असल्यामुळे

व तिच्या हिताविषयीं ते नेहमीं काळजी बाळगीत असल्यामुळें ते आपल्या प्रजेस केवळ पित्याप्रमाणें वाटत असत. गुलसराई संस्थानचे सर्व अधिकार त्यांच्याकडे असल्यामुळें प्रजेस योग्य न्याय देण्याचे कामीं ते अतिशय दक्ष असत. त्यांची न्यायपद्धति इंग्रजी कायद्यांच्या अनुरोधाची नसून जुन्या चालीची असे. त्यांच्यापुढें कायद्यांचा कोटिक्रम व वकिली लपंडाव मुळींच चालत नसून फक्त सत्यदेवतेच्या तंत्रानें खरा न्याय होत असे. त्यामुळें दीनाचें रक्षण व अपराधाचें शासन झाल्यावांचून रहात नसे. अशा तऱ्हेचा न्याय इंग्रजी पद्धतीस अनुसरून नसल्यामुळें केव्हां केव्हां लवाड लोकांस कायद्याच्या आड दडतां येऊन राजेबहादुरांच्या विरुद्ध तक्रार करण्यास जागा सांपडत असे. परंतु तेथेंही राजेबहादुरांनीं दिलेला न्याय पसंत ठरून सत्याचा विजय होत असे. एके वेळीं एक फार मौजेची गोष्ट घडून आली. राजेबहादुरांची न्यायपद्धति इंग्रजी न्यायपद्धतीप्रमाणें नसल्यामुळें वर वर पाहणाऱ्या एका युरोपियन अधिकाऱ्यास ती चमत्कारिक वाटली, व त्यानें त्यांच्या न्यायाची शैली व सत्यनिरीक्षण वगैरे गोष्टी लक्षांत न आणितां वायव्य प्रांताच्या हायकोर्टाकडे तक्रार केली. राजेबहादुरांचें वय ऐशींच्यावर असल्यामुळें हायकोर्टातील वरिष्ठ अधिकाऱ्यांनीं त्यांना न्याय करण्याचें सामर्थ्य नाहीं असें समजून वायव्य प्रांताच्या स्थानिक सरकारास त्यांच्या विरुद्ध लिहून पाठविलें, व असें कळविलें कीं, राजेबहादुरांचे दिवाणी फौजदारी अधिकार काढून घ्यावेत किंवा तेथें दुसरा कोणी इंग्रजी न्यायविशारद नेमावा. त्यावर लेफ्टनंट गव्हर्नर ह्यांनीं त्याबद्दल चौकशी करून हायकोर्टाचे रजिस्ट्रार ह्यांस असें उत्तर पाठविलें कीं, 'एकंदर खटल्याचा विचार करितां आह्मांस आपण सुचविलेला उपाय योग्य वाटत नाहीं. गुलसराईचे राजेसाहेब हे उगींच सामान्य जमीनदार नसून अंशतः स्वतंत्र असे

एक संस्थानिक आहेत. त्यांचा दर्जाही फार मोठा आहे. तेव्हां त्यांच्या संस्थानांत न्यायाचे काम करण्याकरितां इंग्रजी न्यायपंडित नेमणें अगदीं अप्रशस्त आहे. त्याचप्रमाणें राजेसाहेबांचे अधिकार कमी करण्याची आवश्यकता नाही. त्यांनीं जो न्याय केला आहे त्याच्या पद्धतीमध्ये कांहीं दोष व अकारण विलंब लागला असावा असें दिसतें, परंतु त्यांत न्यायाची अफरातफर झालेली नाही, किंवा जुलूम वगैरे झाल्याचाही संशय घेण्यास जागा नाही. जे दोष दृष्टीस पडतात ते केवळ राजेसाहेबांच्या वार्धक्यामुळे (त्यांचें वय ८० वर्षांच्या वर असल्यामुळे) झाले आहेत. शिवाय त्यांस अशा स्थितीमध्ये अलीकडचे कायद्यांतील फेरफार आणि नवीन नियम माहीत असण्याचा संभव नाही. आणखी आमची अशी खातरी आहे कीं, राजेसाहेबां अगदीं निःपक्षपाती व सरळ मनाचे असल्यामुळे त्यांच्या प्रजे दुसऱ्या कोणाची कायदेशीर न्यायपद्धति न आवडतां त्यांचे हातून विनकायदेशीर पद्धतीनें परंतु खरा न्याय मिळालेल जास्त आवडेल.*

* हें उत्तर फारच महत्वाचें असल्यामुळे तें जसेंच्या तसेंच येथें देणें अवश्य आहे:—

“* * * In reply I am to state that after giving the case his careful consideration, the Lieutenant Governor is not of opinion, that the remedy proposed by the Hon'ble Court, could practically be carried out. The position of the Raja of Gurserai is one of great dignity. He is looked up to, almost as a semi-independent Chieftain, not as an ordinary land-owner, and it would be impossible to associate any Resident in his territory, on the Bench with him.

The Lieutenant Governor is of opinion that it would inexpedient to do anything towards diminishing the power or lowering the position of the Raja, unless the necessity

ह्यावरून राजेवहादूर केशवराव ह्यांची योग्यता व लोकप्रियता व्यक्त होतेच; परंतु त्यापेक्षांही दुसरी महत्वाची गोष्ट अशी दिसून येते कीं, एतद्देशीय प्रजेस निव्वळ कायदेपंडित बनलेल्या परदेशीय अधिकाऱ्यांच्या न्यायासनापुढें होणाऱ्या नमुनेदार न्यायापेक्षां अनुभवी सत्यप्रिय एतद्देशीय लोकांनीं दिलेला साधा परंतु योग्य न्याय आवडतो*.

are very clearly proved. As the case stands at present, there would seem to be errors of procedure and unnecessary delays, but no miscarriage of justice or suspicion of bad-administration. Such errors and delays, while they are certainly to be regretted, are to some extent excusable in the present case whose great age (he is over 80) renders it difficult not impossible for him to keep himself familiar with the most rulings and changes in procedure. At the same time His Honour is convinced that the Raja is upright and well-intentioned and that his people would rather have a legal procedure (and substantial justice) at his hands, than the best and most technical law at those of any one else."

—Letter No. 166 A. of 1875 from Mr. C. A. Elliot Secy. to Govt. N. W. Provinces, to the Registrar High Court of Judicature, N. W. Provinces.

* असा अनुभव पुष्कळ वर्षांपासून आलेला आहे व तो युरोपियन लोकही मान्य करित आले आहेत. मि. एचू. स्ट्राचे ह्यांनीं सिलेक्ट कमिटीच्या ५ व्या रिपोर्टांत असें स्पष्ट लिहिलें आहे कीं,

“An intelligent native is better qualified to preside at a trial than we can ever be. A native of common capacity will, after a little experience, examine witnesses, and interrogate the most intricate case with more temper and reverence, with more ability and effect, than almost any European &c. &c.”

—Fifth Report of Select Committee. p. 541.

राजेवहादूर केशवराव दिनकर हे केवळ आपल्या चातुर्याने व राज्यकार्यपटुत्वाने प्रजेस व सरकारास प्रिय झाले होते; एवढेच नव्हे, तर त्यांचे खासगी वर्तन देखील इतके शुद्ध व निर्मल होते की, त्या योगाने त्यांच्याविषयी कोणाच्याही अंतःकरणांत पूज्यबुद्धि उत्पन्न झाल्यावांचून राहत नसे. त्यांचे शरीर जसे निरोगी व बळकट होते तसे त्यांचे मन अत्यंत पवित्र व संयमनशील होते. ते सुमारे ८५ वर्षांचे झाले होते तरी ते उत्तम प्रकारे घोड्यावर बसून घोडा भरधाव सोडीत असत, व हातांत काठी घेतल्यावांचून उंच उंच किल्ल्यांवर सहज चढत असत. इतके उत्तम शरीरारोग्य त्यांना ईशदयेने प्राप्त झाले होते, त्याचा त्यांनी सद्वर्तनाने फार चांगला उपयोग केला. ते स्वतः धर्मनिष्ठ असून जुन्या पद्धतीने वागत असत. राज्यकारभार आटोपून राहिलेला सर्व वेळ ते स्नान-संध्या, देवपूजा, काव्यशास्त्रावलोकन इत्यादिकांत घालवीत असत. त्यांच्या पदरीं विद्वान् शास्त्री पंडित असून त्यांच्याशीं नेहमीं मोठ-मोठ्या विषयांवर वादविवाद करण्याची त्यांना चांगली संवय असे. संस्कृत ग्रंथांची त्यांना फार आवड असून त्यांचा त्यांनी फार संग्रह केला होता. तात्पर्य, त्यांचे जीवनचरित्र अनुकरणीय असून भर्तृहरीने वर्णन केल्याप्रमाणे:—

धर्मे तत्परता मुखे मधुरता दाने समुत्साहिता
मित्रेऽवञ्चकता गुरौ विनयिता चित्तेऽतिगंभीरता ।
आचारे शुचिता गुणे रसिकता शास्त्रेऽतिविज्ञानिता -
रूपे सुंदरता हरौ भजनिता सत्स्वेव संदृश्यते ॥ १ ॥

असे सर्व गुण त्यांच्या ठिकाणीं वसत होते असें ह्मटले असतां काचित्च अतिशयोक्ति होईल.

राजेवहादूर ह्यांनीं सुमारे वेचाळीस वर्षे राज्यकारभार केला व तितक्या अवधीत प्रजेस आपला चटक्या लावून रोडिला. त्यांच्या

कारकीर्दीचे स्तुतिपर पोंवाडे अद्यापि गुलसराईचे लोक गात असतात. त्यांच्या संबंधाने कोणी कवीने पुढील आर्या केलेली आहे.

केशवराव तथाचें तज्जनकाचेंहि नाम दिनकर तो ।

देतो प्रजाजनासी बहु सुख जैसें जगा सुदिनकर तो ॥ १ ॥


अशा रीतीने राजेबहादूर केशवराव ह्यांनीं सर्व लोकांकडून 'भले' ह्मणून घेऊन व आपली सुकीर्ति बुंदेलखंडांत कायम ठेवून ता. २५ आक्टोबर सन १८८० रोजीं परलोकीं गमन केलें. त्या वेळीं त्यांचे आत्मस्वकीय आणि सर्व प्रजाजन दुःखसागरांत बुडून गेले व ते लहानसें दुमदार नगर शोकस्वरांनीं भरून गेलें. त्या वेळचे वर्णन करण्यास कोण समर्थ आहे ?

राजेबहादूर केशवराव हे मृत्यु पावल्यामुळे बुंदेलखंडांतील प्रसिद्ध महाराष्ट्रपुरुषरत्नांपैकीं शेवटचे उत्तम रत्नच नाहीसे झाले असें ह्मटले तरी चालेल. त्यांनीं आपली कारकीर्द फार उत्तम प्रकारची करून गोविंदपंत बुंदेल्यांच्या कुलाचा मोठेपणा व कीर्ति कायम राखिली; आणि महाराष्ट्रीयांच्या अंगीं राजनिष्ठा, स्वाभिमान, राजकारणपटुत्व, सत्वशीलता, सदाचारप्रियता इत्यादि अनेक गुण कसे वास करीत असतात त्याचा उत्तम मासला दाखवून आपले ऐहिक व पारमार्थिक कर्तव्य फार चांगल्या रीतीने बजाविले ह्यांत संदेह नाही. त्यांच्यासारखे पुरुष बुंदेलखंडासच काय पण अखिल भरतखंडास ललामभूत होत.

राजेबहादूर केशवराव ह्यांस प्रथम कुटुंबापासून सात व द्वितीय कुटुंबापासून दोन असे नऊ पुत्र झाले. त्यांपैकीं वडील शिवरामपंततात्या व जयरामपंत हे त्यांच्या हयातीतच मृत्युमुखीं पडल्यामुळे तिसरे चिरंजीव आत्मारामबाबा हे गुलसराईच्या गादीचे अधिपति झाले. राजेबहादूरांनीं सन १८६६ सालींच ब्रिटिश सरकारास विनंति करून आत्मारामबाबांच्या नांवें संस्थान पुढें चालविण्याची व्यवस्था केली होती. त्याप्रमाणें राजेबहादूरांच्या पश्चात् आत्माराम-

बाबा ह्यांनीं गुलसराईचीं राज्यसूत्रें आपल्या हातीं घेतलीं. त्यांची कारकीर्द सुमारे तेरा चौदा वर्षें चालून ते नुकतेच गेल्या वर्षीत परलोकवासी झाले आहेत. त्यांच्या पश्चात् त्यांचे तीन पुत्र आहेत. राजेवहादुरांचे दुसरे चिरंजीव सीतारामराव नानासाहेब व बाळकृष्णराव भाऊसाहेब हेही मोठे कर्ते पुरुष असून बुंदेलखंडांत त्यांचा मोठा लौकिक आहे. श्रीमंत सीतारामराव नानासाहेब ह्यांनीं ग्वाल्हेर संस्थानांत अनेक महत्वाचीं कामें केलीं आहेत व बाळकृष्णराव भाऊसाहेब ह्यांनींही बिजावर वगैरे संस्थानांत प्रधानपद धारण करून अनेक पराक्रम गाजविले आहेत. ह्यांचे धाकटे बंधु कृष्णरावसाहेब व रघुनाथरावसाहेब हेही सद्गुणी आहेत. बाळकृष्णराव भाऊसाहेबांचे चिरंजीव माधवरावसाहेब हे कै० जयरामपंतदादांस दत्तक दिले आहेत. हे फार सुखभावी, रसिक आणि बुद्धिमान् असून अलहाबाद विश्वविद्यालयाचे एक नामांकित पदवीधर आहेत. त्यांची योग्यता व विद्वत्ता लक्षांत घेऊन त्यांस वायव्य प्रांताच्या लेफ्टनंट गव्हर्नरांनीं डेपुटी कलेक्टराच्या जागेवर सन्मानपूर्वक नियुक्त केलें आहे. सांप्रत ते बांदा येथें त्या महत्वाच्या हुद्यावर विराजमान असून आपलें कर्तव्य उत्तम रीतीनें बजावीत आहेत, आणि सर्व प्रजेस व सरकारास आपल्या अंगच्या उत्तम गुणांनीं फार प्रिय झाले आहेत.

असो. शेवटीं ज्या लोकोत्तर शौर्यशाली पुरुषानें आपल्या अद्वितीय गुणांनीं बुंदेलखंडांत मराठ्यांची राज्यसत्ता वृद्धिगत केली व मराठ्यांचा वैभवदिनकर बुंदेलखंडांत प्रकाशित केला त्याच्या कर्तृत्वाचें अत्यल्प स्मारक जें गुलसराई संस्थान तें ब्रिटिश सरकारच्या कृपेनें सदैव उत्तम स्थितींत असो व त्यांत उत्पन्न होणारीं नररत्नें आपल्या अलौकिक तेजानें अखिल भरतखंडास भूषणभूत होवोत अशी परमेश्वराजवळ संविनय प्रार्थना आहे.



परिशिष्ट. अ.

गोविंदपंत बुंदेल्यांचा वंशवृक्ष.

विठ्ठलभट खेर नेवरेकर

(मूळपुरुष.)

नरसोपंत

गोविंद

गणेश

गोविंद

बाळाजी

गोविंदपंत बुंदेले

(दत्तक बुरमाडकर खेर ह्यांचे वंशांतील.)

बुंदेलखंडांतील पहिले सुभेदार. संवत् १७८६-१८१७.)

बाळाजी गोविंद

ऊर्फ

थोरले बाबासाहेब

(सागर संस्थानचे अधिपति
संवत् १८१७-१८५६.)

रघुनाथराव आबासाहेब

(संवत् १८५६-१८५८.)

बळवंतराव बाबासाहेब

(दत्तक; रामचंद्र गणेश खेर पथरियावाले
यांचे चिरंजीव.)

रघुनाथराव

(दत्तक; हे जबलपुरास असून ह्यांस इंग्रज
सरकाराकडून सालीना ५००० रुपये
पोलिटिकल पेनशन मिळत असते.)

गंगाधर गोविंद

ऊर्फ

धाकटे बाबासाहेब

(जालवण संस्थानचे अधिपति
संवत् १८१७-१८५८.)

गोविंदराव नानासाहेब

(संवत् १८५८-१८७८.)

बाळाजी गोविंद

(संवत् १८७८-१८८८.)

राव गोविंदराव

(दत्तक; संवत् १८८८-१८९८.
ह्यांच्या पश्चात् जालवण संस्थान
खालसा झाले.)

परिशिष्ट. ब.

गुलसराईवाले खेर ह्यांचा वंशवृक्ष.

नरसिंहपंत खेर बुरमाडकर (मूळपुरुष.)

गोविंदपंत
(ह्यांस विठ्ठलभट खेर नेवरेकर ह्यांचे वंशांत बाळाजी गोविंद यांस दत्तक दिले. हेच बुंदेलखंडचे पहिले सुभेदार होत.)

अंताजीपंत
दिनकरराव

रामाजीपंत
काशीपंत
(हे बुंदेलखंडांत मामलतदार होते.)

विठ्ठलपंत
बाबूराव
(हे पुण्याच्या दरवारी बुंदेलखंडचे वकिलीवर होते.)

दिनकररावअण्णा
(दत्तक; गुलसराई संस्थानचे मूळपुरुष.)
(संवत् १८३०-१८८९.)

बाळकृष्णभाऊ
आत्मरामबाबा (दत्तक; केशवरावांचे पुत्र)

केशवराव राजेवहादूर
(संवत् १८८९-१९३७.)
जनार्दन

शिवरामपंत
(मयत.)

जयरामपंत
(मयत.)

आत्मरामबाबा
(संवत् १९३७-१९५०.) (मयत.)

सखारामपंत
(मयत.)

सीतारामनाना
(प्रांस ४ मुळगे आहेत.) माधवराव

बाळकृष्णराव
गंगाधरपंत कृष्णराव रघुनाथराव

गोविंदराव
नारायणराव मास्करराव

व्यधवराव
(दत्तक; डेपुटी कलेक्टर बांदा.)